

The Drinched Book

UNIVERSAL
LIBRARY

OU_192172

UNIVERSAL
LIBRARY

“ श्रीगुरुदेव दत्त ”

तुम्हांला हिमालयांत जायचें आहे काय ?



(उत्तरखंड-हिमालयांतील चार धामांची यात्रा.)

(जून, जुलै, ऑगस्ट)

१९३९



लेखक

सीताराम गोविंद राजे.

(सर्व हक्क प्रकाशकाचे स्वाधीन)


प्रकाशक—

सीताराम गोविंद राजे.

लाखेरी (कोटा -राजपुताना.) (बी. बी. अडर्सी, जाग्र. रेल्वे.)

मुद्रक—

शंकर नरहर जोशी, चित्रशाला प्रेस, १०२६ सदाशिव पेठ पुणे २



सीताराम गोविंद राजे.
(प्रवासास निघण्यापूर्वी)

प्रस्तावना



माझे मित्र रा. सीताराम गोविंद राजे हे मुंबईच्या सेक्रेटरिएटमध्ये पूर्वी नोकर असून त्यांस पगारही चांगलाच मिळत होता. आंग्लविद्याविभूषित माणसानें सेवानिवृत्त झाल्यावर वयाच्या ६७ व्या वर्षी भक्तिभावानें हिमालयांतील कठीण यात्रा कराव्या हें कौतुकास्पद आहे. ही यात्रा कांहीं ठिकाणीं किती अवघड आहे त्याचा एक मासला पृष्ठ ४५ वर आहे:—

“ मधल्या वाशावर आम्ही आमच्या मार्गे आमच्या नोकरानें आमची कंबर धरलेली व बाजूच्या दोन वाशांवरील दोन दंडीवाल्यांनीं आमचे हात धरलेले, अशा वधस्तंभाकडे ओढून नेत असलेल्या मॅढ्याप्रमाणें केवळ परमेश्वराच्या कृपेनें आम्ही या पुलावरून सुरक्षितपणें पुढें गेलों ! ”

रा. राजे हे थिऑसफिकल सोसायटीचे एक सभासद असल्यामुळें हिंदुधर्माचें रहस्य समजण्याच्या कार्मीं त्यांस सहाय्य झालें व हल्लींच्या अश्रद्धेच्या काळांतही त्यांना आपल्या हृदयांत डोळस भक्तिभाव जागृत ठेवतां आला. त्या डोळस भक्तिभावाचें हें फळ त्यांनीं महाराष्ट्रीय वाचकांस सादर केलेलें आहे.

आपल्या हिंदुधर्माचीं जीं पवित्र स्थानें फार प्राचीनकाळापासून आजवर विद्यमान आहेत त्यांचें कार्य दुहेरी आहे. हीं स्थानें रमणीय आहेत व तेथें जाणारास उत्कृष्ट सृष्टिसौंदर्याचा लाभ मिळतो. या ठिकाणीं ईश्वरभक्ति व सौंदर्याभिरुचि यांचा उत्कृष्ट मिलाफ होऊन माणसांच्या स्वभावांत सुसंस्कृतपणा येत असतो. पवित्र स्थानांचें हें बाहिरंग कार्य होय. त्यांचें दुसरें अंतर्गंग कार्यही असतें. सर्व जिज्ञासूंनीं ते अंतःस्थ कार्य समजून घेणें अवश्य आहे. तें समजल्याशिवाय धर्माच्या उभारणींत या स्थळांचें स्थान कोणतें तें मनांत भरणार नाही व हल्लींच्या अवनत कालांत जी या स्थळांची सुधारणा करणें अवश्य आहे तिचें धोरणही ठरवितां येणार नाही.

असल्या स्थळांस कधीं कधीं “ ज्योतिर्लिंग ” हें नांव दिलेलें आढळतें. अमुक अमुक स्थान “ जागृत ” आहे असेंही म्हणण्याचा प्रचार आहे.

“ साधुदर्शनं पावन तीर्थ । पुरती त्याचे मनोरथ । साधु न येतां जिणें व्यर्थ ।
तया पुण्यक्षेत्राचे ॥ ” (दासबोध दशक ७, समास १०, ओंवी ११.)
“ तो बदरिकाश्रम माझे स्थान । तेथें सर्वदा मी आपण । अद्यापि करतो अनु-
ष्ठान । भक्तिज्ञानवैराग्ये ॥ ” असें एकनाथ महाराज बदरिकाश्रमाविषयी
सांगतात. (पुढें पृष्ठ १०४ पहा.) या गोष्टीचा विचार केला तर पुण्यक्षेत्रांचें
कांहीं तरी अंतरंग-कार्य असले पाहिजे असें विचारी माणसास वाटल्याविना
रहाणार नाही.

या गोष्टीविषयी थिऑसफिकल सोसायटींत कांहीं तज्ज्ञ मंडळींनीं योग-
सिद्धीचा उपयोग करून संशोधन केलेलें आहे, त्यावरून असें दिसतें कीं ज्या-
प्रमाणें एकादे नभोवाणीचें स्टेशन असावें व त्या केंद्रापासून समोवार ईश्वरच्या
लाटा पसरत असाव्या तद्वत् हीं पुण्यक्षेत्रे असतात, या पुण्यक्षेत्रांतून अदृश्य
शक्ति, सारखी समोवार वहात असते आणि भोंवतालच्या मोठ्या प्रदेशावर
पसरून तेथें कार्य करीत असते. मानवी उत्क्रांतीला ज्या ज्या गोष्टी प्रतिकूल
असतील त्याचा जोर कमी करणे व ज्या गोष्टी पोषक असतील त्यांना उत्तेजित
करणे हें त्या शक्तीचें कार्य असते. या शक्तीच्या ऊर्मा सदा वहात असतात.
नाटकाचा सूत्रधार जसा पडद्याआड राहून रंगभूमीवरचें दृश्य नाटक जनते-
समोर प्रकट करतो. तद्वत् मानवी उत्क्रांतीचे सूत्रधार जगाच्या पाठीशीं राहून
या शक्तीचा उपयोग करून घेत असतात. हिंदुस्थानातील पुण्यक्षेत्रे हजारों
वर्षांपूर्वीं स्थापण्यांत आलेली आहेत. त्यांपैकीं पुष्कळ, आर्यलोक हिंदुस्थानांत
येण्याच्या अगोदरचीं आहेत. कांहीं ज्ञानी पुरुषांनी तीं स्थापलेली आहेत.
अदृश्य सृष्टीतल्या नियमानुसार तेथून अदृश्य शक्तीच्या ऊर्मा सतत फांकत
रहाव्या अशी योजना त्या ज्ञानी पुरुषांनीं केलेली आहे. (पहा Alcyone's
Lives, Vol. I Life 22)

या शक्तीचा राष्ट्रजीवनाला व व्यक्तिजीवनाला फायदा होत असतो. ज्याला
कांहीच समजत नाही अशा माणसालाही तिचा फायदा होत असतो. अज्ञ-
माणसाला जसा चांगल्या हवेचा फायदा होऊन त्याची प्रकृति सुधारते, तद्वत्
पुण्यक्षेत्रांत गेल्यानें त्याचीही थोडीफार प्रगति होते. सुज्ञ माणसाला त्याचा
पुष्कळ जास्त फायदा होतो. चांगल्या हवेच्या ठिकाणीं शरीरप्रकृति सुधारण्या-
साठीं जर एकादा सुज्ञ माणूस गेला तर प्रकृति सुधारण्यासाठीं तो योग्य

व्यायाम घेणें, योग्य अन्न खाणें, योग्य व्यवसाय करणें वगैरे गोष्टी करून पुष्कळच अधिक फायदा आपल्या पदरांत पाडतो, तद्वत् सुज्ञ माणसांना असल्या क्षेत्राचा जास्त उपयोग होतो. अध्यात्मप्रगतीचा जो अगोदरच प्रयत्न करीत आहे त्याला पुण्यक्षेत्रांतील शक्ति प्रगतिमार्गावर जास्त जलदीनें पुढें नेत असते.

हल्लीं हीं तीर्थे अवनत झालीं आहेत. या अदृश्य शक्तीला चांगला वाव मिळेल असे वातावरण तेथे राहिलेलें नाहीं. पुष्कळ क्षेत्रांत अनीति, अस्वच्छ-पणा, लोभ, लबाडी यांचेंच वातावरण पसरलेलें आहे, तसेंच भोळसटपणाचेंही वातावरण त्यांत असल्यामुळें संतति, संपत्ति वगैरे लौकिक आकांक्षा मनांत धरूनच पुष्कळ यात्रेकरू तेथे जात असतात. या सर्व बाबतींत सुज्ञ माणसांकडून योग्य त्या सुधारणा घडवून आणणें अत्यंत आवश्यक आहे. त्या घडवून आणतांना या क्षेत्रांतील दृश्य गोष्टींचा विचार होणें जसे जरूरीचें आहे, तसेंच अदृश्य गोष्टींचा विचार होणेही जरूरीचें आहे. त्याबाबत या पुस्तकाचा थोडातरी उपयोग होईल अशी आशा आहे.

ठाणे
९ जुलै १९४२ } (सही) राजाराम सखाराम भागवत.

खाजगी चार शब्द.



सेवानिवृत्त झाल्यानंतर अध्यात्मवाङ्मयाचा अभ्यास करण्यास मला अधिक सवड मिळाली. त्या वाचनांत वरचेवर अनेक पवित्र तीर्थांचा उल्लेख दृष्टीस पडला व त्याचा मनावर इतका परिणाम झाला की, ती ती क्षेत्रे पाहिल्याविना मनास चैन पडेना. बऱ्याच तीर्थयात्रा केल्या व अशा तीर्थयात्रा करीत असतां १९३६ च्या उन्हाळ्यांत हरद्वार व हृषीकेश येथे काहीं दिवस राहिलों. तेथे श्रीनगर (गरहवाल) येथील रहिवाशी, ब्रह्मचारी चक्रधरशर्मा यांची अचानक भेट झाली. ब्रह्मचारीबाबांच्यासारखा सर्व हिमालयांतील प्रवास फारच थोड्या लोकांनीं केला आहे. अनेक वेळां हिमालयांतील अत्यंत अवघड अशा ठिकाणांचा प्रवास करून पुष्कळ जवळचे मार्ग त्यांनीं शोधून काढले आहेत. व “ A guide to Bhadirnath Yatra ” म्हणून इंग्रजीत व दुसरीं पुस्तकें हिंदीत त्यांनीं लिहिलीं आहेत व यात्रेकरूंच्या सहाय्याकरितां बऱ्याच सेवासमिती स्थापन केल्या आहेत. अशा अधिकारी पुरुषाच्या भेटीमुळे हिमालयातील चार धामांची यात्रा आपण केलीच पाहिजे, असें सारखें मनांत घोलूं लागले. परंतु १९३९ पर्यंत काहीं ते जुळले नाहीं. अखेर १९३९ च्या जून, जुलई, आगस्ट महिन्यात ही यात्रा करण्याचा योग जुळून आला.

घरीं परत आल्यानंतर प्रवासांत केलिलीं टिपणे पहात असतां असा विचार मनांत आला की, काहीं पुस्तकांत हिमालयातील चार धामांच्या यात्रेबद्दल अकारण भीति व संशय वर्णिली आहेत; तेव्हा त्याबद्दल स्वतःचा अनुभव बहुजनसमूहास सागावा, त्यांची भीति नाहीशी करावी व हिमालयांतील चार धामांच्या यात्रेची गोडी त्यांच्या मनांत उत्पन्न करावी म्हणून टिपणांवरून सर्व यात्रेची हकीकत लिहून काढली. “ चित्रमयजगत् ” च्या व्यवस्थापकांनीं मोठ्या उत्साहानें ती चित्रमयजगतांत आधीं प्रसिद्ध करून नंतर पुस्तकरूपानें प्रसिद्ध करण्याचें आश्वासन दिलें. सुरवातीचा काही भाग दोन तीन अंकांत प्रसिद्धही केला. परंतु कागदावरील नियंत्रणामुळे त्या मासिकाचा आकारच व्यवस्थापकाना ३६ पृष्ठांपर्यंत कमी करावा लागला व बाकीचा मजकूर देऊन हें यात्रावर्णनही प्रसिद्ध करणे त्यांना अशक्य झालें. त्यांची अडचण जाणून मीं

स्वतःच हें पुस्तक छापून प्रसिद्ध करण्याचें ठरविलें. चित्रमयजगत्च्या व्यवस्थापकांनीं फक्त चार माहिण्यात पुस्तक छापून देऊन मला पुस्तक बाहेर काढण्यास सहाय्य केलें त्याबद्दल त्यांचे आभार मनःपूर्वक मानले पाहिजेत.

ब्रह्मचारी चक्रधरशर्मा यांच्या पुस्तकांतील माहितीचा प्रवासांत व पुस्तक लिहितांनाही फार उपयोग झाला याबद्दल मी त्यांचा फारच ऋणी आहे.

प्रो. राजाराम सखाराम भागवत, M. A. यांनीं आपला अमूल्य वेळ खर्चून प्रस्तावना लिहून दिली याबद्दल त्यांचे आभार मानावे तितके थोडेच आहेत.

पुस्तकाची किंमत ठेविली आहे त्यापेक्षांही कमी ठेवण्याचा विचार होता; परंतु कागदाच्या महागाईमुळें ती आतां ठेविली आहे त्यापेक्षां कमी ठेवता येणें अशक्य झालें. शंभरातून एकदोघांना जरी हे पुस्तक वाचून ही यात्रा करण्याची इच्छा उत्पन्न झाली तरी या पुस्तक-लेखनाचा हेतु सफल होईल.


लाखेरी, ११ जुलै १९४२

सीताराम गोविंद राजे.

शुद्धिपत्रक

पृष्ठ	ओळ	अशुद्ध	शुद्ध
३२	३०	हीं देवळें	} हे शब्द नकोत
३३	१	आहेत	
३८	१४-१५	संध्याकार्त्ती	संध्याकाळ
४३	८	व	
५४	१७	कोपन्यास	कोपन्यांत
७३	२२	दुकानदा रच	दुकानदारच
७४	४	इन्स्पेक्शन, बंगला	इन्स्पेक्शन बंगला
९१	१२	वाजत	वाजतां
१००	२१	झड्ड	झेड्ड
१०२	५	बदरीनाथपुरा	बदरीनाथपुरी
१०३	३	शिरतान	शिरतांना
११८	७	भागावर केलेली	भागावर वर केलेली
११९	८	रावजी	रावळजी
११९	१७	कुटुंबाला	कुटुंबाचा
१३१	९	गोचर	गौचर
१३१	१२	हॉटेलसारखा	हॉटेलसारखी
१४३	२८	लोखंडा	लोखंडी

अनुक्रमणिका.



विषय	पृष्ठ
तीर्थयात्रा	१
हिमालयांतील प्रवासापासून होणारे फायदे...	१
बदरीनाथ यात्रा	२
उत्तरखंड हिमालयांतील तीर्थं	३
बदरीनाथ व बदरिकाश्रम...	३
केदारनाथ	४
सध्यांची उत्तरखंड यात्रा	५
पूर्वतयारीसंबंधी सूचना	६
सर्वसाधारण माहिती	७
अगत्याच्या सूचना	९
बाबा काळीकमलावाला क्षेत्र, हृषीकेश	१०
यात्रेनंतर सुचलेले विचार...	१४
<hr/>	
प्रवासास सुरुवात	१
हृषीकेश येथून प्रयाण	२
हृषीकेशपासून टेहरी	५
टेहरीपासून भलडियाना	७
भलडियानापासून धरासू	१०
धरासूपासून गंगणाणी	१२
गंगणाणीपासून हनुमानचट्टी	१५
हनुमानचट्टीपासून भीपा-खरसाळी	१६
भीपा, भैरवघाटी, यन्त्रोत्री	१७
यन्त्रोत्रीपासून हनुमानचट्टीस परत	२०
हनुमानचट्टीपासून सिमली	२१
सिमलीपासून उत्तर-काशी	२३

उत्तर-काशीपासून गंगोरी...	२४
डोडीताल	२४
नैतालापासून मनेरी	२५
मनेरीपासून मल्ला व भटवारी	२७
भुक्कीपासून गंगणाणी	२९
लोहरीनाग, सुक्की, झाला, शामप्रयाग, गुप्तप्रयाग, हर्सिल, (हरप्रयाग)			३०-३२
अनियान पूल, धराली, जंगल (जान्हवी) चट्टी, मखामा, भैरवघाटी			३३-३६
गंगोत्री....	३६
गौमुख, गंगेच्या पाण्याच्या महत्त्वासंबंधी रसायनशास्त्र व धर्मशास्त्र			
यांचे एकमत	४०-४२
गंगोत्रीपासून धरालीस परत	४३
धरालीपासून मल्ला	४४
मल्लापासून छुन्ना	४६
बेलक, पांगराणा, झाला	४६
अंगुरा, बुढाकेदार	४७-४८
कोला, टोला, भैरवचट्टी	४९
जंगलचट्टी, भोट, चोपट्टा, युटू	५०
गाबना, गौमंडा, पंवाली काटा	५१-५२
क्युंकल्या-की-धार	५३
मरगू-की-मंडी	५३
त्रिजुगी नारायण	५४
मानसादेवी, सोमप्रयाग	५६
मुंडकट्टा गणेश	५६
गौरीकुंड	५७
चिरपट्ट्या भैरव, आरामचट्टी, जंगलचट्टी, भीमशिला, रामबारा			५७-५८
देवदेखणी	५९
केदारनाथ, वसुकीताल	५९-६९
गौरीकुंड, सोमप्रयाग, रामपूर	७०
भद्रीपूर, फाटा, भैखंडा, न्यांग, नारायणकोटी, नाल्ला		७०-७२
गुप्तकाशी	७२

उरवीमठ, मध्य महेश्वर, डिवरीताल, गणेशचट्टी,	...	७४-७६
घालावगड, देहेडा	७६
गोकुळ, पोथीबासा, दुगल, बनियाकुंड	७६
तुंगनाथ	७७-७९
भीमाचट्टी, जंगलचट्टी, पांगरबासा, मंडळ, रुद्रनाथ	...	८०-८१
वैतर्णा तीर्थ, गोपेश्वर, चमोली, मठुचट्टी, छिनका	८१-८२-८३-८४	
सियासेल, बावला, पीपलकोटी, गरुडगंगा ...	८५-८६	
पाताळ गंगेचा नवा रस्ता, रेंतीचा पर्वत, पाताळ गंगा	८८
गुलाबकोटी, कुम्हारचट्टी (हेलंग), कल्पेश्वर, वृद्धबदरी,		
खानेटी, झडकूला	८९-९०
स्युंगधारा	९०
जोशीमठ, दंडधारा	९१-९४
विष्णुप्रयाग, बलदौरा, घाटचट्टी, लोकपाल	...	९५-९६
पंडुकेश्वर, पांडवाशिला	९६-९८
शेषधारा, लामबगड, हनुमानचट्टी, वैखानस तीर्थ	...	९९-१००
देवदेखणी	१०२
बदरीनाथ, ब्रह्मकपाल, वसुधारा, सत्यपंथ (सतोपंथ), स्वर्गारोहण	१०३-१२५	
बलदौरापासून विष्णुप्रयाग, स्युंगधारा, हेलंग, तंगणी,		
चमोली (लालसंगा)	१२६-१२७
कुरेडा, मैठा, नंदप्रयाग	१२८
फोनलापासून कर्णप्रयाग	१२९
चेतुवार्पापल, गौचर, कामरा, नागासू, शिवनंदी	...	१३०
गोडरगड, रुद्रप्रयाग	१३२
गुलाबराय, नारकोटा, खांखरा भाटीसेरा	१३४-१३५
श्रीनगर	१३६
सिटलोटी, भिलकेदार, रामपूर	१३७-१३८
कोल्हा, राणीबाग, कोलसन, सीताकोटी, गंगादेवी घाट	१३९
देवप्रयाग, हर्षाकेश, हरद्वार, कुरुक्षेत्र	१४०-१४६
परिशिष्ट अ, मानससरोवर व कैलासयात्रा	...	१४७-१४९
परिशिष्ट ब, यात्रेस झालेल्या खर्चाचा तपशील	...	१५०
परिशिष्ट क, प्रवासाची तारीखवार रोजनिशी	...	१५१-१५२
परिशिष्ट ड, टप्पे, चट्ट्या व मधील अंतर	१५३-१६६
परिशिष्ट इ, टपाल व तार ऑफिस	...	१६७
परिशिष्ट फ, दंडी व बोजेवाहक कुर्लीच्या मजुरीचे दर	...	१६८
देहरी व ब्रिटिश गरहवाल प्रांताचा नकाशा		

चित्रांची नांवनिशीवार यादी.

स्वामी विशुद्धानंदजी ऊर्फ बाबा काळीकमलीवाले	...	११
बाबा रामनाथजी काळीकमलीवाले	...	१२
बाबा मणीरामजी काळीकमलीवाले	...	१३
दृषीकेश येथून यात्रेकरूस घेऊन निघणारी दंडी	...	२
कंडीमधून प्रवास करणारा यात्रेकरू	...	१४
भागीरथीवरील एका लाकडी फळ्यांच्या पुलाचें दृश्य	...	२९
केदारनाथ-मंदिर	...	६१
केदारनाथाच्या पलीकडील हिमशृंगाचें व मंदाकिनी व मोरगंगा ह्या हिमनद्यांच्या उगमाचें दृश्य	...	६५
उरवीमठ अथवा उर्वांमठ	...	७४
तुंगनाथ	...	७९
गरुडगंगा	...	८६
जोशीमठ	...	९१
जोशीमठाच्या पुढें नीतीखिडीच्या मार्गावरून दिसणारें पवित्र कैलासशिखराचें दृश्य	...	९२
विष्णुप्रयाग	...	९४
पंडुकेश्वर	...	९७
देवदेखणी येथून दिसणारें बदरीनाथपुरीचें दृश्य	...	१०१
बदरीनाथपुरीत प्रवेश	...	१०२
बदरीनाथाचें देवालय	...	१०७
सत्यपंथ सरोवराचे मार्गावरून दिसणारें नीलकंठ शिखर व त्याचें पलीकडे असलेलें कामेत शिखर	...	११३
अलकनंदेचें उगमस्थान	...	११५
रुद्रप्रयाग	...	१३३
देवप्रयाग	...	१४१
दारची येथून दिसणारें कैलास पर्वताचें दृश्य	...	१४७
पवित्र मानससरोवर	...	१४८

तुम्हांला हिमालयांत जायचें आहे काय ?

तीर्थयात्रा.

प्रत्येक धर्मांत तीर्थयात्रेस महत्त्व दिलें आहे. पहिल्या रिचर्डच्या कारकीर्दीनंतर बऱ्याच पुढच्या कालांत देखील ख्रिश्चन लोक येशू ख्रिस्ताची जन्मभूमि बेथलेहेम (Bethlehem) येथें जाऊन सेवा करात असत. जपान व चायनामाराख्या दूरदूरच्या प्रदेशांतील बौद्धधर्मी लोक ज्या ठिकाणी महात्मा गौतमबुद्ध निर्वाणास पोहोचले, त्या गया येथील निरंजनीबोधी वृक्षाची सेवा तेथे जाऊन करतात. मुसलमान लोक सुद्धा तितक्याच उत्सुकतेनें अरोबियामधील महमद पैगंबराची जन्म व निधनभूमि मक्का व मदिना येथे जातात. त्याचप्रमाणें हिंदूंच्या देखील नानाविध तीर्थयात्रा आहेत. हिंदुधर्माखेरीज इतर धर्मांत तीर्थयात्रेच्या ठिकाणांचें महत्त्व व पवित्रता फक्त एकतर्फी आहे. म्हणजे इतर धर्मांत त्या त्या धर्माच्या संस्थापकांची जन्म अगर निधनस्थानें हीं तीर्थयात्रेचीं ठिकाणें मानलीं जातात. हिंदु लोकांत देखील कांहीं महात्म्यांची जन्म व निधन-स्थळें पवित्र मानतात. परंतु हिंदूंच्या इतर पवित्र तीर्थांच्या मानाने अशीं स्थानें फारच थोडीं आहेत.

उत्तरखंड-हिमालयांतील सृष्टिसौंदर्याचीं नानाविध देवालये, विराट, शिवलिंग, कैलास पर्वत वगैरेंचा शोध गतकालीन ऋषींनी लावला असें पद्मपुराणावरून स्पष्ट दिसतें.

हिमालयांतील (उत्तरखंडांतील) यम्नोत्री, गंगोत्री, केदार व बदरी हीं तीर्थें समुद्रसपाटीपासून सरासरी १०,००० फूट उंचीवर आहेत; व हीं वर्षातून सहा सात महिने बर्फाच्छादित असतात. धर्मभ्रष्टेच्या बाबतींत सर्व भारतवर्ष ह्या चार पवित्र तीर्थांशीं संलग्न झाला आहे.

हिमालयांतील प्रवासापासून होणारे फायदे.

उत्तरखंड-हिमालयांतील तीर्थयात्रेचा, दोन सव्वादोन महिने सतत चालू रहाणारा मोठमोठ्या पर्वतामधील लांबचा प्रवास केवळ मानसिक सुख देतो; इतकेंच नव्हे, परंतु ह्या प्रवासानें हृदयक्रियेचे अनेक लहानसहान रोग देखील बरे होतात असा पुष्कळांचा अनुभव आहे. हा प्रवास हृदयक्रियेस

जोर व बळकटी आणतो. रक्तशुद्धीच्या सर्व धमन्यांची रचना आणि फुफ्फुसें, ह्या प्रवासानें पूर्णपणे शुद्ध होऊन चांगली सुधारतात. आजारी मनुष्यास देतात त्या बाष्पस्नानाची (Steambath) ह्या प्रवासांत जरूर नसते. कारण रोज होणाऱ्या मजल दरमजल चालीनें यात्रेकरूला विपुल घाम येत असतो आणि रोजच्या चढणी-उतरणीचा फुफ्फुसावर अद्भुत परिणाम होत असतो. सर्व शरीर प्राणवायुयुक्त (Oxygenated) ताज्या रक्तानें भरून जात असतें. देवदाराच्या सुगंधानें मिश्रित व नैसर्गिक हवा शुद्ध करणाऱ्या द्रव्यांनीं (Disinfectants) भरलेली देवदाराच्या वृक्षा- (Pine trees) पासून वाहणारी वाऱ्याची सौम्य झुळूक, फुफ्फुस स्वच्छ करित असते व त्यामुळे फुफ्फुसाचे रोग बरे होतात. अंगानें स्थूल असलेल्या मनुष्याची वाजवीपेक्षा जास्त असलेली चरबी कमी होते. म्हणून, उत्तरखंड-हिमालयातील तीर्थयात्रा, कोठ्याचे रोग (Stomach troubles) मूत्राशयाचे रोग, निरनिराळे त्वचा-रोग वगैरे बरे करण्यास फार उपयोगी आहे. प्रकृति सुधारण्याच्या हेतूने ही यात्रा करणें असल्यास, यात्रेकरूनं सर्व प्रवासांत नियमितपणानें वागावे. ' सों सों ' आवाज करित वाहणाऱ्या अनेक नद्या, त्याच्या पाण्याचे झोट व फेसाने भरलेले त्याचे संगम, ह्याच्या बाजूनें व किनाऱ्यानें चालवेल तितके, आस्ते आस्ते चालावें. असें केल्यानें आरोग्यात भर पडेल व प्रकृति निकोप होईल. यात्रेचा खराखुरा फायदा म्हणजे, मानसिक व शारीरिक सुख भोगणें असल्यास निरोगी मनुष्यानें देखील रोज आठ दहा मैलापेक्षा जास्त चाल करूं नये.

यम्नोत्री, गंगोत्री, केदारनाथ व बदरीनाथ ह्या यात्रा करित असतां यात्रेकरूनं डोडीताल, वसुकीताल, लोकपाल व सतोपंथ (सत्यपंथ) हीं थोड्या आडमार्गावर असलेली ठिकाणें पहाण्याचा शक्य असल्यास यत्न करावा. ह्या ठिकाणांच्या अत्युत्कृष्ट सृष्टिसौंदर्याचा, यात्रेकरूनंच्या आत्मिक व मानसिक वृत्तीवर, स्वाभाविकपणें सुखकारक परिणाम झाल्यावांचून रहाणार नाही, असा आमचा स्वतःचा अनुभव आहे.

बदरीनाथ यात्रा.

बदरीनाथ, केदारनाथ व उत्तरखंड-हिमालयातील फार प्राचीन काळचीं इतर तीर्थे व सृष्टिसौंदर्याचीं भव्य दृश्ये, आयुष्यांत निदान एकवेळ पाहिलीं पाहिजेत असा मनापासून दृढनिश्चय केल्यास, हिमालयातील अवर्णनीय

खिंडी, सर्पासारख्या वक्रगतीने वाहात जाणाऱ्या नद्या, मखमालीसारख्या दिसणाऱ्या हिरव्यागार उंचसखल पर्वतांच्या टेकड्या व सपाट्या, उंच उंच बर्फाच्छादित पर्वतांचीं रुपेरी हिमशृंगें, त्यांच्या दरडीवरून खाली घसरत येणाऱ्या हिमनद्या (Glaciers) बर्फाच्छादित खडकांमधून कडाडत वाहाणारे शुभ्र जलीघ व पाण्याचे झोट, व अत्युत्कृष्ट सृष्टिसौंदर्याचीं इतर दृश्यें अवलोकन करून, मनास आस्वाद होण्याची संधि ईश्वराच्या कृपेने खात्रीने येईलच येईल.

उत्तरखंड—हिमालयांतील तीर्थे.

पंचबदरी—विशालबदरी, ध्यानबदरी, योगबदरी, वृद्धबदरी व भविष्यबदरी.

पंचकेदार—केदारनाथ, मध्यमेश्वर, तुंगनाथ, रुद्रनाथ व कल्पेश्वर. यमनोत्रा, गंगोत्री, केदारनाथ, तुंगनाथ त्रिजुगीनारायण व बदरीनाथ ह्या तीर्थांनाहि ' पंचकेदारी ' असे म्हणण्याचा प्रघात पहाडी लोकात आहे.

पंचप्रयाग—देवप्रयाग, रुद्रप्रयाग, कर्णप्रयाग, नंदप्रयाग व विष्णुप्रयाग.

पंचताल—डोडीताल, सप्तरुद्रताल, वसुकीताल, लोकपालताल व सतो-पंथताल.

पंचतीर्थ—वन्दिहर्तार्थ, प्रल्हादकुंड, नारदकुंड, कूर्मधारा व लक्ष्मीधारा, हीं सर्व तीर्थे बदरीनाथ येथे आहेत.

पंचशिला—नारदशिला, तृप्तिहाशिला, वराहशिला, गणेशशिला व कुबेर-शिला, हीं देखील बदरीनाथ येथे आहेत.

बदरीनाथ व बदरिकाश्रम

बदरीनाथ—बदरिकाश्रम, पृथ्वीवरील सृष्टिदेवीच्या सौंदर्याचें सर्वोत्कृष्ट देवालय, प्रत्यक्ष नंदनवन आहे. ह्या पुरातनकालीन तीर्थाच्या सृष्टिसौंदर्याचें अद्भुत-कथामय वर्णन आपल्या धर्मग्रंथात दिलेलेच आहे. प्रचंड हिमाचलाच्या ह्या भागांत हिमनद्यांचें (cataracts) शुभ्र झोट, बर्फाच्छादित अनेक खडकां-मधून वाहताना ध्वनि—प्रतिध्वनि करीत असतात. मेघ गडगडत असतात. विजेचें चमकणें व कडाडणें चालूं असतें. शुभ्र हिमजलाचे लहानसहान नाले मधुर ध्वनि काढीत असतात. मखमाली गालिच्यासारख्या हिरव्यागार गव-तानें आच्छादित लहानमोठ्या टेकड्यांवरील नानाविध रंगीबेरंगी पुष्पांनीं

फुललेल्या वनस्पतींचा सुगंध सुटलेला असतो. मेघांमधून झिरीमिरी पडणाऱ्या पावसांत व उंचीवरून खाली पडणाऱ्या जलीघांच्या नजीक बाष्पमय वातावरणांत इंद्रधनुष्य चकाकताना दृष्टीस पडते. हुबेहूब चित्राप्रमाणे दिसणारी ही भव्य दृश्ये अवलोकन करताना यात्रेकरूंच्या अंतःकरणांत परमपूज्य भावना जागृत होते.

श्रीविष्णूच्या पुष्कळ अवतारांपैकी, सहस्रकवच नांवाच्या राक्षसाचा वध करण्याकरितां विष्णूने घेतलेल्या नरनारायण अवताराचा, बदरीनाथ-आश्रम आहे. येथे ऋषि नर-नारायण जगाच्या कल्याणासाठीं तपश्चर्या करीत आहेत अशी समजूत आहे. हे स्थान समुद्रमपाटीपासून १०,५०० फूट उंचीवर आहे. येथे १२२° फ्यारनहीट उष्णतेचे मोठे गरम कुंड आहे. ह्या स्थानाच्या समोवती हिमाच्छादित उंच उंच पर्वत आहेत. भारतवर्षातील, बदरीनाथ, जगन्नाथपुरी, रामेश्वर व द्वारका ह्या चार धामांपैकी बदरीनाथ अत्यंत पवित्र धाम मानले आहे. बदरीनाथ, केदारनाथ, गंगोत्री, यमनोत्री, पंचकेदार, पंचबदरी व पंचप्रयाग येथे दरवर्षी जवळ जवळ एक लाख यात्रेकरू जात असतात।

उत्तरखंड-हिमालयास पुराणात 'केदारखंड' म्हटले आहे. ह्याचे क्षेत्र पूर्वेस पिंडारी हिमनदी-(Pindari glaciers) पासून पश्चिमेस यमुना हिमनदी (Yamuna glaciers) पर्यंत, व उत्तरेस गंधमादन अथवा अलकापुरपासून दक्षिणेस मायापुरी-(हरद्वार) पर्यंत आहे.

स्थूल बदरिकाश्रमाचा विस्तार श्रीनगर-(गरहवाल) पर्यंत व सूक्ष्म बदरिकाश्रमाचा विस्तार नंदप्रयागपर्यंत आहे.

ह्या ठिकाणीं तपश्चर्या करीत असतां अगर या ठिकाणांची यात्रा करीत असतां ज्यांना मृत्यु येतो ते पापापासून मुक्त होऊन थेट स्वर्गलोकांस जातात, अशी दृढ समजूत आहे. ह्या चढणीच्या कठीण प्रवासांत किल्लेकाना घेरी येते, कित्येक अतिसायासाने चालत असतात. तथापि, सर्पासारख्या वक्रगतीने वाहात असलेल्या नद्या, अवर्णनीय खिंडी, हिमशृंगे, फेसभरित लाटांचे, पवित्र नद्यांचे, संगम ह्यांचे दृश्य व भागीरथी, मंदाकिनी व अलकनंदा ह्यांचा 'सोहं सोहं' असा सतत कानावर पडणारा ध्वनि, सर्व दिवसभर झालेल्या श्रमाचे दुःख कमी करतो.

केदारनाथ.

अलकनंदेला मिळणाऱ्या मंदाकिनीच्या किनाऱ्यावर वसलेले श्रीशंकराचे

वसातिस्थान केदारनाथ, समुद्रसपाटीपासून ११,५०० फूट उंचीवर, दलदलति सपाटीवर आहे. हें स्थान केदारखंडांतील इतर धामांच्या मानानें अत्यंत थंड आहे. हिमाचलाच्या हिमश्रेणींपैकीं सतत बर्फाच्छादित असणाऱ्या हिमश्रेणींच्या अगदीं जवळ हें स्थान आहे. केदारनाथाच्या समोवतीं बर्फाच्छादित पर्वत आहेत. येथून १० मैलांवर समोर पूर्वेकडील पर्वतावर वसुकीताल नावाचें सुंदर सरोवर आहे. ह्या सरोवरासमोवतालचें सृष्टि-सौंदर्य अवर्णनीय आहे. केदारनाथ रुद्रप्रयागापासून ५४ मैल आहे. वैष्णव बदरीनाथास जितकें पूज्य मानतात तितकेंच शैव केदारनाथास पूज्य मानतात. केदारनाथ द्वादश ज्योतिर्लिंगांपैकी एक ज्योतिर्लिंग आहे.

सध्यांची उत्तरखंड-यात्रा.

उत्तरखंड-हिमालयांतील गतकालच्या व सध्यांच्या यात्रेच्या परिस्थितीत पुष्कळच फरक आहे. अलीकडे टेहरी दरबार व विशेषतः ब्रिटिश सरकारचे अधिकारी, यात्रा-मार्गाच्या सुधारणेबद्दल बरीच कळकळ दाखवीत असतात व त्यामुळे दरवर्षी यात्रेकरूंची संख्या वाढत्या प्रमाणावर आहे.

उत्तरखंड-यात्रेच्या ६०० मैल प्रवासाच्या मार्गापैकीं अर्धा मार्ग टेहरी दरबारच्या अमलाखालील मुलुखांतून गेला आहे व दुसरा अर्धा भाग ब्रिटिश गरहवाल म्हणजे संयुक्तप्रांत सरकारच्या अमलाखालील मुलुखांतून गेला आहे.

टेहरी संस्थानचे राजे उत्तरखंडातील तीर्थांचे धार्मिक संरक्षक आहेत अशी आख्यायिका आहे. तथापि हल्लींचे, टेहरीचे महाराज हिज हायनेस राजा नरेंद्रशहा ह्यांचें त्यांच्या अमलाखालीं असलेल्या मुलुखांतून गेलेल्या यम्नोत्री व गंगोत्री ह्या तीर्थांच्या मार्गाकडे विशेष लक्ष नसावें असें स्वानुभवावरून येथें नमूद करण्यास मोठी दिलगिरी वाटते. टेहरी दरबारनें हृषीकेशापासून देवप्रयागापर्यंत ४४ मैलांचा मोटारमार्ग बांधला आहे व हा मार्ग पुढें रुद्रप्रयागपर्यंत तयार करण्याची दरबारनें योजना केली आहे.

ब्रिटिश गरहवाल प्रांतांतून जाणारा यात्रामार्ग उत्तम स्थितीत ठेवण्याकरितां, त्याच्या दुरुस्तीकरितां व त्या मार्गावरील मुक्कामाच्या ठिकाणांच्या आरोग्यरक्षणार्थ डॉक्टर्स, सॅनिटरी इन्स्पेक्टर्स, झाडू, भंगी वगैरे ठेवण्याकरितां संयुक्तप्रांत सरकार, सालिना एक लक्ष रुपये खर्च करीत असते. परोपकार-बुद्धीच्या बऱ्याच श्रीमंत लोकांनीं, बाबा काळीकमलीवाला ह्या हृषीकेश

येथील सुप्रसिद्ध धार्मिक संस्थेमार्फत, यात्रामार्गावर धर्मशाळा बांधल्या आहेत, औषधालये उघडली आहेत व सदाबते व पाणपोयी ठेवल्या आहेत. “ हिमालय एअर ट्रॅन्सपोर्ट अँड सर्व्ह ” कंपनीने हरद्वारपासून गौचर व अगस्तिमुनि ह्या ठिकाणापर्यंत आकाशयानामधून (Aeroplane) आकाशमार्गाने जाण्याची व्यवस्था केली होती; परंतु कंपनीने आपला व्यवहार आटोपता घेतल्यामुळे, आकाशमार्गाने जाणे हल्ली बंद आहे. एकंदरीत, ह्या सर्व गोष्टींचा विचार केला असता उत्तरखंडातील तीर्थांचा मार्ग पूर्वीपेक्षा हल्ली बराच सोईचा झाला आहे असे म्हणण्यास हरकत नाही.

पूर्वतयारीसंबंधी सूचना.

उत्तरखंड—हिमालयातील तीर्थांस जाणाऱ्या यात्रेकरूंनी आपल्या खाण्यापिण्याची फार काळजी घ्यावी. खाण्यापिण्याची विशेष काळजी न घेतल्यास दररोज होणाऱ्या हवापाण्याच्या फेरबदलाचा प्रकृतीवर अनिष्ट परिणाम होतो; एवढ्याकरिता यात्रेकरूंनी पुढे दिलेल्या सूचना लक्षात ठेवाव्याः—

पाणी—होतां होईलतो पिण्यास झऱ्याचे पाणी स्वच्छ, निर्भेळ व हलकें असतें. जेव्हां गंगेचे पाणी मिळण्याजोगें असेल तेव्हां तें भांड्यांत निदान पंधरा मिनिटें स्थिर राहूं द्यावें व त्यातील रेंतीचे कण भांड्याच्या बुडाशी साठल्यानंतर तें पिण्यास घ्यावें. फार पाणी पिऊं नये, कारण त्यामुळे पचनाक्रिया मंदावते.

आहार—पुऱ्या, मालपोआ वगैरे जडान्न मुळींच घेऊं नये. भात, डाळ, चपाती वगैरे हलका आहार नेहमी ठेवावा.

फळें—कच्ची व जास्त परिपक्व झालेली फळें खाण्याचे नेहमी टाळावें.

जोडे—चढाऊ, साधारण सैल असे जोडे अगर रवराचे अथवा कापडी (canvas) शूज प्रवासांत वापरावे. जाड कातड्याचें अथवा जाड तळव्याचें पादत्राण वापरलें असतां तळव्यास फोड येतात.

आजार—वर दिलेल्या सूचनांप्रमाणें न वागल्यास यात्रेकरू आमांश, अतिषार, कॅलरा, संप्रहणी, पोटदुखी वगैरे रोगाने पछाडले जातात.

औषधें—वर सांगितलेल्या रोगांवरील पेटंट औषधें (patent medicines) यात्रेकरूने बरोबर ठेवावीं हें फार चांगलें. कारण त्यांचा योग्य प्रसंगी स्वतःसाठी उपयोग होतो; इतकेंच नव्हे, परंतु प्रसंग पडल्यास तीं दुसऱ्यांना देऊन परोपकार करण्याची बहुमूल्य संधि मिळते.

सर्वसाधारण माहिती

हवामान—उत्तरखंड-हिमालय अथवा टेहरी व ब्रिटिश गरहवाल ह मूळचा पहाडी मुलूख आहे; परंतु अलकनंदा व भागीरथी ह्या नद्यांच्या दऱ्या हंड असून त्यांची जमीन रेताड व चिकणमातीची आहे व काही ठिकाणी रेताड चिरोव्या आहेत. बहुतेक यात्रामार्ग ह्या नद्यांच्या काठानें गेला आहे. ह्या दऱ्यांच्या भोवतीं सर्व बाजूस पर्वतांच्या श्रेणी असल्यामुळे मोकळी हवा खेळण्यास अडचण पडते. बऱ्याच लांबपर्यंत ह्या यात्रा-मार्गांची उंची समुद्रसपाटीपासून सरासरी २००० फुटापेक्षां जरा जास्त आहे. जुलै व ऑगस्ट महिन्यांत दुपारी ११ पासून ३ पर्यंत ह्या दऱ्या सूर्याच्या प्रखर किरणानीं उकळत पाण्याच्या कढईप्रमाणें तापलेल्या असतात; व म्हणून बदरीनाथच्या मार्गास चमोली अथवा लालसंगापर्यंत, व गंगोत्रीच्या मार्गास उत्तरकाशीपर्यंत अत्यंत उष्णता भासते. परंतु एकादे वेळीं दोन तीन तासांत देखील ढग येऊन हवेंत एकदम फरक पडतो.

यमनोत्री, गंगोत्री, पंवाली, त्रिजुगीनारायण, केदारनाथ व बदरीनाथ, आणि साधारणपणें तितक्याच उंचीवर असलेलीं इतर महत्त्वाचीं ठिकाणें खेरीजकरून पुढचा प्रवास साधारण उष्ण प्रदेशांतून करावा लागतो.

वर नमूद केलेल्या ठिकाणांची हवा उन्हाळ्यातहि बहुतकरून बरीच थंड असते; परंतु जुलै, ऑगस्ट आणि सप्टेंबर महिन्यांत दिवसा आल्हादकारक गारवा असतो.

थंड प्रदेशात क्षणोक्षणीं हवेंत फेरबदल होत असतो. घटकेंत आकाश स्वच्छ असून चकचकीत सूर्यप्रकाश पडलेला असतो. नंतर थोड्या वेळानें ढग येतात, कांहीं अवकाशानें पावसाची झिरीमिरी सुरू होते. पावसाचे थेंब येतात. एका घटकेनें पावसाची वृष्टि सुरू होते व दुसऱ्या घटकेत मुसळधार पाऊस लागतो. एके ठिकाणीं गारांचा वर्षाव होतो तर दुसऱ्या ठिकाणीं बर्फ पडूं लागतें. एका क्षणांत ही सर्व स्थिति बदलते व दिव्य कंठमालेप्रमाणें शोभणाऱ्या इंद्रधनुष्यानें वेढलेलीं हिमशृंगें तेजस्वी सूर्यप्रकाशात चकाकतात. आतां आपण ९००० फूट उंचीवर असलों तर एका घटकेत उतरून ३००० फूट उंचीवर येतो. एके वेळीं हिरव्यागार दाट जंगलामधून जात असलों तर दुसऱ्या वेळीं खोऱ्यांत येतो. जरा पुढें हिरव्यागार शेतांनीं भरलेली विस्तृत दरी लागते तर लागलीच दुसऱ्या घटकेला ओसाड रानांत

येतो. आता आपण पर्वताच्या उत्तरेस असलों तर एकदोन तासाच्या प्रवासानंतर आपण त्याच पर्वताच्या दक्षिणेकडील दरडीवर येतो. एका बाजूला सावली पडलेली अमते तर दुसऱ्या बाजूला चकचकीत सूर्यप्रकाश पडलेला असतो. ह्या व हवामानाच्या इतर स्वाभाविक लक्षणांच्या योगाने हवेमध्ये सतत फेरबदल होत असतो व त्यामुळे प्रवासाचे श्रम हलके होऊन उत्साह वाटतो.

आहाराच्या वस्तू—बहुतेक मुक्कामाच्या ठिकाणी आहाराच्या सर्व वस्तु मिळतात. देवप्रयाग, श्रीनगर, कर्णप्रयाग, चमोली (लालसंगा), बदरीनाथ व टेंदूरी येथे हरिद्वार अथवा डेहेराडूनप्रमाणे दिनचर्येच्या हरतऱ्हेच्या वस्तु मिळतात, म्हणून जरूरीपेक्षा जास्त आहाराच्या वस्तु बरोबर घेऊं नयेत.

वसतिस्थान—बदरीनाथ व इतर सर्व तीर्थांच्या मार्गावर पब्लिक वर्क्स खात्याचे इन्स्पेक्शन बंगले आहेत; परंतु त्यात मुक्काम करणे असल्यास पौरी येथील पब्लिक वर्क्स खात्याचे इंजिनियर अथवा टेंदूरी दरबारचे इंजिनियर यांची परवानगी आगाऊ घ्यावी लागते. काळीकमलीवाला क्षेत्राच्या धर्मशाळाहि महत्त्वाच्या ठिकाणी आहेत. ह्यांखेरीज, दर एक दोन ते सहा मैलावर त्या त्या ठिकाणच्या पहाडी व्यापारी लोकांनी—ह्यांना इकडे बनिया म्हणतात—हवाशीर, स्वच्छ ओपड्या—ह्यांना चट्ट्या म्हणतात—तयार केलेल्या आहेत. ह्या चट्ट्यांचे मालक आपल्या दुकानांत धान्य, मीठ, मिरची, मसाला, किराणा व स्वयंपाकास लागणारी भांडीकुंडी ठेवतात, व ज्या चट्टीत आपण उतरतो त्या चट्टीच्या दुकानदाराकडून आहाराचे जिनस विकत घेतल्यास त्याबरोबर तो आपणास लागतील तेवढी भांडी-कुंडी देतो. बदरीनाथ व केदारनाथ येथे पंज्ये आपल्या घरांत व त्यांच्या यजमानाकडून बाधून घेतलेल्या धमेशाळांत यात्रेकरूंची सोय करतात.

कपडालत्ता—मुख्य तीर्थांच्या ठिकाणी पंज्ये ब्लॅकेटें, रजई वगैरे यात्रेकरूंना पुरवितात व ह्या व इतर थंड हवेच्या ठिकाणी असलेल्या काळीकमलीवाल्याच्या धर्मशाळेतहि यात्रेकरूंच्या उपयोगाकरिता ब्लॅकेटें, रजस, कामळी वगैरेचा भरपूर साठा ठेवलेला असतो. तथापि, खाली नमूद केलेल्या वस्तु बरोबर ठेवाव्याः—

२ ब्लॅकेटें, १ पातळ रजई, १ अगदी पातळ लेपडी (लहान गादी), १ पातळदर्शी, १ लोकरांचा मफ्फर, २ चादरी (पलंगपोस), १ बरसाती (रेनकोट), १ ओव्हरकोट (जुना), २ बनियन्स अगर गंजिप्रॉक

(साधे कापडी), २ गरम शर्ट्स, १ गरम स्वेटर, २ टॉवेल्स, ४ वार मेणकापड (वॉटरप्रुफ), १ हिमालयन स्टिक (लाठी), १ छत्री, १ हरिकेन लॅन्टर्न (दिवा), १ जोडी रबरी शूज, १ जोडी मजबूत जोडे अगर शूज, सहा वार जाड दोरी, शक्य असल्यास लहान कॅमेरा व दुर्बीण. मुख्य तीर्थांच्या ठिकाणी देवालयात देणे असल्यास थोडे रेशमी कापड, खडीसाखर, खिसमिस, बदाम, खारीक, धूप, अगरबत्ती, चंदन, केशर वगैरे. स्वतःकरिता थोडा सुका मेवा, दिनचर्येस लागणारी पेटंट औषधे, काढ्यांच्या पेठ्यांच्या डझनचें बंडल, चार (कपड्यांचे) साबू व आपल्या आवडीच्या किरकोळ वस्तु.

वाहनं—हृषीकेश येथील मुनिकीरिटी ह्या भागांत टेहरी दरबारच्या कूळी एजन्सी ऑफिसमध्ये दंड्या, कंड्या, घोडी व कूली मिळतात. ह्या ऑफिसांतील तांडेलमार्फत कूली ठरवावे व त्यांचीं नावे दरबारच्या रजिस्ट्रार कारकुनाकडून रजिस्टर करवावी व त्याच्या पावत्या घ्याव्या. पुढे देवप्रयाग, रुद्रप्रयाग व भटवारी येथेहि कूली एजन्सी ऑफिस आहेत व तेथेहि दंड्या, कंड्या, घोडी व कूली मिळतात.

अगत्याच्या सूचना.

प्रवासांत जेथे एखादे सृष्टिसौंदर्याचे दृश्य दृष्टीस पडेल तेथे चांगली सुरक्षित जागा पाहून तेथे जरा थांबावे व मग ते अवलोकन करावे. चालणे व पहाणे ह्या दोन्ही क्रिया एकदम करूं नयेत. हिमालयांतील सर्व प्रवासांत अमूल्य रत्नासारखी सृष्टिसौंदर्याची भव्य दृश्ये ठिकठिकाणी आढळतात. एवढ्यासाठी अशा ठिकाणी थांबावे, दृश्याची शोभा मनसोक्त अवलोकन करावी व पुढचा मार्ग धरावा.

सगळ्या दिवसाच्या प्रवासाने थकवा येऊन पाय दुखत असल्यास गरम पाण्यांत मीठ टाकून त्या पाण्याने पाय शेकून धुवावे व त्यांना तेल चोळावे.

मुकामापासून पुढचा प्रवास सुरू करण्यापूर्वी हवामान कसे आहे ते लक्षपूर्वक पहावे. कारण एप्रिल व मे महिन्यांत बहुतकरून संध्याकाळी वादळ सुटत असते व फारच वारा वाहात असतो. पावसाळ्यांत देखील पाऊस पडत असल्यास पावसांत चालू नये व विशेषतः बेलक व पंवाली ह्या ठिकाणी फार सावधगिरीने प्रवास करावा.

यम्नोत्री, गंगोत्री, केदारनाथ व बदरीनाथ ह्या चार धामांची यात्रा करणे असल्यास हृषीकेश येथून ता. १५ एप्रिल ते ३१ जुलैच्या दरम्यान निघावे.

बदरीनाथाची व केदारनाथाची (बदरी-केदारची) यात्रा करणे असल्यास हृषीकेश येथून ता. १५ एप्रिल ते ३० सप्टेंबरच्या दरम्यान निघाले तरी हरकत नाही.

फक्त बदरीनाथची यात्रा करण्यास हृषीकेश येथून ता. २५ एप्रिल ते १५ ऑक्टोबरच्या दरम्यान निघाले तरी चालते.

बदरीनाथाच्या देवालयाला पट (दरवाजा) उघडतात त्या विशिष्ट दिवसास ज्यांना बदरीनाथ येथे हजर रहावयाचे असेल त्यांनी त्या ठरलेल्या दिवसांपूर्वी १५ दिवस हृषीकेश येथून निघावे.

परंतु पट खुलण्याच्या दिवशी तेथे हजर रहावयाचे नसेल व ज्यांना अत्यंत थंडी व बर्फ हीं टाळावयाचीं असतील त्यांनी ता. १५ मे ते १५ ऑक्टोबरच्या दरम्यान हृषीकेश येथून निघण्यास हरकत नाही.

हृषीकेश ते देवप्रयाग हा ४४ मैलांचा प्रवास मोटारने करता येतो. ता. १ एप्रिल १९३५ पासून टेहरी दरबारने हृषीकेशपासून देवप्रयागपर्यंत यात्रेकरूंच्या सुखसोयीकरिता मोटारचा रस्ता तयार केला आहे. हा रस्ता पुढे रुद्रप्रयागपर्यंत नेण्याची दरबारने योजना केली आहे. हा रस्ता ब्रह्मपुरी, शिवपुरी, वशिष्ठगुंफा, गालव-आश्रम, अत्रि-आश्रम, शृंगी-आश्रम, कौडिण्य-आश्रम, दशरथाचल व आणखी बऱ्याच प्राचीन महत्त्वाच्या ठिकाणांवरून गेला आहे. ह्या मार्गाला देखील पायाने चालणाऱ्या यात्रेकरूंच्या सोईसाठी चार चार पाच पांच मैलांच्या अंतरावर चट्ट्या आहेत. ह्या ठिकाणांपासून मुनिकीरिटी व देवप्रयागपर्यंत यात्रेकरूंच्या सुखसोयीसाठी टेलिफोन लाइनही उघडली आहे. मार्गात होणारे अपघात टाळण्याकरिता देवप्रयाग येथून मोटारी फक्त सकाळी निघतात. ह्या मोटारी व बसेसचे ड्रायव्हर्स अनुभवी व कुशल असे निवडलेले आहेत. त्यांच्यावर दरबारची कडक देखरेख असते.

बाबा काळीकमलीवाला क्षेत्र, हृषीकेश.

स्वामी विशुद्धानंद ऊर्फ बाबा काळीकमलीवाले ह्यांनी इ. स. १८८४ साली प्रथम बदरीनाथ, केदारनाथ, यमोत्री व गंगोत्री ह्या तीर्थांची यात्रा केली त्या वेळी ह्या तीर्थांचे मार्ग चांगले नव्हते. मार्गावर धर्मशाळा नव्हत्या. यात्रेकरूंकरीता कोणत्याही प्रकारची खाण्यापिण्याची सोय नव्हती. यात्रेत येणाऱ्या ह्या सर्व अडचणींचा पूर्ण अनुभव घेऊन, यात्रा करून परत आल्यानंतर स्वामींनी ह्या अडचणी कायमच्या दूर करण्याचे

ठराविलें, व त्याच वर्षी त्यांनीं गंगेच्या कांठीं वसलेलें बदरीकेदारच्या यात्रेच्या सुरुवातीचें ठिकाण हृषीकेश येथें क्षेत्राची स्थापना करण्याची योजना केली. साधुसंन्याशांत व यात्रेकरूंंत स्वामींना बाबा काळीकमलीवाले म्हणत. कारण हें एक काळ्या कांबळीशिवाय दुसरी कोणताहि चीजवस्त बाळगीत नसत; म्हणून ह्या क्षेत्राची स्थापना झाल्यानंतर त्या क्षेत्राचें नांव



स्वामी विशुद्धानंदजी काळीकमलीवाले.

“ बाबा काळीकमलीवाला क्षेत्र ” असें पडलें. ह्या क्षेत्राकडून उत्तरखंड-हिमालयांतील तीर्थांच्या यात्रेकरूंची फारच चांगली सेवा होत असते. सुरुवातीस स्वामींनीं हृषीकेश येथें यात्रेस येणाऱ्या उदार, धनिक व्यापाऱ्यांकडून पैसे जमा केले व यात्रेच्या मार्गावर यात्रेकरूंकडितां अनेक प्रकारच्या सोयी केल्या व हृषीकेश येथें मोठमोठ्या धर्मशाळा बांधविल्या व अन्नछत्र स्थापन केलें. नंतर आस्ते आस्ते बदरीनाथ, केदारनाथ, यमनोत्री, गंगोत्री व इतर तीर्थांच्या ठिकाणीं धर्मशाळा, सदावर्ते, औषधालये, पाठशाळा, गोशाळा वगैरे स्थापन केल्या. पुढें पुढें ह्या क्षेत्राची व्यापकता इतकी वाढत गेली कीं, आज बाबा काळीकमलीवाला नांवाचीं ७० सदावर्ते, ८० धर्मशाळा, १५ पासून २० पर्यंत औषधशाळा, ५ रुग्णालये, ५० पाणपोया, ९ गोशाळा व ५ पाठशाळा निरनिराळ्या ठिकाणी आहेत. हृषीकेश येथे ह्या संस्थेचें आयुर्वेदिक विद्यालय व प्रयोगशाळा (Laboratory


ब निर्माणशाळाहि आहेत. आज ह्या सर्व संस्थेचा खर्च दोन अर्डांच लाख रुपये असावा ! संस्थेची मुख्य कचेरी (Head-office) हृषीकेश येथे असून त्याच्या शाखा (Sub-offices) गुप्तकाशी, जोशीमठ, यम्नोत्री, गंगोत्री, केदारनाथ, रुद्रप्रयाग व देवप्रयाग येथे आहेत. ह्या संस्थेच्या धर्म-शाळांतील नोकर फारच विनयशील असून ते श्रीमान् व दरिद्री यात्रेकरूंची त्यांच्याकडून शक्य असेल तितकी सोय करतात. पुढे यात्रेत कसे वागावे, खाण्याची, पिण्याची कशी काळजी घ्यावी, ह्यांबद्दल सूचना दिलेली छापील हस्तपत्रके व मल-बद्ध, अतिसार, आमांश, पटकी ह्या रोगांवर व पाणी बाधून येथे म्हणून नित्यनेमाने घेण्याकरितां औषधांच्या लहान पुड्या यात्रेकरूंस



बाबा रामनाथजी काळीकमलीवाले.

हृषीकेश येथे देतात. गरीब परंतु लायक यात्रेकरूंना यात्रेच्या मार्गावर १०-१२ मैलांवर असलेल्या मुक्कामास साधारण पोटास पुरेल इतके सदावर्त शिधा मिळण्याकरितां चिठ्ठ्या हृषीकेश येथील मुख्य कचेरीत मिळतात. मिळालेला

शिधा कमी पडल्यास यात्रेकरुंची गैरसोय होऊं नये म्हणून यात्रेकरुंजवळ स्वतःचे निदान रु. १५ असल्याशिवाय चिठ्ठी देत नाहीत. एखादे समयीं लायक यात्रेकरुंस रकमहि संस्थेमधून देतात. श्रीमंत यात्रेकरुंनीं हृषीकेश येथील मुख्य कचेरींत रकम अनामत ठेवल्यास त्यांना ठिकठिकाणच्या शाखे-वर (Sub-offices) हुंड्या संस्थेकडून दिल्या जातात. सारांश, श्रीमंत व गरीब यात्रेकरुंची यात्रा-मार्गावर गैरसोय जितकी कमी होईल तितकी कमी करण्याची शक्य ती तजर्वाज ह्या संस्थेकडून होत असते. ह्या संस्थेचा सर्व खर्च धनवान्, उदार, धार्मिक बुद्धि असलेल्या, मुंबई, कलकत्ता, नागपूर, लाहोर, कराची, दिल्ली, अलाहाबाद, लखनौ वगैरे ठिकाणच्या मोठमोठ्या व्यापारीवर्गांनीं धर्मार्थ दिलेल्या रकमांतून चालत असतो.



बाबा मणीरामजी काळीकमलीवाले.

स्वामी विशुद्धानंद विक्रम-शके १९५३ सालीं ब्रह्मीभूत झाल्यानंतर त्यांचे

पट्टशिष्य व उजवा हात असलेले बाबा रामनाथजी हे ह्या संस्थेची व्यवस्था पाहू लागले. त्यांच्या कारकीर्दीत त्यांनी ह्या संस्थेचा विस्तार बराच वाढविला.

इ. स. १९२६ साली बाबा रामनाथजी ह्याचा अंत झाल्यानंतर बाबा मणीरामजी हे व्यवस्था पाहू लागले व पुढे इ. स. १९२८ साली बाबा मणीरामजी ह्यांनी “व्यवस्थेकरितां ताब्यांत घेतलेली धार्मिक मालमत्ता (Religious Trust)” म्हणून ही संस्था रजिस्टर करून घेऊन मॅनेजिंग ट्रस्ट्री म्हणून ह्या संस्थेची व्यवस्था आज ते पहात आहेत.

यात्रेसंबंधी सुचलेले विचार.

प्रवासांत आढळणाऱ्या अनेक प्रकारच्या वनस्पती, गंधकासारख्या खनिज पदार्थांच्या पर्वतटेकड्या, अभ्रकाचे, शिलाजिताचे व इतर निरनिराळ्या रंगाचे खडक, दगडी पाटीचे (Slate Stones), चुन्याचे व सीमेंटचे डोंगर, निरनिराळ्या झऱ्यांचे खनिज पदार्थांनी मिश्रित जल (Mineral waters), वगैरे अवलोकन केल्यानंतर असे विचार सुचतात की, आमच्या इकडील हायस्कून्स व कॉलेजांतील विद्यार्थी, शिक्षक, स्काउटस् व स्काउट मास्टर्स ह्यांच्यापैकी कांहीं उन्हाळ्याच्या सुट्टीत पाळीपाळीने जर हिमालयातील ह्या यात्रा करण्याचा नेम ठेवतील तर त्यांच्यापैकी एकदोन तरी पहिल्या प्रतीचे वनस्पतिशास्त्री व भूगर्भशास्त्री होऊन मागासलेल्या, परंतु कच्च्या द्रव्यांनी (Raw materials) भरलेल्या आपल्या देशातील उद्योगधंद्यास उन्नतदशेस आणतील. पदवीधर, डॉक्टर्स व वैद्य, फावल्या वेळात हा प्रवास करतील तर त्यांना त्यांच्या धंद्यांत हिमालयांतील अनेक औषधीवनस्पतींचा उपयोग करण्याची संधि मिळेल. हा प्रवास संशोधनाच्या दृष्टीने करण्यास द्रव्यबळ पाहिजे, ही गोष्ट खरी आहे. तथापि, त्या बाबतींत अलीकडे अस्तित्वांत आलेली लोकसत्तात्मक प्रांतिक मंत्रिमंडळे व विशेषतः आमचे संस्थानिक पाळीपाळीने, दरवर्षी पाश्चात्य देशांतून इकडे येणाऱ्या हिमालयन एक्सपिडिझन्स (Himalayan Expeditions) सारख्या आमच्या देशांतील विद्यार्थ्यांच्या, स्काउट्सच्या, स्काउट-मास्टर्सच्या डॉक्टरांच्या व वैद्यांच्या संशोधक मोहिमेस (Research Expeditions) खडबड हाताने मदत करतील तर, हिमालयांत अमुक औषधि मिळते असें एकाद्या पाश्चात्यांनी तिकडे जाऊन प्रसिद्ध करण्याऐवजी, आमच्या देशांतील वनस्पतिशास्त्री अगर भूगर्भशास्त्री प्रसिद्ध करू शकतील.



सीताराम गोविंद राजे.
(प्रवास संपल्यानंतर)

तुम्हांला हिमालयांत जायचें आहे काय ?

प्रवासास सुरुवात.

स. १९३९ ह्या वर्षाचा कार्यक्रम ठरवितांना, ह्या वर्षी हिमालयांतील चार-धामांची यात्रा करावयाची असें आम्ही ठरविले होतें. परमेश्वरकृपेने वर्षाच्या सुरुवातीचा एप्रिलपर्यंतचा कार्यक्रम पुरा झाल्यानंतर मे महिन्यांत कालीकमलीवाला संस्थेचे प्रमुख बाबा मणीराम यांजकडून व इतर ठिकाणांहून यात्रेचें अलीकडचे वाड्वाय मागविले; गढवाल गॅझेटावर मागविला. ह्यांच्या अभ्यासानंतर गुरुवार ता. ८ जून १९३९ रोजीं घरून निघालों तों ता. ९ रोजीं दिल्लीस पोहोंचलों. हिमालयांतील प्रवासांत लागणारें जरूरीचें सामान दिल्ली येथें खरेदी केलें; व रात्रीं डेहेराडून मेलनें दिल्ली येथून निघालों व ता. १० रोजीं सकाळीं हार्द्वार येथें आलों. येथील पंडा कुंभकर्ण व बदरीनाथचा पंडा दौलतराम ह्यांच्या मदतीनें पुढच्या प्रवासांत बरोबर नेण्याकरितां अनुभविक व माहीतगार नोकर ठरविला व त्याच दिवशीं तिसऱ्या प्रहरीं मोटारनें हृषीकेश येथें आलों. आम्ही कालीकमलीवाल्याच्या विस्तृत धर्मशाळेंत मुक्काम केला.

शनिवार ता. १० जून १९३९.

संध्याकाळीं, उत्तरखंडांतील चार धाम, म्हणजे यमनोत्री, गंगोत्री, केदारनाथ व बदरीनाथ येथें जाऊन, परत हृषीकेश येथें पोहोंचविण्याचा करार करून दंडीकरितां चार कुली रु. १९० ला ठरविले. त्यांना सदरहू रु. १९० खेरीज देहरी दरबारने मंजूर केलेल्या नियमाप्रमाणें प्रत्येक धामास पोहोंचल्यावर रु. ४ बक्षीस, चार शेर खिचर्डाकरितां रु. १ व प्रत्येकास रोज अर्धा आणा छविन्याकरितां. म्हणजे चण्याकरितां देण्याचें ठरलें व त्याप्रमाणें मुनीकीरिटी

येथील टेहरी दरबारच्या ऑफिसांत सदरहू ठराव रजिस्टर करून घेतला. नंतर रु. १८ ला नवी दंडी मेणकापडी छताची, नव्या कातडी पट्ट्यांची विकत घेतली. त्याचप्रमाणे सामानाकरिता रु. ८६ ला एक व रु. ३० ला एक असे दोन मैपाळी कुला (बोजेवाले) ठराविले व त्यांचा ठरावहि रजिस्टर करून घेतला. स्वयंपाक व इतर काम करण्यास व सर्व तऱ्हेची मदत करण्यास



‘ दंडी ’ वाहन.

एक क्षत्रिय म्हणजे ठाकूर जातीचा मनुष्य ज्याने बऱ्याच वेळां चारी-घामांच्या सफरी पायाने इतर गृहस्थांबरोबर केल्या होत्या व जो देवप्रयागचे नजीकच्या गांवांतील रहिवाशी असल्यामुळे ज्याला इकडील पहाडांची पूर्ण माहिती होती असा रु. ३० ला हस्तिद्वार येथील पंडा कुंभकर्ण यांच्यामार्फत ठराविला होता. ह्या मनुष्याने सर्व यात्रा संपवून आम्ही हरिद्वार येथे परत येईपर्यंत आमची नोकरी करावयाची असे ठरले होते, व नोकरी इमानेइतबार केल्यास यात्रा संपूर्ण झाल्यानंतर त्याने काम आमच्या मनाप्रमाणे केले असे वाटल्यास त्याला बक्षीस म्हणून रु. १० द्यावयाचे ठरले होते.

यमनोत्तरी-गंगात्रीची यात्रा.

(यमनोत्तरीची यात्रा)

रविवार ता. ११ जून १९३९. दिवस १ ला.

हृषीकेश येथून आम्ही दुपारी ३। वाजतां निघालो व कांहीं वेळ मोटर-मार्गाने, कांहीं वेळ रानांतील पायवाटेने (इकडे पायवाटेस पगदंडी म्हणतात.)

प्रवास करून नरेंद्रनगर येथें संध्याकाळीं ७ वाजतां पोहोंचलों. हृषीकेश (मुनिकीरिटी) येथून नरेंद्रनगर मोटारच्या रस्त्यानें १० मैल व पगदंडीनें ५ मैल आहे. पगदंडीनें बहुतेक ५ मैल चढाव आहे व कांहीं ठिकाणी रस्ता ४ फूट तर कांहीं ठिकाणी २ फुटांपासून १॥ फूटपर्यंत अरुंद आहे. सुमारे १॥ मैल चढल्यावर हिरवींगार झाडांचीं रानें व नागमोडीनें वाहाणारे गंगा नदीचे रम्य पात्र दिसूं लागले. मध्ये एक दोन ठिकाणी 'पीयलस' म्हणजे पाणपोई लागल्या. गावांत शिरताना एक उत्तम बांधलेली धर्मशाळा लागली; परंतु तेथें दिल्लीकडील १०।१२ गाणारणी व त्याच्याबरोबरील साजिदे उतरले होते, तेव्हा तसेच जरा पुढें बाजारापर्यंत येऊन बाजारातील एका चहा-वाल्याच्या दुकानाच्या व्हराड्यावर रात्र काढली.

नरेंद्रनगर.

नरेंद्रनगर हें संध्याचे टेहरीचे राजे नरेंद्रशाहा यांनीं वसाविले आहे. हें समुद्र-सपाटीपासून सुमारे ३००० फूट उंचीवर आहे ! हल्लींचे राजे टेहरीस न राहतां येथेच राहतात. सरकारी कामगारांकरितां व ऑफिसाकरितां ठिक-ठिकाणच्या सपाटीवर इमारती बांधलेल्या आहेत व गांवात पाण्याची चांगली सोय केली आहे.

सोमवार ता. १२ जून १९३९. दिवस २ रा.

सकाळीं ४ वाजतां नरेंद्रनगर सोडले, व तेथून सुमारे ११ मैलांवर असलेल्या फकोट *चट्टीवर नऊ वाजून वीस मिनिटांनीं पोहोंचलों. येथेंपर्यंत साधारण खडबडीत असा मोटारचा रस्ता आहे. सुरुवातीला ह्या रस्त्याच्या दोन्ही बाजूस उतरल्या सपाटीवर वसलेली खेडी व शेते आहेत व कांहीं ठिकाणीं सुरुच्या झाडाची जंगलें पर्वताच्या शिखरापर्यंत वाढलेलीं आहेत. पुढें पुढें पाहाडी रस्त्यास सुरुवात झाल्यावर एका बाजूस पर्वताचा उंच कडा व दुसऱ्या बाजूस खोल दऱ्या दिसूं लागल्या. अशा रस्त्यानें आम्ही फकोटचट्टीस ९-२० ला पोहोंचल्यावर तेथें जेवणाकरिता मुक्काम करण्याचें ठरविलें. फकोट येथे टेहरी संस्थानचा डाक-बंगलाहि आहे. चट्टीपासून पाणी बरेंच दूर आहे. येथे स्नान, पूजा वगैरे नित्यक्रम व भोजन आटोपून थोडीशी विभ्रान्ति घेतली व सुमारे २-३० ला फकोट येथून निघालों, व सुमारे ५

* चट्टी म्हणजे भोजन करण्याकरिता व राहण्याकरिता लहानशी जागा; व भांडी, शिधा, लाकडें वगैरे पुरविणारे दुकान.

मैलावर असलेल्या जाजल नांवाच्या गांवीं सुमारे ४ वाजतां पोहोचलो. हा गांव हिंवन नदीच्या बाजूस असलेल्या दरीत आहे. ही हिंवन नदी पुढे शिवपुरीजवळ भागीरथीस मिळते. फकोटपासून पुढे आम्ही पगदंडीने जाजल येथे आलो. कारण मोटारच्या रस्त्यावर सुरंगाचे काम चालू होते. दरम्यान हिंवन नदीवरील दोन लाकडी फळ्यांचे पूल ओलाढावे लागले. नंतर पुढच्या दोन पुलाची दुरुस्ती चालली होती; त्यामुळे आम्हास ह्या दोन ठिकाणी अत्यंत अवघड अशा पगदंडीने जावे लागले. नंतर संध्याकाळी सातच्या सुमारास आम्ही नागनी-चट्टीस पोहोचलो. नागनी जाजलपासून पांच मैल आहे. रस्त्याच्या एका हातास उंच डोंगर व दुसऱ्या हातास खोल दरीतून वाहात असलेली हिंवन नदी दिसत होती. डोंगराच्या काही भागावर सुरुचीं राने व काही भागावर पायऱ्यासारखी शेते होती. मधे मधे काही डोंगर केवळ कोळशासारख्या काळ्या दगडाचे व काही स्लेट दगडाचे होते. उंचीवरून वाहात येणाऱ्या झऱ्याचे पाणी शेतातून खेळविले होते. काही ठिकाणी ह्या उंचीवरून येणाऱ्या पाण्याचा उपयोग धान्य दळण्याच्या चक्क्या चालविण्याकरिता केलेला दिसत होता. ह्या चक्क्या झऱ्याच्या पायथ्याशी बांधलेल्या लहानशा झोपडीत असतात. नागनी येथे एका हलवायाच्या दुकानात आम्ही मुक्काम केला. येथे दूध मिळाले ते घेतले.

मंगळवार ता. १३ जून १९३९. दिवस ३ रा.

नागनीहून पहाटेस चार वाजता निघालो ते सकाळी ७ वाजता चमूआ येथे पोहोचलो. चमूआ एका उंच शिखराच्या सपाटीवर आहे. चमूआ व त्याच्याजवळील तीन गांवातील १४ तरुण लढवय्ये गेल्या जर्मन युद्धांत बळी पडले होते. त्यांचे स्मारक म्हणून ह्या सपाटीवरील मैदानात एक स्तंभ उभारला आहे. हा स्तंभ टेहरीचे पोलिटिकल एजंट यानां १९२५ साली उघडला. स्तंभाच्या चार बाजूंस चार गांवाचीं व त्या त्या गावातील बळी पडलेल्या तरुणांची नांवे संगमरवरी पाट्यांवर खोदलेली आहेत. चमूआ येथे दूध मिळाले ते घेऊन ९-१५ ला जाख-चट्टीस आम्ही येऊन पोहोचलो. दरम्यान दंडीवाहकापैकी एक जण आपल्याच्याने पुढे येणे शक्य नाही, खादे फार दुखतात म्हणून सांगू लागला. तेव्हा त्याने जवळील एका खेड्यातून बदली आणून दिला. त्याचे नाव व मूळ करारावर कबुलीबद्दल त्याचा आगठा घेऊन पुढील प्रवासास सुरुवात केली. जाखपर्यंत बहुतेक रस्ता केवळ २ ते ३

फूट रुंद आहे व त्याच्या एका बाजूस उंच उंच सुरूच्या वृक्षांनी भरलेले बोंगर व दुसऱ्या बाजूला ठिकठिकाणी उतरणीवरील शेतांनी भरलेल्या खोल दऱ्या आहेत. मधून मधून बाजूच्या बोंगरावरून वाहात येणाऱ्या झऱ्यांचे पाणी रस्त्यावरून दऱ्यांतील शेतांत सोडले आहे. बोंगरांच्या मध्यावर व शिखरांवर व तसेच खोल दऱ्यांतूनहि ठिकठिकाणी चार चार, पाच पाच घरांची पहाडी गावे दिसतात. ह्या गावातील बहुतेक घरे स्लेट दगडाच्या चौकोनी शिळानी शाकारलेली आहेत. जाख येथून १०-४५ ला निघालो तें ठिकठिकाणी विसावा घेत देहरी येथे दुपारी १२ वाजता पोहोचलों. जाखपासून देहरीपर्यंतचा रस्ता बहुतेक उतरणीवरून, परंतु फार खडकाळ जागेंतून आहे. देहरी येथे भागीरथीच्या काठावरील सरकारी धर्मशाळेनेजीक एका दुकानाच्या बाजूच्या खोलीत उतरलों. येथून भागीरथी बरीच खोल असल्यामुळे पाणी वर आणून स्नान करावें लागलें.

देहरी.

देहरी ही देहरी-गढवाल संस्थानची राजधानी आहे. ह्या गावाला 'गणेश-प्रयागहि' म्हणतात. भागीरथी व भिलंगना ह्यांच्या संगमावर असलेल्या एका रुंदशा सुंदर दरीत वसलेले हे शहर, हिज हायनेस राजा सुदर्शनशाहा यांनी ता. २८ डिसेंबर १८१९ साली स्थापिलें. ह्या रुंद सुंदर दरीची उंची समुद्र-सपाटीपासून २,९०० फूट आहे. ह्या गावाची स्थापना झाल्यापासून ह्या संस्थानाचे नांव देहरी-गरहवाल असे पडलें आहे. हल्लींच्या महाराजांचे पूर्वज महाराजा अनंगपाळ यांनी ह्या हिमालयातील सर्व प्रदेशास 'गरहवाल' हें नांव इ. स. १४२५ पासून दिलें. पूर्वी ह्या प्रदेशास केदारखंड, बंद्रीकाश्रम, तंगणा आणि भवानी वगैरे नावे होती. परंतु हल्ली त्यांना ब्रिटिश आणि देहरी-गरहवाल असे म्हणतात.

हिज हायनेस राजे प्रतापशाहा यांनी इ. स. १८७७ मध्ये उन्हाळ्यांत राहण्याकरिता प्रतापनगर नावाच्या शहराची स्थापना केली. हें शहर समुद्र-सपाटीपासून ७,००० फूट उंचीवर वसविलें आहे. हें देहरीपासून ९ मैल उत्तरेकडे आहे.

हिज हायनेस राजे कीर्तिशाहा बहादुर के. सी. एस्. आय्. यांनी इ. स. १८९६ मध्ये कीर्तिनगर हें सुंदर शहर वसविलें. हें देहरीपासून ३० मैलांवर पूर्वेच्या बाजूस श्रीनगरजवळ अलकनंदेच्या काठी आहे.

टेहरी संस्थानचें क्षेत्रफळ ४५०० चौरस मैल आहे. ह्या क्षेत्रफळाचा अर्धा-अधिक भाग सतत बर्फानें आच्छादलेला व सुक, देवदार, भोजपत्र वगैरे वृक्षांनीं भरलेला असतो. लागवड केलेल्या जमिनीचे क्षेत्रफळ फक्त ९०० चौरस मैल आहे . इ. स. १९२० सालच्या खानेसुमारींत टेहरी संस्थानची लोकसंख्या ३,१८,४५२ दिली आहे.

उत्तरखंडातील खाली दिलेलीं महत्त्वाचीं तीर्थे टेहरी-गरहवाल संस्थानाच्या हद्दींत आहेत — मुनिकीरिटा (हृषीकेशचा कांहीं भाग), देवप्रयाग, यम्नोत्री, उत्तरकाशी, डोडीताल, गंगोत्री व खुढाकंदार ह्या तीर्थांना जाण्याचा सुमारे ३०० अधिक मैलाचा यात्रा-मार्ग टेहरी-गढवाल संस्थानच्या हद्दींतून आहे.

टेहरी येथे बाजार बराच मोठा आहे. येथील बाजारात बहुतेक जिनस मिळतात. गावात राजवाड्याच्या रस्त्यावर एक मोठा धड्याळाचा मनोरा (क्लॉकटॉवर) आहे. दोनतीन धर्मशाळा, पोस्ट व तारऑफिस ही आहेत. हायस्कूलची इमारत, स्टेट हॉस्पिटल व सरकारी कचेऱ्याच्या इमारती फार सुंदर आहेत. यम्नोत्री, गंगोत्री ह्या तीर्थांच्या वाटेवरील टेहरी हेंच शेवटचें तार-ऑफिस आहे. येथून पुढे पोस्टाची फारच अव्यवस्था आहे. टेहरीपासून नरेंद्रनगरपर्यंत मोटारची सडक बांधण्याचें काम चालूं आहे. टेहरी येथे बदरीनाथ, केदारनाथ व श्रीराम यांचीं जुनीं चिरेबंदी बांधणीचीं देवळे आहेत.

आम्ही भागीरथीच्या पलीकडच्या काठावरील दुकानात उतरलों होतो. तेथून गावात येण्यास चागला भक्कम लोखंडी झुलता पूल आहे. पुलावरून भागीरथी बरीच खोलीवरून वाहाताना दिसते.

बुधवार ता. १४ जून १९३९ दिवस ४ था.

केदारनाथाच्या देवळाच्या मागे सुमारे एक फलोगावर भागीरथी व भिलंगना याचा संगम आहे. संगमावर एक विशाल वटवृक्षाखाली लहानसा घाट बांधलेला आहे. सकाळीं संगमावर स्नान करून देवळे पाहिलें व पोस्ट ऑफिसात जाऊन ता. १० चें घरून आलेलें पत्र घेतलें व मुकामावर आलों. पूजा, पोथी वगैरे नित्यक्रम आटोपून जेवण घेऊन दुपारीं येथून निघण्याचा बेत करण्याच्या विचारात होतो तो एका बोजेवाल्यास फार ताप भरला असल्याचें कळलें. करितां दुपारीं निघण्याचा बेत रद्दित करून आजचीं रात्र येथेंच काढण्याचें ठरविलें. आजारी झालेल्या बोजेवाल्यास किनाइनव ॲस्पिरिनच्या गोळ्या दिल्या. संध्याकाळीं त्याचा ताप कमी झाला व त्यास बरें वाटूं लागलें. रात्री

त्याला पुन्हां किनाइन व ॲस्पिरिनच्या गोळ्या दिल्या. रात्री त्याला चांगली झोप लागली. सकाळीं व दुपारीं पावसाच्या थोड्या सरी आल्या होत्या; परंतु संध्याकाळपासून आकाश स्वच्छ होऊ लागले. रात्री साधारण गरवा होता.

गुरुवार ता १५ जून १९३९. दिवस ५ वा.

आम्ही टेहरीहून सकाळीं ५ वाजता निघालों. काल दुपारीं आजारी झालेला बोजेवाला कुली आता चांगला हुशार झाला होता. त्याला दोन किनाइनच्या गोळ्या दिल्या व तोहि सामान पाठावर घेऊन मार्गास लागला. मात वाजतां **सिरेन-चट्टीस** पोहोचलो. तेथे दूध न मिळाल्यामुळें हॉर्लिंग्स मॉल्टेड मिल्क व कुशेन सॉल्ट घेतले. टेहरीपासून सिरेन-चट्टा ५.३ मैल आहे. सिरेन येथून ७-१० ला निघालो ते **उप्प** येथे ८-१० ला आलो व तेथे थोडा विसांवा घेऊन ८-३० ला निघालों ते **भलडियाना** येथे १० वाजतां येऊन पोहोचलो. भलडियाना सिरेनपासून ५.३ मैल आहे. टेहरीपासून भलडियाना-पर्यंतचा सर्व रस्ता मोठमोठ्या पर्वताच्या कड्याच्या बाजूने काढलेला आहे. रस्त्याच्या दुसऱ्या बाजूने खोल दऱ्यातून नागमोडीने 'सो सो' आवाज करीत वाहात असलेल्या भागीरथी नदीचा सुंदर देखावा दिसत असतो. पर्वताचे सर्व कडे मोठमोठ्या काटे-निवडुगानी व मुख्य वृक्षांनी भरलेले आहेत. काही ठिकाणी रस्त्यावर मोठाले अश्वत्थ वृक्ष आहेत. बहुतेक ठिकाणी ह्या अश्वत्थ वृक्षाना दगड रचून पार बांधलेले आहेत. काही ठिकाणी रस्ता बराच रुंद तर काही ठिकाणी केवळ १.२ ते २ फूट अरुंद आहे. रस्ता चढ-उताराचा आहे, तथापि चढणच जास्त आहे.

भलडियाना येथून एक रस्ता मसूरीस जातो व दुसरा रस्ता चमूआवरून नरेंद्रनगरला जातो. येथून भागीरथी खोल दरीतून खाली वाहतांना दिसते; परंतु तिचे पाणी आणणें शक्य नसल्यामुळें सुमारे दोन फलींग दूर असलेल्या, वरून वाहात आलेल्या झऱ्याच्या पाण्याचा उपयोग करणे भाग पडतें. येथें कालीकमलीवाल्याची मोठी दुमजली धर्मशाळा आहे व अन्नछत्र आहे. धर्मशाळेसमोर एक मोठा अश्वत्थ वृक्ष आहे व त्याच्याभोवतीं मोठा दगडी पार आहे. धर्मशाळेच्या दुसऱ्या मजल्यावरील एका हवेशीर खोलीत आम्हांस उतरलों.

हृषीकेश येथील कालीकमलीवाले यांच्या मुख्य ऑफिसांतून त्यांच्या प्रत्येक धर्मशाळेतील चौकीदारास देण्याकरिता आम्हांस चिट्ठ्या मिळाल्या

होत्या. त्या त्या धर्मशाळेच्या चौकीदारांस ती ती चिठ्ठी दिल्यावर आम्हास चांगली खोली अगर जागा मिळत असे.

झऱ्याचें पाणी आणवून अश्वत्थाखाली स्नान केलें व पूजा-पोथी वगैरे नित्यक्रम आटोपून जेवण घेतलें. परवां आजारी झालेला बोजावालाहि चांगला झाला होता. दोन प्रहरांनंतर येथून निघण्याचा बेत होता. परंतु दंडी-वाल्यांपैकीं दोघेजण आपणांस पुढचा प्रवास होणार नाहीं असे सांगूं लागले. एक म्हणाला, माझ्या खाद्याला फोड आले आहेत व दुमरा सागूं लागला कीं, माझें पोट दुखत आहे. करिता माझ्याने पुढची मजल झेपणार नाहीं. करारांत लिहिलेल्या शर्तीप्रमाणे आम्हांस त्यांना त्या पट्टीच्या पटवाऱ्याकडे (पोलिस पाटलाकडे) नेतां आले असतें; परंतु चौकशीअंतीं पटवाऱ्याचें ठिकाण तीन मैलांवर डोंगरात आहे असें कळले, तेव्हां चौकीदारास व आमच्या नोकरास दुसरे दोन दंडीवाले पाहण्यास सांगितलें व ती रात्र भल डियाना येथें काढावी असें ठरविलें. भलडियाना येथे दोन प्रहरच्या सुमारास आम्हास यू. पी. मधील रॉकबेड स्त्रिश्चन स्कूलचे हेडमास्तर मि. फरजर व त्यांच्याबरोबर असलेले दुसरे एक युरोपियन गृहस्थ व मसूरी येथील वुडस्ट्रॉक स्कूलमधील सहा विद्यार्थी भेटले. ही युरोपियन मंडळी गंगोत्रीहून आली होती असे त्यांनीं सांगितलें. ही मंडळी पायानें प्रवास करित होती. त्यांच्याबरोबर सामानाकरिता एक खेचरवाला व दुसरा एक कुली होता. ही सर्व मंडळी येथून मसूरीस जाणार होती. त्यांनीं हि धर्मशाळेंतील माडीवर दुसऱ्या बाजूस मुक्काम केला. पंधरा दिवसांच्या रजेंत ही मंडळी गंगोत्री पाहण्यास गेली होती. त्यांनीं धर्मशाळेच्या बाजूला उघडथा जागेंत दगड माडून त्या चुलीवर रोठ्या व डाळीची आमटी बनविली. काहीं मुले पाणी आणीत होती व काहीं स्वयंपाकास लागलीं होती. संध्याकाळपर्यंत जेवण वगैरे आटोपून ते सर्व झोपीं गेले; कारण पहाटेस लौकर उठून मार्गास लागण्याचा त्याचा बेत होता. संध्याकाळपर्यंत दुसरे कुली (दंडीवाले) मिळाले नाहींत. करता पोटान दुखतें म्हणून सांगणाऱ्या दंडीवाल्यास पुढें पाच मैलावर असलेल्या ' छाम ' नांवाच्या गांवापर्यंत येण्यास विनंति केली व छामपर्यंत सव्वा रुपयास एक कंडी वाहणारा कुली दंडीकरितां ठरविला व पहाटेस भलडियानाहून निघण्याचा बेत करून झोपी गेलों.

शुक्रवार ता. १६ जून १९३९ दिवस ६ वा.

सकाळीं चार वाजतां आम्ही भलडियाना सोडलें. मसुरीस जाणारी युरोपीय मंडळी आधींच निघून गेली होती. आम्ही ६-१५ ला पुढें ३ मैलांवर असलेल्या **सीयांसू**-चट्टीस पोहोचलों. येथें दूध मिळालें तें घेतलें व थोडासा विसांवा घेऊन पुढील मार्गास लागलों. सुमारे ७ वाजतां **छाम** येथें आलों. भलडियाना-पासून येथपर्यंतचा बहुतेक रस्ता सुळंच्या वृक्षानीं भरलेल्या पर्वतांच्या बाजूनें गेला आहे. रस्त्याच्या दुसऱ्या बाजूस खोल दऱ्यांतून भागीरथी ' सों सों ' आवाज करीत वाहातांना दिसते. रस्त्याच्या बाजूला कांही ठिकाणीं डाळिंबाचीं झाडे व भोंवतीं दगडी पार असलेले मोठाले अश्वत्थ वृक्ष आढळतात.

छाम येथें नेपाळचे कमांडर-इन्-चीफ यांनीं टेहरीच्या एका राजास दिलेल्या नेपाळच्या राजकन्येच्या स्मरणार्थ मोठी एकमजली धर्मशाळा बांधली आहे. ह्या धर्मशाळेंत पहिल्या मजल्यावरील एका खोलींत आम्ही मुक्काम दिला. धर्मशाळेच्या मागच्या बाजूस डोंगरावरून वाहात आलेला ओढा आहे तेथें स्नान केलें व पूजा-पोथी आटोपून जेवणानंतर नोंकरास दोन दंडीवाले शोधण्यास बाजूच्या गांवांत पाठविला. दोनप्रहरीं दोन दंडीवाले मिळाले. त्यांना सोडलेल्या दंडीवाल्यांचे करार वाचून दाखविले व ते करार त्यांना कबूल असल्याबद्दल त्यांच्या सहा घेतल्या व नंतर थोडा विसांवा घेऊन ३-३० ला छामहून निघालों ते ५ मैलांवर असलेल्या **नागूना** गावीं ६ वाजता आलों. येथें पोहोचण्यापूर्वीं वाटेत पावसानें गांठले व रस्त्यांत एका गाईम्हर्शांच्या गोठ्यांचा आश्रय करण्याची पाळी आली. बहुतेक रस्ता पर्वताच्या कडेनें व खोल दऱ्यांतून नागमोडीनें वाहात असलेल्या भागीरथीच्या बाजूनें गेला आहे. कांहीं ठिकाणीं लहान लहान सपाटीवर पायऱ्यांसारखीं हिरवीगार शेते दिसतात.

नागूना हे भागीरथी व नागेंद्रगंगा ह्यांच्या संगमावर आहे व म्हणून त्यास 'नागेंद्रप्रयागहि' म्हणतात. केदारखंडात ह्या नागेंद्रप्रयागाचा उल्लेख आहे. येथें संगमावर एका संन्याशानें बांधलेली लहानशी धर्मशाळा आहे. गोपाळसरण निपानंद नावाचे अबूकडील एक वृद्ध संन्याशी संगमावर एका लहानशा खोलात राहतात. त्यांची धूनी जवळच एका अश्वत्थ वृक्षाखालील पारावर आहे. ते येथें बरोंच वर्षे राहात आहेत. संगमाजवळच एक लक्ष्मीनारायणाचे देऊळ आहे. धर्मशाळेतील खोलींत केराच्या राशी पडल्या होत्या, करितां आम्ही रात्रीं म्हाराज्यावर दूध घेऊन झोपीं गेलों.

शनिवार ता, १७ जून १९३९. दिवस ७ वा.

नागूना येथून पहाटे ४-३० ला निघालों व ५ मैलावर असलेल्या धरासू येथे ६-३० च्या सुमाराम पोहोचलों. बहुतेक रस्ता खोल दरीतून नागमोडीने वाहात असलेल्या भागीरथीच्या बाजूने गेला आहे. दुसऱ्या बाजूला उंच उंच सुरूच्या व इतर वृक्षानी भरलेले पर्वत आहेत. त्यांपैकी कांहीं पर्वतांवर पायऱ्यासारखी शेते व मधून मधून पांचसात घराचीं लहान लहान गावे दिमतात. सर्व घरे स्लेट-स्टोनच्या फरशानीं शाकारलेली आहेत.

धरासूपासून यम्नोत्री-४८ मैल.

धरासू हे अगदी भागीरथीच्या काठावर आहे. येथून एक रस्ता यम्नोत्रीस, दुसरा उत्तर-काशीवरून गंगोत्रीस व तिसरा मसुरीस जातो. एथें टपालाची पेटी आहे. ती आठवड्यातून दोन दिवस पोस्टाच्या मनुष्याकडून उघडली जाते. भागीरथीच्या अगदी काठावर कालीकमलीवाल्याची धर्मशाळा बरीच मोठी असून जवळच दोन तीन दुकाने आहेत. नागूनापासून धरासूला येईपर्यंत भागीरथाला मिळणाऱ्या लहान लहान नद्यांवरील तीन चार, सुर्व्या वेलींनीं दोन बाजूस टाकलेल्या वाशांस बांधलेल्या फळ्यांचे पूल ओलाडावे लागले. धर्मशाळेच्या पहिल्या मजल्यावरील एका हवाशीर खोलीत मुक्काम केला. भागीरथीने स्नान केलें पूजा, पोथी व जेवण आटोपलें, १ वाजेपर्यंत विश्रांति घेतली. घरां पत्र टाकले व १-१५ ला धरासू सोडलें व साडेपांच वाजतां बारमखाला अथवा गेंबूला येथें आलों. धरासूपासून कल्याणी चार मैल आहे व कल्याणीपासून बारमखाला (गेंबूला) पाच मैल आहे. कल्याणी व गेंबूलाच्या दरम्यान कुम्हारडा म्हणूनहि एक चट्टी आहे. आम्ही धरासूपासून पुढें एक मैल आल्यानंतर भागीरथीचा काठ सोडून यम्नोत्रीच्या रस्त्याला लागलो. भागीरथीच्या काठचा रस्ता उत्तर-काशीवरून गंगोत्रीस जातो. येथून पुढे भागीरथीचे दर्शन उत्तरकाशीनजीक येईपर्यंत होत नाही. यम्नोत्रीच्या रस्त्याला यापुढें बऱ्याच खड्या चढणी व उतरणी लागल्या. कांही ठिकाणी रस्ता केवळ दांड ते एक फूट अरुंद होता. गेंबूला येथें बाजूच्या पर्वतावरून वाहात येणाऱ्या एका ओढ्याच्याजवळ वृक्षांच्या गर्द छायेत चार खोल्यांची एक धर्मशाळा टेहरीच्या महाराजांनीं नुकतीच बांधली आहे. ह्या धर्मशाळेंतील एका खोलीत आम्ही मुक्काम दिला. दूध न मिळाल्यामुलें हॉर्लिंग्स मॉल्टेड मिल्क घेतलें व झोपी गेलो. येथपासून जरा थंडी भासू लागली.

रविवार ता. १८ जून १९३९. दिवस ८ वा.

गेंबूला येथून सकाळी ४-३० ला निघालो ते सिलक्यारी येथे सकाळी ७ वाजता पोहोचलो. लहान लहान चार ओढे लाकडी पुलावरून ओलाढावे लागले. वाटेने साधारण थंडी भासत होती. सुमारे दोन मैलांपर्यंत रस्ता हिरव्यागार शेतांनी भरलेल्या खोल दऱ्याच्या बाजूने गेला आहे. ह्या सर्व शेतातून वरून वाहात येणाऱ्या मोठमोठ्या झऱ्यांचे पाणी खेळविलेले आहे. शेतांत भात, आपल्याकडील वाजरीसारखे सामा व काकुरी नावाचे गरिबांचे धान्य व तंबाखू ही पेरलेली दिसतात. तिसऱ्या मैलापासून 'पुढे सिलक्यारीपर्यंत बहुतेक चढाव व कोठे कोठे थोडीशी उतरण सुरू होते. मिलक्यारी गेंबूलापासून पाच मैल आहे. येथे कालीकमलीवाले यांची धर्मशाळा आहे. धर्मशाळेच्याजवळूनच एक लहानशी नदी वाहात जाते. धर्मशाळेच्या पहिल्या मजल्यावरील एका खोलीत आम्ही मुक्काम दिला. आम्ही नदीत स्नान केलें व पूजा-पोथी व जेवण आटोपून, थोडी विश्रांति घेतली व ११-३० वाजता सिलक्यारी सोडली व सुमारे १-४५ ला राहरीपास येथे आलो. राहरीपासपर्यंत सुमारे पाच मैलांची सारखी चढण आहे. हा सर्व रस्ता मुरुच्या उंच उंच झाडांच्या दाट जंगलातून गेला आहे. रस्त्याच्या बाजूच्या दऱ्यात व पर्वतावर काही ठिकाणी हिरवागार शेते आहेत. राहरीपास येथे फक्त पीयाऊस' (पाणपोई) आहे. चट्टी वगैरे नाही. पुढे डांडलगंवापर्यंत साधारण पांच मैलांची उतरण आहे. दाट जंगलातील रस्त्याच्या बाजूच्या वृक्षावर " इस जंगलमें आग जलाना मना है ' अशा पाठ्या ठिकठिकाणी आढळतात. राहरीपास येथे एका मोठ्या पाटीवर " एकिला मुसाफिर इस जंगलसे बारा बजेबाद जाना खतरनाक है " असे मोठ्या अक्षरांनी लिहिले आहे. आम्ही डांडलगंवा येथे तिसऱ्या प्रहरा ३-३० पोहोचलो. येथे एका लहानशा मुंकलेल्या मुरुच्या पानांनी शाकारलेल्या झोपडीत एक दुकान व त्याच्या बाजूला उतरण्याची जागा होती. जवळच एक स्वच्छ व गार पाण्याचा ओढा वाहात होता. डांडलगवापासून एक मैल पुढे रस्त्याच्या एका बाजूला खोल दऱ्यातून नागमोडीने वाहणारी यमुना व दुसऱ्या बाजूला मुरुच्या उंच उंच वृक्षांनी भरलेले गगनचुंबित पर्वत आहेत. दऱ्यातून वाहणाऱ्या यमुनेपलीकडेहि मुरुच्या वृक्षांनी भरलेले उंच उंच पर्वत आहेत. ह्या पर्वतावर काही ठिकाणी

साधारण मध्यावर जाड फळ्यांचे प्लॅटफॉर्मम् बांधलेले दिसतात, वरील जंगलांत मोठाले वृक्ष पाहून त्यांची मोठमोठी बहालें व फळ्या तयार करतात व यमुनेला पूर आला म्हणजे ही बहालें व फळ्या ह्या प्लॅटफॉर्मवरून यमुनेत लोटून देतात व तीं यमुनेच्या ओघाबरोबर मसुरीच्या वरच्या बाजूस असलेल्या चक्रोष्टा येथपर्यंत वाहून आल्यावर तेथे यमुनेतून तीं काढून घेतात व तेथून पुढें डेहराडूनपर्यंत आणून तीं रेल्वेनें पुढे रवाना होतात. डांडलागावपासून पुढे दोन मैलावर असलेल्या **सिमली**पर्यंत साधारण उतरण आहे. सिमलीस पोहोचण्यापूर्वी आम्हांस पावसानें गांठलें व रस्ता खराब असल्यामुळें सुमारे तीन मैल चालावे लागले; व चार ओढ्यावरील डळमळीत लाकडी पूल ओलांडावे लागले. सिमली येथे हल्ली चट्टी वगैरे नाही. सिमलीपासून पुढें गंगणाणीपर्यंत दोन मैलांचा बहुतेक रस्ता सरळ आहे. एक-दोन ठिकाणी थोड्या उतरणी आहेत. आम्हीं **गंगणाणी** येथे साडेपाच वाजतां पोहोचलों. येथे कालीकमली वाले याची मोठी धर्मशाळा यमुनेच्या काठी एक उंचशा लहान सपाटावर आहे. धर्मशाळेच्या पहिल्या मजल्यावरील एका खोलीत आम्ही मुकाम दिला. धर्मशाळेपासून सुमारे एक फर्लागावर यमुनेच्या कांठीं दगडी बाधणीचें एक स्वच्छ पाण्याचे कुंड आहे. ह्या कुंडास गंगेचें कुंड म्हणतात. त्यांत बरेच लहान मासे आहेत. हे कुंड फार खोल नाही. असें म्हणतात कीं, ह्या कुंडांतील रेंती व पाणी हीं गंगेच्या पाण्यासारखी आहेत. ह्या कुंडाची दंतकथा खाली लिहिल्या-प्रमाणें सांगण्यात येते. जमदग्नि ऋषींनीं ह्या ठिकाणीं फार वर्षे तप केले व त्या तपाच्या प्रभावाने त्यांच्याकरिता गंगा येथे प्रगट झाली. ह्या जमदग्नि ऋषींचा आश्रम यमुनेच्या पलीकडे असलेल्या पर्वतावर आहे असे सांगतात. त्या आश्रमाचा रस्ता यमुनेपलीकडे ६००० फूट उंचीवर असलेल्या राजगड्डी नांवाच्या टेहरी संस्थानातील एका तहसीलीच्या मुख्य ठिकाणावरून जातो. कुंडांत एका बाजूच्या दगडी भिंतीवर जमदग्नि ऋषींचा मुखवटा (बस्ट) आहे. कुंडाच्या वरच्या बाजूला एक लहानशा देवळांत गंगा व यमुना यांचे दगडी लहानसे पुतळे आहेत. जवळच दुसऱ्या एका पर्वतावर माकंडेय ऋषींचा आश्रम आहे असे सांगतात. ह्या कुंडास व देवळास जाण्याचा रस्ता जरा अवघड आहे. आम्हांस तेथें जाताना एक दोन ठिकाणीं आमच्या नोकराचा हात धरून जावें लागलें. सिमली व गंगणाणी यांच्या दरम्यान चार रस्ते फुटतात. त्या प्रत्येक रस्त्याच्या सुरुवातीस “ रस्ता जमनोत्री को,”

“ रस्ता गंगोत्री को, ” “ रस्ता देहरी को ” व “ रस्ता राजगढ़ी को ” अशा पाट्या आहेत. गंगणाणी येथे दूध मिळाले तें घेऊन झोपीं गेलों.

सोमवार ता. १९ जून १९३९. दिवस ९ वा.

आम्ही गंगणाणी येथून सकाळीं पांच वाजतां निघालों. पुढें दोन मैलांवर खैरातचट्टी लागली. ही चट्टी अगदीं निरुपयोगी आहे. तीन मैल पुढे जगन्नाथ-चट्टी आहे. ही चट्टीहि साधारणच आहे. आम्ही एक मैल पुढे गेल्यावर साडेआठ वाजतां जम्नाचट्टीस पोहोचलों. आतांपर्यंत आज सहा मैल प्रवास झाला होता. पहिल्या मैलाला वराच चढाव होता व पुढच्या पांच मैलांत साधारण चढणी व उतरणी होत्या. चौथ्या मैलापासून यमुना एका पर्वतापलीकडे राहते व बाजूच्या पर्वतावरून खाली येणाऱ्या एका धबधब्यापासून उगम पावणाऱ्या एका नदीच्या बाजूनें रस्ता गेला आहे. चौथ्या मैलापासून हिमालयाच्या बर्फाच्छादित शिखरांचे प्रथमच दर्शन झाले व आजूबाजूचा देखावाहि पालटला. रस्त्याच्या डाव्या हातास रुप्यासारख्या चमकणाऱ्या पांढऱ्या गोऱ्यानीं भरलेल्या खोल दऱ्यांतून वाहात असलेली स्वच्छ पाण्याची यमुना नदी, तिच्या बाजूच्या उंचसखल प्रदेशांत वसलेले लहान गाव, एका गांवाहून दुसऱ्या गावास जाणारे लहान लहान पायरस्ते, पहाडांच्या उतरणीवर ठिकठिकाणीं असलेलीं हिरवांगार शेते वगैरे दिसू लागलीं म्हणजे येथून हलूच नये असें वाटतें. जम्नाचट्टी येथे काली-कमलावाल्याची मोठी धर्मशाळा आहे. ह्या धर्मशाळेत सदावर्तहि आहे. येथे यम्नोत्रीहून परत आलेले बरेच यात्रेकरी भेटले. त्यापैकीं कांहीं पायीं यात्रा करणारे, कांहीं कंडीतून जाणारे होते. कंडीतून जाणाऱ्या एका बाईस दोन वर्षांचें मूल होतें. ह्या बाईचा नवरा पायानें प्रवास करीत होता. दुसरी एक बाई दंडीतून प्रवास करणारी होती. यात्रेकरी एकमेकांस भेटल्यावर “ जम्ना मय्याकी जय ” असे ओरडतात. स्नान, पूजा, पोथी व जेवण आटोपून दीड वाजतां जम्नाचट्टी सोडली, व तनिच्या सुमारास ओझरी येथे आलों. आकाशांत गडगडाट सुरू झाला, वीज चमकूं लागली व पावसाचीं चिन्हें भासूं लागलीं. पुढे अनुक्रमे अडीच व दोन मैलांवर असलेल्या दाडोटी व राणागांव ह्या चट्ट्यावर दुकानें व उतरण्याची चांगली सोय नाहीं असे कळलें. करितां रात्रीं ओझरी येथें मुक्काम करण्याचें आम्ही ठरविलें. येथें एक दुकान व दोन झोपड्या आहेत. ह्या झोपड्या तीन बाजूस उघड्या

आहेत. त्यांपैकी एका झोपडीत आम्ही उतरलों. जम्नाचट्टी सोडल्यावर यमुनेवरील एक लांकडी फळ्यांचा पूल ओलांडावा लागला. हा पूल अगदी जीणदशेस आला होता. ह्या पुऱ्याच्या दोन्ही बाजूस पुढे दिलेल्या मजकुराच्या हिंदी भाषेत लिहिलेल्या पात्र्या होत्या. “ ह्या पुलावरून एक घोडा, खेचर



कंडीतून प्रवास.

अगर गाढव व दोहोपेक्षां जास्त मनुष्यांनीं जाऊं नये. ” पुढें पुढें रस्ता अंगदीं अरुंद आहे. एका बाजूस गगनचुंबित सुरूच्या वृक्षांनीं भरलेले उंच पर्वतांचे

कडे व दुसऱ्या बाजूला खोल दऱ्यांतून वाहाणारी यमुना नदी व तिच्या पलीकडेहि सुरुच्या गर्द जंगलांनीं भरलेले उंच उंच पर्वत दिसत होते. दुसऱ्या एका लहान नदीवरचा लांकडी फळ्यांचा पूल ओलांडल्यानंतर केवळ एक फूट रुंदीचा रस्ता एका उंच कड्याच्या बाजूने जातो. दुसऱ्या बाजूला पांच सहा पुरुष खोल अरुंद दरींतून यमुना 'सों सों' आवाज करित वाहातांना दिसते. हा एक मैलाचा अरुंद रस्ता फार अवघड असल्यामुळे आम्हांस दंडातून उतरून दंडीवाल्यांपैकीं दोघांची मदत घेऊन ह्या रस्त्याने पार पडावे लागलें. संध्याकाळच्या सुमारास एका दंडीवाल्यास ताप भरल्याचें कळलें. त्याला किनाइन व अस्पीरिन दिले. किनाइनची वाटली पाहाताच दुकानदार म्हणूं लागला की, माझ्या बायकोला बरेच दिवस ताप येत आहे; करितां किनाइनच्या कांहीं गोळ्या या. तेव्हां त्याला पाच गोळ्या दिल्या. झोपडीच्या बाजूनें एक सुंदर पाण्याचा झग वाहात होता. त्याचे पाणी पिऊन रात्रीं दूध घेतले व झोपीं गेलो.

मंगळवार ता. २० जून १९३९.

दिवस १० वा.

रात्रीं ताप आलेला कुली पहाटे हुशार झाला होता. त्याला पुन्हां किनाइन दिले व आम्ही साडेचार वाजतां ओझरी येथून निघालो व ७-५० ला सडेंसहा मैलावर असलेल्या **हनुमानचट्टीवर** पोहोचलो. दुसऱ्या मैलानंतर यमुनेवरील एक लाकडी पूल ओलांडावा लागला. येथपर्यंत रस्ता सरळ आहे. थोडीशी उतरण आहे. दाडोटीपासून पुढें एक मैल गेल्यावर पुन्हां अवघड रस्त्यास व चढावास सुरुवात होते. एका बाजूस उंच पर्वतांच्या रागा, त्यावरून पडणारे शुभ्र पाण्याचे धबधबे व दुसऱ्या बाजूनें खोल दऱ्यांतून वाहाणारी यमुना व समोर रुप्यासारखे बर्फाच्छादित पर्वत दिसतात. येथून बऱ्याच कठीण चढावास सुरुवात होते. येथें पुन्हां खोल दरींतून वाहाणारी यमुना, दोहों बाजूस तारेने बांधलेल्या लाकडी पुलावरून ओलांडावी लागते. परंतु आजूबाजूचा देखावा पाहून एक प्रकारचा आल्हाद वाटतो. बाजूच्या पर्वतावर मोठे वृक्ष नसून ते सर्व पर्वत निरनिराळ्या रंगांच्या जंगली फुलांच्या लहान लहान झुडुपांनीं भरलेले आहेत. त्या फुलांच्या सुस्वादानें एक प्रकारची हुशारी वाटते. **राणागांव**पर्यंत आल्यानंतर रस्ता खोल दरींतून जातो. ठिकठिकाणीं फेसाळलेल्या हिरवट रंगाच्या पाण्याची यमुना रस्त्याच्या बाजूनें वाहातांना दिसते. बाजूच्या दोन पर्वतांमधून वाहात आलेली हनुमानगंगा नांवाची

मोठी नदी ह्या दरीपासून एक फर्लांगावर यमुनेस मिळते. ही हनुमानगंगा लाकडी फळ्यांच्या पुलावरून ओलांडून गेल्यावर तिच्या कांठालाच हनुमानचट्टी आहे. येथे कालीकमलीवाल्याची धर्मशाळा व सदावर्तही आहेत. राणागांवपासून पुढे सर्व पहाडी लोक गोऱ्या रंगाचे, सशक्त व मजबूत बाधणीचे दिसतात. बायकाहि सशक्त, गोऱ्या, गालावर गुलाबी छटा असलेल्या, परंतु बसकट (bloated) चेहेऱ्याच्या अशा दृष्टीस पडतात. बायकांचा पोशाक म्हणजे अंगांत घोंगडीचा अंगरखा, खाली घोंगडीचा घागरा, नाकाच्या मधल्या पडद्यावर सुमारे तीन साडेतीन व्यामाचे सुकलें, हातात जाड वाळे व गळ्यांत जाड चादीची ठुशी व पोंवळ्याच्या माळा, व दोन्ही कान त्यांचे सर्व पाळ्याभर घातलेल्या वाळ्यांनी खाली पडलेले; बायकांच्या डोक्याला फेट्यासारखे पांढरे वस्त्र बांधलेले असते. पुरुषांचा पोशाक म्हणजे पायात घोंगडीचा पायजमा, गुडघ्यापर्यंत येणारा घोंगडीचा लांब कोट, त्यावर तांबडा अगर राकट म्हणजे घोंगडीच्या रंगाचा कमरबंद, व डोक्यांत घोंगडीची केलेली टोपी. इकडे बहुतेक पुरुषांच्या हातात टकळी व काखेंत मेंढ्याच्या लोकरीने भरलेली लहान करंडी असते. इकडील पहाडी लोक टकळीवर मेंढ्यांच्या लोकरीचे सूत बनवून ते मागवाल्यास देऊन त्याचा घोंगडीसारखा कपडा बनवून घेतात व त्याचे कपडे बनवितात.

धर्मशाळेच्या पहिल्या मजल्यावर एका खोर्लीत आम्ही उतरलों. हनुमानगंगेत स्नान करून पूजा-पोथी व जेवण उरकलें व साडेअकराला हनुमानचट्टीहून निघालों. हनुमानगंगेवरील दुसरा लाकडी पूल ओलांडल्यावर पुढें रस्ता बटाटे, राजगिरा व गहू यांच्या शेतांच्या बाजूने जातो व पुढें एक मैलाच्या चढावानंतर खोल दरीतून वाहाणाऱ्या यमुनेच्या बाजूने जातो. हनुमानचट्टीपासून चार मैलांवर असलेल्या भीपा येथे आम्ही साडेतीन वाजता पोहोचलों. भीपा येथून एक रस्ता यमुनेवरील लोखंडी झुलत्या पुलावरून, खरसाळी गांवांतून यम्नोत्रीला जातो व दुसरा रस्ता भीपा येथून थेट यम्नोत्रीला जातो.

खरसाळी हें ह्या भागातील नेहमीं मनुष्यवस्ती असणारें श्वेतचें ठिकाण आहे. यम्नोत्रीला सतत बर्फ पडूं लागल्यावर तेथे कोणी राहात नाहीं. खरसाळीच्या पुढे कायमची मनुष्यवस्ती नसते. यम्नोत्रीचे पंढे खरसाळी येथे राहतात. आम्ही भीपावरून यम्नोत्रीस जाणाऱ्या रस्त्याने पुढें गेलों.

भीपापासून सुमारें एक मैलावर यमुनेच्या काठां 'मार्कंडेय-तीर्थ' नांवाचें एक गरम पाण्याचें कुंड आहे. येथे श्रीब्रह्माजी नांवाच्या संन्याशानें बांधलेली एक धर्मशाळा आहे. भीपा अथवा खरसाळी येथून यमनोत्री चार मैल आहे. भीपा येथून आम्ही पावणेचार वाजता निघालों. खरसाळी येथील एका पंढ्याचा पुतण्या आम्हास धरासू येथें भेटला होता व त्यानें आपल्या चुलत्यास कळविलें होतें, तेव्हां तो चुलता आम्हांस भीपा येथे भेटला व तो आमच्याबरोबर यमनोत्रीस आला. यमनोत्रीच्या पहाडाची चढण सुल्लं झाल्यावर यमुना ह्या पहाडाच्या पलीकडे राहते. यमनोत्रीचा सर्व पहाड बोरुच्या जाडीच्या बांबूच्या बेटांनीं व कोठें कोठें रानगुलाबानीं भरलेला आहे. वर जाणारा रस्ता खड्या नागमोडी चढणीचा, खडकाळ व काही ठिकाणीं अगदीं अरुंद असल्यामुळें फार अवघड आहे. अर्ध्या मैलाच्या चढणीनंतर पुढे अर्धा मैल सरळ व पुढे एक मैलाची खडी मोडीची चढण व पुढें रस्ता सरळ आहे. परंतु तो तुटलेल्या कड्याच्या बाजूनें गेला आहे. ह्या कड्याच्या बाजूनें वर आल्यावर एक लहानसें भैरवाचें देऊळ लागते म्हणून ह्या पहाडावरील नागमोडी चढणीच्या रस्त्यास **भैरवघाटी** असें म्हणतात. दिल्ली येथील ज्या मारवाडी गृहस्थानीं आपल्या मृत पुत्राच्या स्मरणार्थ टेहेरी सरकारला वीस हजार रुपये देऊन त्या सरकारकडून हा रस्ता बांधविला. त्यांचा व त्यांच्या मृत पुत्राच्या नांवाची पाटी ह्या भैरवनाथाच्या देवळासमोर लावलेली आहे. येथून पुढें दीड फूट रुंदीच्या तुटलेल्या कड्यावरील वाटेनें एक फर्लांग गेल्यावर आम्ही **यमनोत्री** ह्या ठिकाणीं पोहोचलों. ह्या वेळीं संध्याकाळचे साडेसहाचा सुमार झाला होता; तथापि आकाश स्वच्छ असल्यामुळें तीन चार शुभ्र बर्फानें भरलेल्या पर्वतामधून खालीं येणारें यमुनेच्या उगमाचें पाणी स्पष्ट दिसत होतें, व त्या पाण्याच्या वाजूला असलेल्या तप्त-कुंडातून निघणाऱ्या वाफाहि दिसत होत्या. येथें कालीकमलीवाल्याची मोठी धर्मशाळा, तीन चार दगडी झोपड्या व लहानसें यमुनेचें देऊळ आहे. धर्मशाळेंतील पहिल्या मजल्यावरील एका खोलींत आम्ही उतरलों. धर्मशाळेच्या चौकीदारानें खोलीत शेगडी व आठ टिबेटचे रग्ज हीं आणून ठेवलीं. आमचे दंडीवाले, बोजावाले व नोकर ह्यांनीं त्याचा उपयोग केला. आमच्याजवळ आमचे स्वतःचे दोन रग्ज व दुलई वगैरे होती. हिमालयातील बर्फमय प्रदेशात असलेल्या प्रत्येक धर्मशाळेंत रग्ज व कंबळ याचे ढांग कालीकमलीवाले याच्या क्षेत्राकडून ठेविलेले असतात.

यम्नोत्री.

यम्नोत्री हें ठिकाण सतत बर्फाच्छादित असणाऱ्या तीन चार पर्वताच्या-मधील एका उतरत्या खिडीमध्ये, ३१०१ उत्तर-अक्षावर व ७८-२८ पूर्व-अक्षावर असून, ह्या ठिकाणाची उंची समुद्रसपाटीपासून १०,८०० फूट वर आहे. दोन बर्फाच्छादित पर्वतांमधून निघून ह्या खिडीतून खाली वाहात जाणाऱ्या यमुनेच्या प्रवाहाच्या पलीकडील पर्वतांच्या कड्यांतून गरम वाफा निघत असतात. ह्या कड्याच्या खाली पंधरा वीस फूट अंतरावरून हिममय यमुना खाली वाहात गेली आहे. प्रवाहापासून आठ दहा फुटांच्या अंतरावर तीन चार वाफेनं भरलेल्या गरम पाण्याचे फवारे वर येत असतात. त्यांपैकी एका मोठ्या फवाऱ्यांतून 'सों सों' असा आवाज निघत असतो. ह्या फवाऱ्यांच्या जरा खाली गरम पाण्याची चार कुंडे आहेत. त्यांपैकी सूर्यकुंड नांवाच्या कुंडाचें पाणी फारच गरम (१९४.७° फ्यारन हाईट) आहे. तांदूळ, डाळ अगर बटाटे कपड्यांत बांधून ह्या कुंडांत सोडले असतां पांच मिनिटांत शिजतात ! कुंडांतील पाण्यास गंधकाचा अगर कसलाहि वास येत नाही. 'सों सों' आवाज निघणाऱ्या फवाऱ्यानजीकच्या कुंडास 'गौतमकुंड' असें नाव आहे. ह्या कुंडाजवळ गौतम ऋषि 'सोहं सोहं' असा आवाज करीत आहेत असें सांगतात. दुसऱ्या दोन कुंडांतील पाणी आंत उतरून स्नान करण्याइतकें गरम आहे. त्यापैकी एक कुंड उच्च वर्गाकरितां व दुसरें अन्य वर्गाकरिता 'आहे असें सांगण्यात येतें.

बुधवार ता. २१ जून १९३९.

दिवस ११ वा.

सकाळीं साडेपाच वाजता उठून तप्त-कुंडांत स्नान उरकलें. गौतमकुंडाजवळील फोंवाऱ्यापुढें गंगादान-पूजा केली. खोपटीसारख्या यमुनेच्या दगडी देवळांतील यमुनाजीच्या दगडी पुतळ्याचें दर्शन घेतलें व बरोबर आणलेले बदाम, मिष्टी (खडीसाखर), छोटी इलाइची (वेलची), अर्धा वार हलकें रेशमी कापड वगैरे यमुनेस अर्पण केलें; म्हणजे पुजाऱ्यास दिले. ह्या वेळीं आकाश स्वच्छ असल्यामुळें खिडीच्या भोंवतालचे रुप्यानीं भरल्यासारखे भासणारे बर्फमय उंच उंच पर्वत स्पष्ट दिसत होते. कुंडांतून व कड्यांतून निघणाऱ्या ऊन वाफांमुळें थंडीहि वाजत नव्हती; त्यामुळें हा सुंदर देखावा पाहात येथेंच बसावें असें वाटूं लागतें. बराच वेळ येथें काढून धर्मशाळेंत आलों व

पूजा-पोथी व इतर नित्यक्रम आटोपला. आमच्या मागोमाग इंदूरकडील १५।२० मारवाडी स्त्रिया व पुरुष धर्मशाळेत येऊन उतरले होते. त्या मंडळींनी पंडे लोकास ब्राह्मणभोजन दिले, ते खाली चालू होते. जेवणास भोजपात्र नांवाच्या आपल्याकडील केळीच्या बुंदासारख्या झाडांच्या सालीचा उपयोग केला होता. ही साल साधारण पातळ कपड्यासारखी असते. श्रीराम ह्या भोजपात्राची वल्कलं वनवासात असतांना वापरीत असत असा 'रामायणांत' उल्लेख आहे. गव्हाची कणीक, गूळ व घी (तूप) यांचा बनविलेला शिरा, जाड जाड मोठाल्या पुऱ्या व आळूची (बटाट्याची) भाजी भोजपात्रावर वाढली होती. पायांत कंबळी पायजमा, अंगांत लांब कोट, डोक्यांत कंबळची टोपी घातलेले १०।१५ पंडे व आपल्याइकडील जाड पातळासारख्या कापडांचे झगे, कंबळ व मखमलीचे संबंध हातांचे ब्लाउज व डोक्यास फेड्याप्रमाणे गुंडाळलेले कापड, अशा ८।१० पंढ्यांच्या गोऱ्या गुलाबी गालांच्या सशक्त स्त्रिया एक दोन ओळांत बसल्या होत्या. हे सर्व पंडे गौड ब्राह्मण आहेत. आम्ही काल भीपापासून मोठ्या कष्टाने कमिलेला भैरवघाट चढून आलों. हे पंडे व त्यांच्या बायका ही खरसाळीहून केवळ भोजन व दक्षिणेच्या ओशेने आली होती. खरसाळी येथे राहाणारे यमुनेचे सर्व पंडे चांगले सुखवस्तु आहेत. कारण प्रत्येकाजवळ गहू, राजगिरा व बटाटे ही जीत चांगली पिकतात अशी बरीच जमीन आहे. खरसाळी गावांत टेहेरी सरकारतर्फे एक हिंदी व एक संस्कृत पाठशाळा आहे.

दुपारी जेवण वगैरे आटोपून जरा विश्रांति घेत असतां, चमुआ येथे ठरविलेल्या दोन दंडीवाल्यांपैकी एकजण आम्हां सर्वांस ठरलेल्या रकमेपेक्षा दहा रुपये जास्त दिले तर आपण पुढे येऊं असा हट्ट धरून बसला. आमच्या नोकराने त्याला शेवटपर्यंत पोहोचविल्यानंतर सर्व मिळून पांच रुपये बक्षीस देऊं असेंहि सांगितलें तरी तो ऐकेना. तेव्हां आमच्या नोकराने त्याला चालता हो म्हणून सांगितलें. तेवढ्यावरून तो एकदम खाली निघून गेला, व आम्ही विवंचनेत पडलों. संध्याकाळी यमुनेची आरती पाहिली. कांहीं वेळ आकाश निरभ्र असल्यामुळे भोंवतालचा अवर्णनीय देखावा पाहून, आठ आणे शेरप्रमाणे खरसाळी येथून मुहाम मागविलेलें दूध घेतलें व सकाळीं दंडी कशी चालणार, ह्या विवंचनेत झोपीं गेलों. अंगांत गरम कपडे, पांघरण्यास दोन रज व एक दुलई व खोर्तात झगरी असल्यामुळे थंडीचा फारसा त्रास झाला

नाही. सकाळी दंडी चालविण्यास चवथा मनुष्य वर न मिळाल्यास भैरव-
चाटीचा अवघड मार्ग पायाने कमावा लागणार, हा विचार मनांत धोळत
होता.

यम्नोत्रीपासून गंगोत्री ९९ मैल.

गुरुवार ता. २२ जून १९३९.

दिवस १२ वा.

पहाटेस आमच्या पंडथाचा निरोप घेऊन एक मनुष्य वर आला व त्यानें
सांगितले कीं, काल निघून गेलेल्या दंडीवाल्याला आमच्या पंडथानें व भीपा
येथील दुकानदारानें अडवून ठेविलें आहे. हा निरोप आम्हांस पहाटें साडे-
चार वाजतां पोहोचला. त्यानंतर प्रातर्विधि आटोपून आम्ही यम्नोत्री सोडून
खाली जाण्यास निघालो. धर्मशाळेतून बाहेर पडतांच भोंवतालचे बर्फा-
च्छादित पर्वत व त्यांच्या पलीकडील उंच पर्वतांचीं बर्फाच्छादित शिखरे
पाहून येथून हलं नये असें वाटूं लागलें; तथापि अद्याप अशा तऱ्हेचे पुष्कळ
देखावे दिसणार आहेत, ही गोष्ट मनांत आणून खाली उतरण्याच्या रस्त्याला
लागलों. बहुतेक उतार व अवघड ठिकाणचा अरुंद रस्ता आमच्या नोकराच्या
मदतीनें उतरत उतरत भीपा येथें साडेदहा वाजतां पोहोचलो. तेथें आल्या-
वर बिथरलेल्या दंडीवाल्यास बोलवून आणला. दुसरे तीन दंडीवाले दंडी
घेऊन आम्ही येथे पोहोचण्यापूर्वीच खाली आले होते. त्यांनाहि बोलाविलें व
त्या सर्वांना त्यानीं पुढें सर्व चारधामांची यात्रा पुरी होईपर्यंत नीट रीतीने
काम केल्यास चौघाचे दरम्यान त्यांना रु. १० देण्याचें ठरविलें. सर्व यात्रा
संपवून देवप्रयाग येथून आमचा हृषीकेशपर्यंत मोटारनें जाण्याचा विचार
झाल्यास मैलास चार आणेप्रमाणें ४४ मैलांचे पैसे कापून घेण्यास हरकत नाहीं
असेंहि त्यांनीं कबूल केले. त्यानंतर धर्मशाळेच्या समोरून वाहात असलेल्या
गरुडगंगेत स्नान केले व पूजा-पोथी व जेवण आटोपून साडेबारा वाजतां
भीपा येथून निघालों तें तीन वाजतां हनुमानचट्टी येथें पोहोचलों. दर-
म्यान दोन तीन ठिकाणी पावसाच्या सरीने गांठलें. धर्मशाळेत उतरल्यावर मेघ-
गर्जना सुरू झाली व बराच जोराचा पाऊस पडला. करिता पुढें न जाता रात्र
येथेंच काढण्याचें ठरविले. रात्रीं दूध मिळालें ते घेऊन झोपां गेलों.

शुक्रवार ता. २३ जून १९३९.

दिवस १३ वा.

आम्ही सकाळीं साडेचारला हनुमानचट्टी सोडली व साडेआठला जम्नाचट्टी

येथे पोहोचलो. येथे टेहेरी संस्थानांतील डिबिहजनल फॉरेस्ट ऑफिसर भेटले. ते सहकुटुंब यम्नोत्रीस जात होते. त्यांचे कुटुंब दंडीत होते. दोन लहान मुले दोघां कुलाच्या खांद्यांवर होती व ते स्वतः व रेंजर घोडयावरून प्रवास करीत होते. एके ठिकाणी कालच्या पावसाने रस्ता वाहून गेला होता. तेथून दंडी-वाल्यांच्या मदतीने फार जपून पार पडलो. यमुना नदीत स्नान केले. पूजा पोथी व जेवण आटोपून साडेबाराला तेथून निघालो ते पुढे आठ मैलांवर असलेल्या गंगणाणी येथे साडेतीनला आलो. वारंते सुमारे अर्धा तास पाऊस लागला. रस्त्याच्या बाजूने खोल दरीतून वाहात असलेल्या यमुनेचा व तिच्या पलीकडील हिरव्यागार जंगलानी भरलेल्या पर्वतांचा सुंदर देखावा आल्हादकारक होता. रात्र गंगणाणी येथे काढण्याचे ठरविले व दूध घेऊन झोपी गेलो.

शनिवार ता. २४ जून १९३९

दिवस १४ वा.

सकाळी साडेचारला आम्ही गंगणाणी सोडली. सुमारे दीड दोन मैलांपर्यंत रस्ता सरळ आहे. पुढे सिमलीपासून गंगोत्रीचा रस्ता लागतो. हा रस्ता दाट जंगलातून गेला आहे. सुमारे दोन मैलांपर्यंत बराच चढण व थोडी उतरण आहे. दोन लहान नद्यांवरील लाकडी फळ्याचे पूल ओलांडल्यानंतर इतक्या दाट जंगलास सुरुवात होते की, त्यातून सूर्यकिरणेहि दिसत नाहीत. नंतर रस्त्याच्या एका बाजूला दाट जंगलाने भरलेल्या खोल दऱ्या व दुसऱ्या बाजूला मोठमोठ्या गगनचुंबित वृक्षाने भरलेले पर्वत दिसू लागतात. दोन तीन ठिकाणी रस्ता अतिशय अरंद आहे. पुढे अशा एका पर्वताच्या माथ्यावर पोहोचल्यानंतर रस्ता, फिला-की-घार अथवा फिलापास नांवाच्या खिडीतून जातो. नंतर बऱ्याच अवघड उतरणीस सुरुवात होते. येथून अरंद खिडीतून नागमोडीने वाहाणारी भागीरथी दिसू लागते. थोड्या नागमोडी चढावाने पुढे गेल्यावर सिंगोट व भागीरथीच्या कांठावर असलेले उत्तरकाशी ही दिसू लागतात. नंतर सिंगोटपर्यंत थोडी उतरण आहे. गंगणाणीपासून सिंगोट साडेनऊ मैल आहे. आम्ही सिंगोट येथे दहाच्या सुमारास पोहोचलो. गंगणाणीपासून सिंगोटपर्यंत रस्ता, एक दोन ठिकाणांखेरीज बराच रंद आहे. बहुतेक रस्ता चढावाचा असल्याकारणाने बोजावाले बऱ्याच वेळाने आले. येथे कालीकमलीवाल्याची धर्मशाळा आहे तेथे उतरलो. स्नान करून पूजा-पोथी व जेवण आटोपेपर्यंत एकाचा सुमार झाला. पुढे अनुक्रमे साडेतीन

व तीन मैलांच्या अंतरावर असलेल्या नाकोरी व दुंडा येथे रात्रीच्या मुक्कामास योग्य अशा चट्ट्या नाहींत व उत्तरकाशी पुढे सहा मैल आहे असे कळले तेव्हा आजची रात्र सिंगोट येथे काढण्याचें ठरविले. येथे दूध मिळालें तें घेतलें व क्षोपीं गेलो.

रविवार ता. २५ जून १९३९.

दिवस १५ वा.

आम्ही सकाळीं चार वाजता सिंगोट येथून निघालो. एक मैलपर्यंत रस्ता दाट जंगलांतून सरळ जातो. पुढे सुमारे अर्ध्या मैलाचा चढाव आहे. येथून भागीरथी रस्त्याच्या बाजूने साधारण खोल दर्यातून 'झो झो' आवाज करीत वाहात असते. रस्त्याच्या एका बाजूला हिरव्यागार झुडुपांनीं व *सुरूच्या वृक्षानीं भरलेले पर्वत व दुसऱ्या बाजूला भागीरथीच्या काठापर्यंत उतरणीवर असलेला आताची व तंबाखूची शेते आहेत. गोऱ्या व टवटवीत चेहेऱ्याच्या सशक्त पहाडी स्त्रिया काही शेतातून काम करीत होत्या. इकडे पुरुष फक्त शेते नागरण्याचें काम करतात व पेरणी, बेणणी वगैरे सर्व कामे बायका करतात. नाकोरीपर्यंत दोन मैलाची बहुतेक चढण व थोडीशी उतरण आहे. दरम्यान भागीरथीस मिळणाऱ्या तीन नद्यावरील लाकडी फळ्यांचे पूल ओलांडावे लागले. येथे भागीरथीच्या ह्या तीरावरून त्या तीरास जाण्यास पहाडी लोकांच्या उपयोगाकरिता केलेला दोराचा झुलता पूल पाहण्यात आला. जनावरें ह्या तीरावरून त्या तीराला न्यावयाचीं असल्यास तीं भागीरथीच्या प्रवाहात लोटून देतात. त्यांपैकी काहीं प्रवाहाबरोबर वाहात जाऊन पैलतीरास पोहोचतात व काहीं प्रवाहात गडप होतात. नाकोरी येथे टेहेरी सरकारचा ढाकबंगला आहे. नाकोरीपासून पुढचा रस्ता शेताच्या व गुलाब व इतर वनस्पतींच्या झुडुपांच्या बाजूने गेला आहे. भागीरथी रस्त्यापासून सुमारे एक फर्लिंग दूर राहाते. उत्तरकाशी आतां दिसू लागली; परंतु जसजशी उत्तरकाशी जवळ येऊं लागली तशीतशी चढावास व अवघड रस्त्यास सुरुवात झाली. एका बाजूस उंच पर्वत व दुसऱ्या बाजूला खोल दरीतून वाहाणारी भागीरथी असा देखावा दिसू लागला. काही ठिकाणी खडी चढण व रस्ता अगदीं अरुंद असल्यामुळे दंडीतून उतरून दोघां दंडीवाल्याचा हात धरून बरेंच चालावे लागलें. अतिशय खोल दर्याच्या बाजूला हात दाड हात उंचीची दगडी कच्ची भिंत

* सुरूच्या झाडाला इकडे 'चीड' म्हणतात. ह्या झाडांच्या सालीच्या ढलप्यांचा इकडील पहाडी लोक मसालीसारखा उपयोग करतात.

आहे. सकाळपासून साडेबारा मैलाचा प्रवास करून दहाच्या सुमारास आम्ही उत्तरकाशी येथे पोहोचलो.

उत्तरकाशी.

उत्तरकाशी भागीरथीच्या काठावर आहे. टेहेरीनंतर मोठी सपाटी उत्तरकाशीस आहे. सर्व उत्तरकाशांचे क्षेत्रफळ १२ चौरस मैल आहे व वस्ती विरळ आहे. बाजारात दहाबारा दुकाने आहेत. त्यांत बहुतेक जिन्नस मिळतात. सुमारे ५०० माणसे व्यवस्थेशीर रीतीने राहतील, अशी कालोकमलीवाल्याची धर्मशाळा आहे. या धर्मशाळेत अन्नछत्र व धर्मार्थ आयुर्वेदिक औषधालय आहे. कालिकमलीवाला क्षेत्र या संस्थेचे ब्रिटिश व टेहेरी-गरहवाल प्रांतांचे केंद्र (सेंटर) ह्या धर्मशाळेतच आहे. डेप्युटी कलेक्टरची कचेरी, अँग्लो संस्कृत पाठशाळा व सरकारी दवाखाना ही चांगल्या दगडी इमारतींत आहेत. पोस्टाची व्यवस्था मात्र चांगलीशी नाही. पोस्ट-ऑफिस एका दुकानाच्या बाजूच्या लहान खोलीत आहे व तो दुकानदारच पोस्टाचे काम पाहात असतो. टेहेरीहून येथे रोज संध्याकाळी रनर टपाल घेऊन येतो व सकाळी टपाल घेऊन जातो. तार दिल्यास तीहि हा रनर ती टपालाबरोबर टेहेरीस घेऊन जातो व टेहेरीहून ती तारेने जाते. टेहेरीहून येथे टपाल येण्यास दोन दिवस लागतात. हृषीकेश येथून निघाल्यापासून पंधरा दिवसांनी घरचे ता. ११ चे पत्र येथे मिळाले. धर्मशाळेच्या मागे चांगले शौचकूप बांधले आहेत. धर्मशाळेलगत भागीरथीवर मणिकर्णिका नावाचा घाट बांधलेला आहे. मणिकर्णिका घाटाच्या बाजूस दुसरा एक घाट आहे. वरच्या बाजूस विश्वेश्वराचे, एकादशरुद्राचे व शक्तिदेवीचे अशी तीन सुंदर दगडी बांधणीची देवळे आहेत. शक्तिदेवीच्या देवळांत चौकोनी ताम्रपटावर शक्तिचक्र आहे. हा ताम्रपट आय शंकराचार्यांच्या वेळचा आहे असे म्हणतात. तसाच त्या देवळासमोर मोठा दोन पुरुष उंचीचा लोखंडी त्रिशूल ('Trident') आहे. शक्तिदेवीचे देऊळ विश्वेश्वराच्या देवळासमोर आहे. गावाच्या मागच्या बाजूस नाना तऱ्हेच्या हिरव्यागार वनस्पतींच्या झुडुपांनी भरलेला गंधमादन पर्वत आहे. ह्या पर्वताच्या पायथ्याशी व भागीरथीच्या कांठी साधुसंतांच्या पुष्कळ कुटी आहेत. त्यांत ३०० वर संन्याशी राहतात. त्यांपैकी बरेच फार विद्वान व अधिकारी पुरुष आहेत असे सांगतात. उत्तरकाशी येथे बरीच अन्नछत्रे आहेत.

त्यामधून ह्या संन्याशांना कोरडा शिधा (कोराज) अथवा शिजलेले अन्न पुरविलें जातें. ह्यांपैकीं कांहीं संन्याशी सहा महिने येथें व सहा महिने गंगोत्री येथे राहणारे आहेत. भागीरथीचें स्नान करून पूजा-पोथी व जेवण वगैरे आटोपून जरा विश्रांति घेतली. घरीं पत्रे लिहिलीं व तीं टपालात टाकून देवळें व गांवांतील इतर इमारती पाहून धर्मशाळेंत परत आलों. रात्रीं दूध न मिळाल्यामुळें हॉर्लॅक्स माल्टेड मिल्क घेतले व झोपी गेलों.

सोमवार ता. २६ जून १९३९.

दिवस १६ वा.

सकाळपासून क्षिरमिर पाऊस पडूं लागला. मणिकर्णिका घाटाजवळच्या दुसऱ्या घाटावर भागीरथीचें स्नान केले. भागीरथीला बराच पूर आला होता. पूजा-पोथी व जेवण साडेदहापर्यंत आटोपले. पाऊस पडत असल्यामुळें आज रात्रीं येथें मुक्काम करावा लागेल कीं काय ह्या विवंचनेत होतो. इतक्यात काल संध्याकाळीं आलेलें ता. १५ चे घरचें पत्र मिळालें; त्यामुळें घरची खुशाली कळली. बाराच्या सुमारास पाऊस थावला, तेव्हा निघण्याचा बेत केला व साडेबाराच्या सुमारास उत्तरकाशी येथून निघालों. वाटेत येथील डेप्युटी कलेक्टर भेटले. हे गृहस्थ ब्रिटिशमधील लष्करी पेन्शनर असून टेहेंगी संस्थानामध्ये नोकरीस होते. हे टेहेंगीचे रहिवाशी आहेत असें त्यानीं सांगितलें पुढील रस्ता पावसामुळे खराब झाला आहे, संभाळून प्रवास करा असे त्यानीं सांगितलें. ईश्वर साभाळणार आहे असें सांगून त्याची रजा घेतली. गंगोत्रीचा एक पंडा आपले गवाळें घेऊन आमच्या मार्गे येत आहे असें कळलें. आम्हास पंड्याची जरूर नाहीं, आमच्याबरोबर आमचा नोकर व दंडीवाले आहेत, ते चागले माहीतगार आहेत असें त्यास सांगितलें तरी तो ऐनेना, तेव्हां तूं बळजबरीनें आमच्या पाठी येऊं लागलास तर डेप्युटी कलेक्टर यास कळवीन, अशी धमकी दिल्यावर तो मार्गे परतला. पुढें तीन मैलावर असलेल्या गंगोत्रीचट्टी येथें पावणेदोनला आलों. उत्तरकाशी सोडल्यानंतर दोन मैलपर्यंत भागीरथीच्या दोन्ही काठाला संन्याशांच्या कुटी दिसत होत्या. गंगोरीपर्यंत बहुतेक चढाव व थोडा उतार आहे व रस्ता भागीरथीच्या काठानें गेला आहे. गंगोरी येथें भागीरथी व असिगंगा यांचा संगम झाला आहे.

डोडीताल.

येथून एक रस्ता डोडीताल नावाच्या सुप्रसिद्ध तलावास असिगंगेच्या बाजूनें गेला आहे. दोन मैल घेराचा हा सुंदर तलाव गंगोरीपासून सोळा मैलांवर

आहे. असिंगंगा ह्या तलावापासून उगम पावते. गगनचुंबित बर्फमय पर्वत-
 शृंगामधोल १३,००० फूट उंचीवर असलेल्या ह्या तलावाचे दृश्य अवर्णनीय
 आहे. भोंवतालच्या हिममय शृंगावरून ह्या तलावांत आलेले पाणी फारच
 स्वच्छ आहे. बहुतेक तलाव सुंदर कमळांनी भरलेला आहे. अनेक रंगांच्या
 प्रफुल्लित फुलांनी भरलेली, तलावाभोवतालच्या सपाटीवरील हिरव्यागार वन-
 स्पर्ताची झुडपे, त्यांचा मधुर सुगंध व भोंवतालची आकाशास मिळून दिस-
 णारी हिमाच्छादित पर्वतांची शृंगे असा हा हुबेहूब चित्रासारखा भव्य देखावा
 एकसारखा पाहात राहावे असे वाटते. हिमाचलातील सृष्टिदेवीच्या सुंदर
 देवालयाचे हे पहिले दृश्य आहे. (सृष्टिदेवीच्या सौंदर्याची अशीच दुसरी
 देवालये वसुकिताल, तिसरे लोकपाल व चौथे सत्यपंथ अथवा सतोपंथ येथे
 आहेत. त्यांचे वर्णन पुढे योग्य स्थळां देण्यांत येईल.) येथे मुक्कामास जागा नाही
 व थंडी बरीच असल्यामुळे सृष्टिसौंदर्याच्या ह्या अप्रतिम दृश्याचे दर्शन घेऊन
 लगेच गंगोरी येथे आलो. येथे संगमावर सरकारी डाकबंगला, एक दुकान व
 लहानशी एक झोपडी आहे. पुढे सुमारे दोन फर्लांगपर्यंत रस्ता असिंगंगेच्या
 बाजूने जातो व नंतर बऱ्याच लांब लाकडी फळ्याच्या पुलारून पुन्हा भागी-
 रथीच्या बाजूला येतो, व नंतर हिरव्यागार झुडुपांनी व सुरुच्या वृक्षानी भर-
 लेल्या पर्वताच्या बाजूने गेल्यावर कचोऱ्याच्या फुलांनी भरलेल्या डोंगरावरून
 जातो. गंगोरीस येण्यापूर्वीहि असाच कचोरीच्या फुलांनी भरलेला डोंगर
 लागला होता. पुढे नैताला व गवन नांवाच्या दोन चट्ट्या लागल्या; परंतु
 तेथील धर्मशाळा व चट्ट्या अगदी वाईट स्थितीत होत्या, करीतां तेथे न उत-
 रतां पुढे मनेरी येथे आलो. दरम्यान गवन येथे येण्यापूर्वी भागीरथीस मिळ-
 णारी एक लहान नदी, तिच्यावरील पूल वाहून गेला असल्यामुळे नदीतील
 मोठ्या खडकावर टाकलेल्या फळ्यावरून, मोठ्या सावधागिरीने ओलाढावी
 लागली. नंतर सुमारे एक मैलपर्यंत पुन्हा कचोऱ्यांनी भरलेली लहानशी सपाटी
 लागली. आतां भागीरथी एक फर्लांगपलीकडे खोल दरीतून वाहात होती.
 नंतर पुढचा रस्ता मोठमोठ्या पांढऱ्या रंगाच्या खडकांतून गेला आहे. पुढे
 थोड्याशा चढणी-उतरणी लागल्या व एका बाजूने पर्वताचा कडा व दुसऱ्या
 बाजूस खोल दरीतून वाहाणारी भागीरथी व मधील अरुंद रस्त्यास सुरुवात
 झाली. जेथे दरी अतिशय खोल होती तेथे दरीच्या बाजूला कच्चा दगडी बांध
 होता. परंतु तोहि पावसामुळे ठिकठिकाणी कोसळला होता. असा कठीण मार्ग

कमीत पुन्हां कचोऱ्यांनीं भरलेल्या लहानशा सपाटीवर आलो. नंतर पर्वतावरून खाली पडणाऱ्या धबधब्यापासून खाली वाहात जाणाऱ्या एका नदीवरील लाब लाकडी फळ्यांचा पुल ओलांडून मनोरी येथे पोहोचलो. त्या वेळीं रात्री नऊचा सुमार झाला होता. मनोरीचिष्टा एका धबधब्याच्या बाजूला बऱ्याच उंचीवर आहे व तेथून सुमारे एक फलाग पलीकडे खोल दरीतून वाहाणारी भागीरथी, तिला मिळणारी नदी व तिच्या बाजूचा सर्व देखावा फार सुंदर आहे. येथे दान लहान धर्मशाळा आहेत. पैकीं एकीचा व्हरांडा मोठा दिसला; त्यात आम्ही मुक्काम दिला. बारा वाजल्यापासून एकंदर २६ मैलाचा प्रवास झाला होता. दूध मिळाले ते घेऊन झोपीं गेलो.

मंगळवार ता. २७ जून १९३९. दिवस १७ वा.

मनोरी येथून पहाटेस पाच वाजतां निघालो. पुढे एक मैल रस्ता सरळ आहे. नंतर खोल दरीतून वाहाणाऱ्या भागीरथीच्या बाजूने सुमारे दीड मैलाची उतरण आहे. रस्ता ठिकठिकाणीं बराच रुंद आहे; परंतु मोठमोठ्या पाडऱ्या दगडातून गेला आहे. नंतर तो पर्वताच्या कडेने जाताना अगदीं अरुंद झाला आहे. एक मैल पुढे पावसाने रस्ता वाहून गेला असल्यामुळे कुलीच्या मदतीने आम्हांस तो भाग मोठ्या प्रयासाने ओलांडावा लागला. नंतर पाडऱ्या शुभ्र दगडांनीं भरलेल्या पर्वतांच्या व खोल दरीतून वाहाणाऱ्या भागीरथीच्या बाजूने एका नदीजवळ आलो. बाजूच्या पर्वतावरून खाली पडणाऱ्या तीन चार धबधब्यापासून उगम पावणारी ही नदी लांकडी फळ्यांच्या पुलावरून ओलांडून कुम्हाली येथे आलो. मनोरीपासून कुम्हाली चार मैल आहे. साताचा सुमार झाला होता. क्षिमक्षिम पाऊस पडण्यास सुरुवात झाली होती, तरीहि भोंवतालचा सुंदर देखावा मनास एक प्रकारचा आनंद देत होता. दरीतून ' सों सों ' आवाज करीत वाहाणाऱ्या भागीरथीत पाडऱ्या दगडांनीं व कांही ठिकाणीं सुरुच्या झाडांनीं भरलेलीं लहान लहान सुंदर बेटें व धबधब्याच्या पाण्यापासून चालू असलेल्या पिठाच्या गिरण्याचीं तीन चार झोपडी ही ठिकठिकाणीं दिसत होती. कुम्हाली येथे एक लहानशी धर्मशाळा व एक दुकान आहे. येथे येईपर्यंत दहाचा सुमार झाला होता. पाऊसहि पडत होता; करितां ह्या धर्मशाळेत उतरलो. नदीत स्नान केलें व पूजा-पोथी वगैरे उरकून एक वाजेपर्यंत विभ्रांति घेतली. पाऊस थांबल्यामुळे पावणेदोनच्या सुमारास कुम्हाली येथून निघालो. एक मैल सरळ रस्त्यानें गेल्यावर एका बाजूस


पर्वताचा उभा कडा व दुसऱ्या बाजूस खोल दरीतून वाहाणारी भागीरथी असा रस्ता सुरू होतो. काहीं ठिकाणी हा रस्ता अगदी अरुंद आहे व बऱ्याच चढणी-उतरणीहि आहेत. येथेहि दोन ठिकाणी रस्ता वाहून गेला असल्यामुळे ते भाग कुलींच्या मदतीने ओलांडण्यास फारच कठीण पडले. पुढे एक लहानशा ओहो-ळावरील मोडकळीस आलेल्या लाकडी पुलावरून **मल्लाचट्टी** येथे आलों. येथून एक रस्ता बुढाकेदारवरून केदारनाथ व बद्रीनाथ येथे जातो व दुसरा रस्ता गंगोत्रीला जातो. आम्ही गंगोत्रीच्या मार्गास लागलों. आम्ही मल्लाचट्टी येथे आलों त्या वेळीं दोन वाजले होते. पुढे एक मैल रस्ता खोल दरीतून वाहाणाऱ्या भागीरथीच्या बाजूने, परंतु एका खिडीतून जातो. ही सर्व खिड मोठमोठ्या काळ्या-पाढऱ्या दगडांनीं व इतर सुरु व हिरव्यागार छुडुपांनीं भरलेली आहे. काहीं ठिकाणी रस्ता अगदी अरुंद असून मोठमोठ्या खडकाच्या खालून गेला आहे. एका नदीवरील मोडकळीस आलेल्या लाकडी पुलावरून पुढे गेल्यावर पावणेतीनच्या सुमारास **भटवारीस** आलों. भटवारी मनेरीपासून ४ मैल आहे. येथे भागीरथीच्या कांठावरील एका थोड्या उंचशा सपाटीवर काली-कमलीवाले याच्या दोन दुमजली धर्मशाळा व अन्नछत्र ही आहेत. धर्मशाळेच्या पहिल्या मजल्यावरील एका खोलांत आम्ही उतरलों. धर्मशाळेच्या सज्जामधून आजूबाजूचा भव्य व सुंदर देखावा दृष्टीस पडतो. धर्मशाळेपासून थोड्याशा उंचीवर भास्करेश्वर महादेवाचे दगडी देवालय आहे. ह्या देवालयाची बांधणी बुद्धकालीन स्तूपाच्या आकाराची आहे. देवळाच्या जरा पलीकडून वाहात येणारी वानगंगा नावाची नदी खाली भागीरथास मिळते व म्हणून भटवारीस भास्करप्रयाग म्हणतात. देवळापासून बऱ्याच उंचीवर पहाडी ब्राह्मणाचा सुमारे ४० घराचा गाव आहे. एवढ्यावरून ह्या ठिकाणास 'भटवारी' हें नाव पडले असावें. देवळांत शिवलिंग, गणपति, पार्वती व सूर्यनारायण ह्यांच्या दगडी मूर्ती आहेत. देवालयाच्या घुमटाखालील दगडावर सूर्याची आकृति कोरली आहे. येथील पुजाऱ्यानें आम्हास असें सांगितलें कीं, ह्या आकृतीपासून दीड फूट खालीं एका दगडावर एक शिलालेख होता. परंतु काहीं वर्षांपूर्वी देवालयाच्या त्या भागावर वीज पडली व तो सर्व भाग पडून गेला. पुढे तो माग पुन्हा बांधला त्या वेळीं त्या शिलालेखाचा दगड नव्या बांधणींत कोटे गडप झाला. देवालयाच्या डाव्या बाजूस एका लहानशा देवळांत अंबिकेची

(पार्वतीची) मूर्ति आहे, व उजवीकडे एक पडकी इमारत आहे. बऱ्याच वर्षांपूर्वी ह्या इमारतीत कृष्णानंद स्वामी नांवाचे दक्षिणेकडील संन्याशी रहात असत, व त्यांनीं तेथें सदावर्तहि ठेविले होतें; परंतु ते येथून दुसरीकडे कोठें गेलें. ही माहिती आम्हांस पुजाऱ्याने दिली. देवालयानजीक एका लहान कुटीत एक वृद्ध संन्याशी चांदीच्या पादुका पुढें ठेवून एक लहान पुस्तक वाचीत बसला होता. चौकशांअंतीं असें कळले की, हा संन्याशी धराली येथून सात आठ दिवसांपूर्वी येथे आला आहे. (धरालीची माहिती पुढें योग्य स्थळीं दिली आहे.) देवालयापासून सुमारे एक फर्लागावर प्राथमिक शाळेची इमारत व पटवारी (पोलिस-पाटील) कार्टर्स व जरा उंचीवर डाक-बंगला आहे.

बुधवार ता. २८ जून १९३९ दिवस १८ वा.

भटवारी येथून सकाळीं आम्ही पांच वाजता निघालो. रस्ता खडबडीत असून मोठमोठ्या पांढऱ्या दगडांतून गेला आहे. एक मैल गेल्यानंतर रस्ता तुटून गेला होता. तेथे मोठी भेग पडली होती. ही भेग तीन कुलींच्या सहाय्यानें मोठ्या कष्टाने ओलांडावी लागली. येथें पावसासहि सुरुवात झाली. पुढे भागीरथीच्या काठांन व काळ्या दगडी पर्वताच्या बाजूने चढावास सुरुवात झाली. अर्धा मैल पुढें आल्यावर पर्वतावरील मोठमोठाले दगड रस्त्यावर येऊन पडल्यामुळें रस्त्यात ठिकठिकाणीं अडथळा झाला होता. येथूनहि कुलींच्या मदतीने चालणें भाग पडले. जरा पुढे आल्यावर पलीकडील हिमाच्छादित रुपेरी शिखरे दिसूं लागलीं. पुढच्या खिंडीत उतरेपर्यंत तीं दिसत होती. ही सर्व खिंड तऱ्हे-तऱ्हेच्या रंगाविरंगी फुलानी व रानगुलाबांनीं भरलेलीं होती व एक प्रकारचा आल्हादकारक सुगंध येत होता जरा पलीकडे भागीरथी १० ते १५ फूट अरुंद दरींतून वहातांना दिसत होती. रस्ता मात्र फारच अवघड जागेतून जात होता. आतांभर्यंत भागीरथीस मिळणाऱ्या तीन नद्यांवरील मोडके लाकडी फळ्यांचे पूल ओलांडावे लागले. चौथ्या मैलाजवळ आल्यावर पाऊस थांबला. चक्रचकीत सूर्यप्रकाश पडला. येथून पुन्हां चढावास व अरुंद रस्त्यास सुरुवात झाली. पुढें एकसारख्या दोन मैलांच्या उतारास सुरुवात झाली. नंतर दोहों तीरांवरील लाकडी खांबास बांधलेल्या जाड तारा व त्यांवर बांधलेल्या लांकडी फळ्या अशा तऱ्हेचा भागीरथीवरील झुलता पूल ओलांडावा लागला; व पुढें **भुक्की-चट्टीवर** आठव्या सुमारास येऊन पोहोंचलों. येथें एक दुकान आहे. त्यावर

कूध व कुशन सॉल्ट घेतलें. येथें धर्मशाळा आहे असें वाचलें होतें. परंतु ती कोठें दिसली नाहीं. दुकानदारास विचारतां तो म्हणाला, येथें धर्मशाळा हातीं; परंतु ती सात वर्षांपूर्वी भागीरथीच्या पुरांत वाहून गेली. भुक्तीपासून पुन्हां चढ-उताराच्या खडबडीत रस्त्यास सुरुवात झाली. एका लहानशा नदीवरील लांकडी फळ्यांचा पूल ओलांडल्यावर एका बाजूस काळ्या फत्तराच्या पर्वताचा उंच कडा व दुसऱ्या बाजूस खोल दरीतून वाहाणारी भागीरथी, अशा अफंद रस्त्यास सुरुवात झाली. नंतर दीना नदीवरील मोडकळीस आलेला लांकडी पूल ओलांडला. ही नदी डावीकडील पर्वतांच्या कड्यावरून खाली पडणाऱ्या धब-धब्यापासून उगम पावते. येथें रस्त्याच्या दोन्ही बाजूस बोरुच्या जाडीईतक्या बांबूंचीं बेटें, देवदाराचे व सुकेंचे मोठमोठे वृक्ष दिसूं लागले. पुढें भागीरथीच्या काठानें चढउताराच्या रस्त्यास सुरुवात झाली. ह्या रस्त्यावर एक मोठा पिवळा-



भागीरथी नदीवरील लांकडी फळ्यांचा पूल.

धमक नाग दृष्टीस पडला. त्याची लांबी सहा-सात फूट व जाडी तीन-चार इंच होती ! येथून भागीरथीच्या पलीकडील तीरावर असलेली गंगणाणीचट्टी दिसूं लागली. एक रस्ता भागीरथीवरील लांकडी पुलावरून गंगणाणीस जातो; व दुसरा उजव्या हातास असलेल्या डोंगरावर जातो. त्या रस्त्यानें सुमारे एक फर्लांग गेल्यावर ऋषिकुंड नांवाचीं तीन ऊन पाण्याचीं कुंडें आहेत. दंडी-वाल्यांना दंडी गंगणाणीस घेऊन जाण्यास सांगून आम्ही व आमचा नोकर

ऋषिकुंड पाहावयास वर चढलों. येथे दोन मोठों व एक लहान अशा तीन गरम पाण्याची कुंडे आहेत. एकास व्यासकुंड, दुसऱ्यास वशिष्ठकुंड व तिसऱ्यास नारद-कुंड म्हणतात. कुंडातील पाण्याची उष्णता १३२° फ्यारनहीट आहे. वर असलेल्या एका देवळाच्या खालील झऱ्यांतून वाफेने भरलेले पाणी कुंडात येते व बाजूच्या थंड वातावरणाने ते आत उतरण्याइतके गरम होते. या देवळास पाराशर ऋषींचे देऊळ म्हणतात. आत एका दगडास चिकटून राहिलेला पांढरा दगड व त्याला बोट टांचल्यासारखे खळगे आहेत. हीच पाराशर ऋषींची मूर्ति असे सांगण्यात येते. कुंडात स्नान करून त्याच्या उजवीकडे जरा उंचीवर असलेल्या कुटीत गेलों. तेथे स्वामी गंगेश्वरानंद नांवाचे एक संन्याशी रहातात. त्यांना विचारतां ते म्हणाले, मी सहासात वर्षे येथे रहात आहे. येथे येण्यापूर्वी ते धराली, हृषी-केश, हरिद्वार व कंकळ येथे रहात असत असे त्यांना सांगितले. हे मूळचे कुर्ग-कडील रहाणारे आहेत. गीता व भागवत यांचे पाठ करण्यात आपला वेळ घालवितां असे ते म्हणाले. नंतर आम्ही गंगणाणी येथे गेलों. येथे मोठी धर्म-शाळा भागीरथीच्या कांठावर उंच सपाटीवर आहे. धर्मशाळेच्या एका खोलीत आम्ही मुक्काम केला. पूजा-पोथी व जेवण उरकून तीनच्या सुमारास गंगणाणी सोडली. भागीरथीच्या कांठाने खडबडीत चढणीउतरणीवरून व उंच उंच कच्च्यावरून सुमारे चार मैलांचा प्रवास झाला. पुढच्या दोन मैलांतील रस्ता फारच अरुंद असून तीन ठिकाणी मोठी भगदाडे पडली होती; त्यामुळे बहुतेक मार्ग चालून जावे लागले व तुटलेले भाग कुली व नोकर त्यांच्या मदतीने पार पाडावे लागले. अशा अवघड रस्त्याने सुमारे सहा वाजता भागीरथीवरील लोखंडी पूल ओलांडून लोहरीनाग येथे पोहोचलों. येथे तीन खोल्यांची जुनाट धर्मशाळा आहे. तीनही खोल्यांचा गुरे बाधण्यास उपयोग केला जात असावा. त्यांतील थोड्या स्वच्छशा खोलीत आम्ही मुक्काम दिला. व्हरांब्यात लहानसें दुकान होते. खेचरांवर, मेंढ्यांवर व स्वतःच्या पाठीवर माल घेऊन जाणारे काही पहाडी लोक व्हरांब्यात चुली पेटवून रोठ्या भाजीत होते; त्यामुळे खोली धुराने भरत होती. अशा स्थितीत रात्र काढणे भाग पडले. मध्यरात्रीच्या सुमारास कडा कोसळल्याचा मोठा आवाज ऐकू आला. सकाळी चौकशीअंती असे कळले की, भागीरथीच्या पलीकडील पर्वताच्या कड्याचा काही भाग कोसळला व त्याखाली दोन गाई प्राणास मुकल्या.

गुरुवार ता २९ जून १९३९. दिवस १९ वा.

सकाळी सहा वाजतां आम्ही लोहरीनाग येथून निघालों. पुढे चार मैल रस्ता

खडबडीत असून साधारण चढाव आहे. रस्त्याच्या कांहीं उंच भागावरून पली-कडोल बर्फाच्छादित शुभ्र पर्वताची उंच शिखरे दृष्टीस पडतात. येथपासून रस्ता गर्द जंगलांत शिरतो व अवघड वळणानें गगनचुंबित वृक्षांनीं भरलेल्या पर्वतावर जातो. भागीरथी आतां बरीच बाजूला रहाते. कांहीं उंच वळणावरून खोल दऱ्यांतून वहाणारी भागीरथी दूरवर दृष्टीस पडते. एक लहान नदीवरील फळ्याचा पूल ओलांडल्यानंतर आजूबाजूला ठिकठिकाणीं अकोड, अंजीर व जर्दाळूचीं मोठालीं झाडे दृष्टीस पडतात. दरम्यान एकेठिकाणीं तुटलेला रस्त्याचा भाग कुलीच्या व नोकरांच्या मदतीनें ओलांडावा लागला. जवळच एका कड्यांतून वाफ निघणारें पाणी क्षिरपताना दिसले. असा अवघड मार्ग कमीत दुपारीं साडेबारा वाजतां लोहरीनागपासून पाच मैलांवर असलेल्या सुक्की येथे आलों. येथे उंच सपाटीवर कालीकमलीवाल्याची धर्मशाळा आहे. धर्मशाळेच्या पहिल्या मजल्यावर एका खोलींत आम्ही उतरलों. धर्मशाळेच्या बाजूला दगडी कुंड आहे व वरून येणारें पाणी त्या कुंडांत सोडले आहे. कुंडात उतरण्यास दगडी पायऱ्या आहेत. ज्या बाजूनें कुंडांत पाणी पडते, त्या बाजूला मोठ्या दगडावर कोरलेल्या तीन मूर्ति आहेत. कुंडांत पडणाऱ्या धारेखालीं स्नान केलों पूजा-पोथी व जेवण आटोपले व दोनच्या सुमारास सुक्की येथून निघालों. येथून एक मैल चढण, एक मैल उतरण व पुढें झाला नावाच्या खेडेगांवापर्यंत साधारण सरळ रस्ता आहे. झाला येथें तीनच्या सुमारास पोहोंचलों. येथें सिंध-पंजाब क्षेत्राची लहानशी धर्मशाळा व तीनचार लहान घरे आहेत. येथून दोन्ही बाजूंचे पर्वत देवदाराच्या उंच वृक्षांनीं भरलेले आहेत. ह्या देवदाराच्या दाट जंगलातून बाहेर आल्यावर रस्ता पुन्हां भागीरथीच्या कांठानें गेला आहे. येथे भागीरथीचें पात्र बरेंच रुंद म्हणजे जवळ जवळ हरिद्वार येथील पात्राइतकें रुंद आहे व त्यामध्ये लहान लहान बेटें आहेत. अर्धा मैलपर्यंत रस्ता खडबडीत व चढउतरणीचा आहे व पुढे तो शामगंगा नावाच्या पावऱ्या दगडांनीं भरलेल्या कोरड्या नदीतून जातो. ही नदी एक फर्लांगपलीकडे भागीरथीस मिळते व म्हणून ह्या ठिकाणास शामप्रयाग म्हणतात. शामगंगेचे दोन ओढे दोन वाशांना जाड वेलीनें बांधलेल्या फळ्यांवरून ओलांडावे लागले. नंतर 'गैलीगाड' नांवाच्या सफेद दगडांनीं भरलेल्या कोरड्या नदीतून रस्ता गेला आहे. ही नदीहि सुमारे अर्ध्या फर्लागावर भागीरथीस मिळते. ह्या ठिकाणास गुप्तप्रयाग हें नांव आहे. येथपर्यंत रस्त्याला थोड्या चढणीउतरणी आहेत. परंतु पुढे अर्ध्या मैलावर

असलेल्या हर्सिल अथवा हरप्रयागपर्यंत सरळ रस्ता आहे. हा रस्ता हर्सिलपर्यंत देवदाराच्या दाट जंगलांतून गेला आहे. हार्सिल हें भागीरथीच्या अत्यंत सुंदर व आनंददायक दरीमध्ये आहे. गांवाच्या सुरुवातीस देवदाराच्या फळ्यांनी बांधलेली तिबेटी लोकांची घरे व दुकाने आहेत. येथे आल्यावर आपण तिबेटीत आहो असे वाटते. बसकट चेहेऱ्याच्या लठ्ठ तिबेटी स्त्रिया याकची (yak- तिबेटीतील बैलासारखे केसाळ जनावर) व मेंढरांची लोकर पिंजीत बसल्या होत्या. काही स्त्रिया टकळीवर लोकरीचे धागे बनवात होत्या व कांही पुरुष दोऱ्यांचीं वस्त्रे विणीत होते. दुकानावर तिबेटी रज्जूचे व कांबळ्यांचे ढांग दिसत होते. कांही स्त्रीपुरुष घरापुढे फळ्यांच्या बांकावर चहा पीत बसले होते. ओबडधोबड बांधणीचीं शेबडी गलिच्छ पोरें इकडे तिकडे खेळत होती. ह्या तिबेटी लोकांस इकडे 'जाड' (jad) अथवा 'भोट' म्हणतात. हे लोक इकडून साखर, धान्य वगैरे तिबेटीत नेतात व लोकर, सैंधव-खार वगैरे तिबेटीतील माल इकडे आणतात. हे लोक कांहीं महिने येथें व कांही महिने तिबेटीत रहातात. दंडांतून उतरून एका दुकानावर गेला व रज्जूच्या किंमती विचारल्या. पाचपासून दहा पंधरा रुपयांपर्यंत किंमतीचे रज्जू दुकानदारानें दाखविले. दुकानदारास तिबेटीतील कांही माहिती विचारली. परंतु आमचे प्रश्न त्याला नीट समजले नाहींत असें दिसून आले. त्यानें मोडक्या हिंदुस्थानीत असें सांगितले कीं, रस्त्यावरील बर्फ कमी झाल्यावर आम्ही तिबेटीस जातो, तेथे जाण्यास दोन अडीच महिने लागतात ! चारपाच महिने तिबेटीत राहून मग माल घेऊन इकडे येतो. इकडे आल्यावर आमच्यापैकी कांही येथे राहतात व कांही डेहेराडून येथें व्यापाराकरितां जातात. मालाची ने-आण करण्यास आम्ही घोड्यांचा व मेंढरांचा उपयोग करतो. तिबेटीत जाताना बराच रस्ता बर्फानें भरलेल्या प्रदेशांतून गेला आहे व सुमारे सात आठ दिवस अगदीं निर्जन प्रदेशांतून जावें लागते. आमच्या रहाण्याच्या ठिकाणापासून मानससरोवर जवळ आहे व कैलास पर्वताहि जवळच आहे. दुकानदाराजवळून ही माहिती घेतली व पुढें चालूं लागलों. देवदाराच्या गर्द जंगलांतून पलीकडच्या पर्वतावरून येणाऱ्या तीन चार लहान नद्या भागीरथीस मिळण्याकरिता धांव घेत होत्या. ह्या नद्यास हरिगंगा, नलिगंगा व गुप्तगंगा हीं नावें आहेत. त्यापैकी एका नदीवरील लांकडी फळ्यांचा पूल ओलांडून हरप्रयाग येथें चार वाजता आलों. येथें एक लक्ष्मी-नारायणाचे व दुसरे नर्मदेश्वर महादेवाचें अशीं दोन देवळे आहेत. हीं देवळे

आहेत. हीं देवळें स्वामी राजारामजी नांवाच्या ब्रह्मचाऱ्यानें बांधलीं आहेत. देवळाच्यामागे भागीरथीच्या कांठीं काळाकमलीवाल्याची पांच खोल्यांची देवदाराच्या जाड फळ्यांनीं बांधलेली धर्मशाळा आहे व सदावर्तहि आहे. हर्सिल अथवा हरप्रयाग हें समुद्रसपाटीपासून ६,००० फूट उंचावर आहे. जवळच जंगल-खात्याचा लाकडी बंगला आहे. ह्या बंगल्याच्या बाजूस विस्तारणें बागेत मोठा दोन मजली बंगला आहे. हा बंगला मिस्टर विल्सन नांवाच्या युरोपियन गृह-स्थानी बऱ्याच वर्षांपूर्वी बांधला व त्यांत ते नेहमी रहात असत; परंतु पुढें ते कोठें निघून गेले व त्यांचा पत्ता न लागल्यामुळें हा बंगला टेहरी सरकारनें आपल्या ताब्यांत घेतला असें कळलें. ह्या बंगल्याच्या बागेत व शेजारच्या दुसऱ्या बागेत ॲपल्स- (Apples) चीं झाडें लावलेलीं आहेत. हर्सिल व हरप्रयाग ह्यांच्या आजूबाजूचा देखावा फारच रमणीय आहे. वर्षातून कांहीं दिवस येथें राहाणाऱ्या तिबेटातील जाड लोकांची वस्ती येथे नसती तर हें ठिकाण दुसरें वैकुंठ झालें असतें. खरोखर, सृष्टिसौंदर्याचें हें एक देवालय आहे असें म्हणतां येईल. आजूबाजूचा सुंदर देखावा पाहून मुक्काम वेलेल्या खोलींत परत आलों. दूध घेतलें व झोपीं गेलों. खोलींतील जमिनीची तक्तपोशीहि देवदारी फळ्यांची होती.

शुक्रवार ता. ३० जून १९३९. दिवस २० वा.

हर्सिल येथून आम्हीं सकाळीं सहा वाजतां निघालो. देवदाराच्या दाट जंगलातून सुमारें अर्धा मैल गेल्यानंतर अनियान नावाचा भागीरथीवरील पूल ओला-डला. पुलाच्या परीकडे एक दुकान व त्याच्या बाजूस एक लहान चट्टी आहे. रस्ता सरळ असून आजूबाजूचा देखावा फार मनोहर आहे. तऱ्हेतऱ्हेच्या रानटी फुलांचा, वनस्पतींचा व रानगुलाबांचा मधुर सुगंध मनास आल्हाद देत होता. अशा रस्त्यानें दोन मैल पुढें गेल्यावर धराली येथें सुमारें सात वाजतां पोहो-चलों. येथून पुढें चार मैलांवर असलेल्या जंगल अथवा जान्हवी-चट्टीवर दुकान वगैरे नाहीं असे कळलें तेव्हां धराली येथें मुक्काम करण्याचें ठरविलें. धराली येथें तिबेटी लोकांबरोबर व्यापार करणारे धारीयाल नांवाचे क्षत्रिय लोक रहा-तात. येथें दोनतीन धर्मशाळा, तीन दुकानें व २५-३० घरे आहेत. धर्मशाळाच्या जवळ भागीरथीच्या कांठीं शिव व पार्वती यांची समोरासमोर दोन देवळें आहेत. ह्या देवळांपासून सुमारें पाव फर्लागावर दूधगंगा नांवाचा नदी भागीरथीस मिळते. देवळांची बांधणी बुद्धिस्ट स्तूपांच्या आकाराची हि. या. ३

आहे. दोन्ही देवळे पाण्याने भरलेली आहेत. देवळांच्या दरवाजाच्या वरच्या बाजूस अनुक्रमे शिव व पार्वती याच्या मूर्ति कोरलेल्या दिसतात. देवळांच्या बाजूस भागीरथीच्या स्नानाकरिता लहानसा दगडी घाट बांधलेला आहे. घाटाच्या बाजूस मोठ्या दगडावर सूर्याच्या आकाराची मूर्ति कोरलेली आहे व जवळच शिवलिंग आहे. दोन देवळामध्ये मोठा अश्वत्थ वृक्ष आहे व आजूबाजूला फुललेले रानगुलाबांचे बरेच मोठाले गुच्छ आहेत. त्यामुळे देवळाचे आवार फारच रमणीय दिसते. धरालीच्या आसपास बऱ्याच सुप्रसिद्ध साधुसंतांच्या कुटी आहेत. त्यांपैकी काहीं गंगोत्री येथील बर्फ कमी झाल्यावर गंगोत्रीस रहातात व तेथे फार बर्फ पडू लागला म्हणजे धराली येथे येऊन रहातात. घाटावर स्नानास जातांना एक जटाधारी लंगोटी नेसलेले वृद्ध संन्याशी भेटले. आपण येथे किती वर्षे आहांत असे विचारता ते म्हणाले, “ मी येथे ११ वर्षे रहात आहे.” पुढे साडेदहाच्या सुमारास धराली येथून निघतांना हे संन्यासी भागीरथीमध्ये कंबरभर पाण्यांत गंगोत्रीकडे तोंड करून उभे असलेले, डोळे मिटलेले व हात जोडलेले असे दृष्टीस पडले. घाटावर स्नान करून पूजा-पोथी व जेवण उरकून साडेदहा वाजतां धराली सोडली. येथून ४ मैलांवर असलेल्या जंगल अथवा जान्हवी-चट्टीपर्यंत रस्ता सरळ असून भागीरथीच्या कडेने देवदाराच्या दाट जंगलांतून गेला आहे. दरम्यान तीन चार ओढ्यांवरील लांकडी फळ्यांचे पूल ओलांडावे लागले व नंतर अभ्रकाच्या दगडांनी भरलेल्या पर्वताच्या बाजूबाजूने रस्ता गेला आहे. रस्त्याने वनगायीसारख्या दिसणाऱ्या शेपटीला चौरीसारखा झुपका असलेल्या आखूड शिंगांच्या चार तिबेटी गाई चरतांना दिसल्या. जंगल अथवा जान्हवीचट्टी येथे बारीकशी झोपडी आहे व जंगलखात्याचा बंगला आहे, दुकान वगैरे नाही. येथून एक रस्ता धराली समोरच्या पर्वताच्या मध्यावर असलेल्या मखामा गांवाच्या गांवास जातो. गंगोत्रीचे पंधे त्या मखामा गांवांत रहातात. कार्तिक महिन्यानंतर गंगोत्रीस बर्फ पडू लागले म्हणजे पुढे चैत्रापर्यंत सहा महिने गंगोत्रीची पूजा, भारती वगैरे मखामा येथील गंगोत्रीच्या देवळांत होते. आम्ही जंगलचट्टी येथे साडेबारा वाजतां पोहोचलो. येथपासून पुढे भागीरथी पर्वताच्या मुहाम फोडून तयार केलेल्या खिंडींतून वाहात आहे असे वाटते. येथे पुन्हा भागीरथीवरील लांकडी पूल ओलांडावा लागला. येथून देवदाराच्या दाट जंगलास सुद्धात झाली. रस्त्याच्या बाजूस मध्ये मध्ये अकोड, जर्दाळू व अंजीर यांचे मोठाले वृक्षहि दिसत

होते. येथें लहान एकेरी कापडी तंबूत कांही 'मोट' म्हणजे (जाड) बायका व पुरुष उतरले होते. बाजूस तीन घोडे व बरीच केसाळ मेंढरें चरत होती. तंबूच्या बाजूस काळ्या रंगाच्या गोणीसारख्या मालानें भरलेल्या लहान पिशव्यांचे ढीग पडले होते. एका पुरुषास विचारतां त्यानें सांगितलें कीं, आम्ही इकडील माल घेऊन तिबेटास जात आहोंत. सुमारे एक फर्लांग पुढें गेल्यावर ' तिब्वतकू ' व ' गंगोत्रीकू ' अशा दोन पाठ्या लागल्या. येथून एक रस्ता, जाडगंगा अथवा जान्हवीच्या काठानें मोटन गांवावरून नेलंग खिडीतून तिबेटांत गेला आहे व दुसरा रस्ता गंगोत्रीस गेला आहे. आम्ही गंगोत्रीच्या रस्त्यास लागलों. थोड्या उतरणीनंतर स्वच्छ पाण्याची जाडगंगा (जान्हवी) व दुधासारख्या पांढऱ्या पाण्याची भागीरथी यांच्या संगमाजवळ येऊन पोहोंचलों. हा संगम बऱ्याच खोलीवर आहे. जान्हवीचें पात्र बरेंच रुंद आहे. परंतु तिच्या स्वच्छ पाण्यास अडवून अरुंद पात्राच्या भागीरथीचें पाणी पुढें जातांना दिसतें, ह्या संगमापासून पुढे एका बाजूस खोल दरीतून वहाणारी जान्हवी व दुसऱ्या बाजूस पर्वतांचे उभे कडे फोडून त्यांमधून काढलेला उभ्या चढणीचा रस्ता, वळणें घेत गेला आहे. ह्या रस्त्यास भैरवघाटी म्हणतात. ह्या रस्त्यानें बरेंच वर चढल्यावर खाली पंचवीस-तिस पुरुष खोल दरीतून वहाणाऱ्या जान्हवी नदीवरील लोखंडी गर्बसाचा झुलता पूल ओलांडावा लागला. ह्या पुलावरून खाली पाहिलें असतां डोळे फिरतात. पूल मात्र अगदीं भक्कम आहे. हा पूल अलीकडे बांधलेला आहे. जुना तारेचा, हल्लीं निरुपयोगी झालेला झुलता पूल. ह्या पुलापासून बऱ्याच उंचीवर आहे. तो पूल उपयोगांत असल्यावेळीं त्यावरून एकवेळीं फक्त दोन माणसें डोळे मिटून जाण्याचा प्रघात होता असें सांगतात. नव्या पुलावरून बऱ्याच उंचीवरचा हा जुना पूल स्पष्ट दिसतो. भैरवघाटीचा हा सर्व पर्वत गंधकाचा असल्यामुळें ह्या चढावाच्या रस्त्याला कारशी थंडी भासत नाही. रस्ता मात्र अतिशय बिकट असल्यामुळें बहुतेक मार्ग चालून जाणें भाग पडलें. जान्हवीकडील रस्त्याच्या बाजूला फुललेले रान-गुलाब व तुळशी यांचे गुच्छ व बोरूसारख्या लहान बांबूंचीं बेटें पाहून आल्हाद वाटत होता. कांहीं ठिकाणीं वाफ निघणाऱ्या गरम पाण्याचे झरे आढळले. ह्या झऱ्यांतील मातीचा रंग पिवळा आहे. ह्या झऱ्यापासून जरा पुढें द्विगुळासारख्या तांबड्या रंगाच्या पाण्याचा झरा आहे. ह्या झऱ्याचें पाणी सपाटीवरील (plains) खनिज पदार्थमिश्रित पाण्यापेक्षा (mineral waters)

श्रेष्ठ प्रतीचें आहे. हें पाणी पानथरी व हृदयक्रियेच्या रोगांवर फार गुणकारक आहे अशी ह्या पाण्याची ख्याति आहे. दोन्ही बाजूंचे पर्वत देवदाराच्या दाट जंगलांनी भरलेले होते. भैरवघाटीनें वर जातांना औरंगाबाद येथील मुरलीधर चौकशे नांवाचे गृहस्थ व त्यांच्याबरोबर असलेल्या दोन बायका भेटल्या. हे गृहस्थ पार्या प्रवास करीत होते व बायका कंडीत होत्या. ही मंडळी गंगोत्री पाहून खाली चालली होती. पुढें अशाच एक मैल नागमोडी चढावांनं **भैरवघाटी** नांवाच्या चट्टीवर चारच्या सुमारास पोहोचलों. भैरवघाटी ही चट्टी देवदाराच्या जंगलांत लहानशा सपाटीवर आहे. येथें भैरवाचें लहानसें देऊळ आहे. काळाकमलीवाल्याची दुमजली धर्मशाळा, अन्नछत्र, देवदारी फळ्यांच्या दोन झोंपड्या व एक दोन दुकानें आहेत. मुंबईच्या एका श्रीमंत दयाळू बाईनें बाजूच्या पर्वतावरून लांकडी व लोखंडी नळानें येथें पाणी बांधून आणले असल्यामुळें पाण्याची सोय चांगली झाली आहे. धर्मशाळेच्या पहिल्या मजल्यावरील एका खोलींत आम्ही उतरलों. थंडी बरीच पण उत्साह-वर्धक होती. येथें दूध मिळालें तें घेऊन झोपीं गेलों.

शनिवार ता. १ जुलै १९३९, दिवस २१ वा.

सकाळीं सहा वाजतां आम्ही भैरवघाटा येथून निघालो. रस्ता थोड्या चढणी-उतरणीनें देवदाराच्या दाट जंगलांतून गेला आहे. पुढे सुमारे एक मैलाचा सरळ रस्ता भागीरथीच्या बाजूनें गेला आहे. त्यानंतर पुढील दोन मैलांचा रस्ता बराच अरुंद असल्यामुळें अवघड आहे. नंतर एक मैलाचा रस्ता खडबडीत असून थोडी वळणें आहेत. परंतु दोन्ही बाजूला तांबड्या व पांढऱ्या गुलाबांचे व इतर फुलांचे मोठाले गुच्छ, अक्रोड, अंजार व जर्दाळूचीं मोठालीं झाडें व देवदाराचे मोठाले वृक्ष आहेत. सर्व रस्ताभर ह्याचा व इतर औषधी वनस्पतींचा मधुर सुगंध येत होता. नंतर गंगोत्रीपर्यंत एक मैलाचा सरळ रस्ता देवदाराच्या दाट जंगलांतून गेला आहे. हा एकंदर सहा मैलाचा मार्ग आक्रमण करून नऊच्या सुमारास गंगोत्री येथे पोहोचलों.

गंगोत्री.

गंगोत्री हें ठिकाण समुद्रसपाटीपासून १०,३०० फूट उंचीवर आहे. थंडी कडक परंतु उत्साहकारक आहे. हिमालयाच्या ह्या भागांतील मनुष्यवस्तीचें हें

शेवटचें ठिकाण आहे. येथें आल्यावर समोरच्या बर्फाच्छादित अनेक शुभ्र पर्वतां-
मधून भागीरथी जोराने वाहात येतांना दिसते तिचा मुख्य उगम, ज्यास
गोमुख म्हणतात, तें ठिकाण गंगोत्रीपासून पुढें चौदा पंधरा मैलांवर आहे.
त्या ठिकाणची उंची १३,००० फूट आहे. त्याचें वर्णन पुढें देण्यांत येईल.
गंगोत्री येथें भागीरथीच्या उजव्या बाजूस उतरल्या सपाटीवर चिरेबंदी
बांधणीचें सात सोनेरी कळमांचें देऊळ आहे. हें देऊळ जयपूरच्या माजी
महाराजांनीं बांधलें आहे. देवळापासून एक फर्लीगावर केदारनाथ येथून
येणाऱ्या केदार गंगेचा व भागीरथीचा संगम आहे. संगमापासून एक फर्लीग
पुढें भागीरथी सुमारे २० फूट उंचीवरून खाली पडते. ह्या खोल प्रवाहाचे
खाली डोहांत शंकराची (केदारनाथाची) पिंडी आहे, असें सांगतात. ह्या
खोल डोहास गौरीकुंड म्हणतात. देवळाच्या वरच्या बाजूस तीन मोठ्या
धर्मशाळा (एक काळीकमलीवाल्याची, दुसरी पंजाब-सिंध क्षेत्राची व
तिसरी जयपूरच्या महाराजांची) आहेत. ह्या प्रत्येकींत अन्नछत्रें आहेत. देवळाच्या
मागच्या बाजूस बैराग्यासाठीं एक निराळी धर्मशाळा आहे. जवळच एक
हलवायाचें व तीन किराणा जिनसांचीं दुकानें आहेत व चार पांच पंड्यांच्या
क्षोपड्या आहेत. देवळामध्ये भागीरथीची संगमरवरी दगडाची सुंदर मूर्ति आहे.
तिला गंगाजी म्हणतात. गंगाजीच्या डावीकडे काळ्या दगडाची यमुनाजीची
मूर्ति आहे व उजवीकडे पार्वतीची मूर्ति आहे. तिच्या पलीकडे राजा भगीरथाची
व श्रीशंकराचार्याची अज्ञा दोन मूर्ति आहेत. जवळच शिवलिंग व इतर
लहान मूर्ति आहेत. भागीरथीच्या पलीकडच्या बाजूस पर्वताच्या पायथ्याशीं
भोजपात्र व देवदार यांचे दाट जंगलांत आठ दहा संन्याशांच्या कुटी
आहेत. ह्या कुटी देवदारी फळ्यांनीं बांधलेल्या आहेत. ह्या सर्व संन्याशांना
काळीकमलीवाले क्षेत्रातून व पंजाब सिंध क्षेत्रातून सदावर्तें मिळतात.

भागीरथीच्या पात्राची रुंदी सुमारे ५० फूट आहे व खोली चार पांच
फूट असावी. प्रवाहातील मोठमोठ्या दगडांवर फळ्या टाकून पलीकडे
जाण्याकरितां वाट केली आहे. केदार गंगेवरहि लहानसा लाकडी पूल
आहे. काहीं संन्यासी भागीरथीच्या कांठच्या मोठमोठ्या खडकांतील गुंफांत
राहतात. देवळाचे बाजूकडील हिमवत् प्रवाहात तांब्यानें अंगावर पाणी
घेऊन स्नान उरकलें. आज व्यास पौर्णिमा असल्यामुळें बरेच बैरागी व
यात्रेकरे स्नानास आलेले दिसले. पूजा, पोथी व इतर नित्यक्रम आटोपला

व नंतर गंगोत्री येथील काळीकमलीवाले क्षेत्राचे व्यवस्थापक स्वामी राजारामजी यांची भेट घेतली.

हे पंजाबकडील असून काळीकमलीवाला संस्थेमध्ये आज वीस पंचवीस वर्षे स्वयंसेवक आहेत. त्यांनी धर्मशाळेमध्ये, यात्रेकरूंच्या उपयोगाकरिता ठेवलेले तिबेटी रंग व कामळ्यांचे ढांग, दऱ्या, बऱ्या व अन्नछत्रातील अन्नाचा साठा ही सर्व दाखविली, व पलीकडच्या कुठोंत राहाणाऱ्या काहीं संन्याशांची भेट मुद्दाम घ्या असे सांगितले. दुपारी तांनचे सुमारास फळ्यावरून भागीरथीचे पात्र ओलांडून पलीकडे गेली. फळ्यावरून चालतांना व पुढेहि नोकराची मदत घ्यावी लागली. पलीकडे गेल्यावर प्रथम स्वामी केशवानंद हे वृद्ध संन्यासी भागीरथीच्या तीरावर उंच काठीवर दोन्ही हात टेकून उभे असलेले दिसले. ह्यांना १९३७ साली मार्च महिन्यांत हृषीकेश येथे आम्ही भेटलो होतो. त्यावेळीहि हे अशाच स्थितीत गंगेच्या काठी उभे असलेले पाहिले होते. त्यांचे शरीर जाडजूड असून पोट मोठे आहे. डोक्यावर जटा आहेत. हे फक्त एक लंगोटी नेसतात व प्रातःकाळी स्नान करून संध्याकाळी पर्यंत भागीरथीचे काठी उभे असतात, ह्यांचा आहार म्हणजे मुख्यत्वे दही व कधी कधी थोडीशी रोटी हा आहे. हृषीकेश येथे व गंगोत्रीसहि, हे जिनस त्यांना काळीकमलीवाले संस्थेकडून पुरविले जातात. आपणास येथे आल्यास पांच सहा दिवस झाले व आता कार्तिक पौर्णिमेपर्यंत आपण येथे राहणार आहोंत असे ते म्हणाले. बरेच ठिकाणी तुटलेला रस्ता दुरुस्त झाला आहे किंवा नाही असे त्यांनी विचारले. कोठेहि दुरुस्ती झाली नाही असे त्यांना सांगितले. व्यास पौर्णिमेला गंगोत्रीस पोहोचल्याबद्दल त्यांनी आमचे अभिनंदन केले. ह्यांची व ह्यांचे बरोबर असलेल्या ह्यांच्या शिष्याची कुटी हे उभे होते तेथून पाव फर्लागावर आहे. नंतर स्वामी कृष्णाश्रम यांची भेट घेतली. हे दिगंबर असून मौन वृत्तीत असतात. चौकशीअंती हे मुलतानकडील आहेत असे कळले. ह्यांचेजवळ ह्यांची सुमारे पंचवीस तीस वर्षांची, ह्यानी तिच्या तिसऱ्या वर्षापासून बाळगलेली, शिष्यीण आहे. ह्यांच्या खुणा वगैरे तिला कळतात. हे व ह्याची शिष्यीण गंगोत्रीस बर्फ पडण्यास सुरू झाल्यावरहि येथेच राहतात. “ काही वर्षांपूर्वी हे धराली येथे जात असत परंतु अलीकडे आठ दहा वर्षे ते खाली जात नाहीत. मला समजून आल्यापासून मी ह्यांना दिगंबर पाहतो आहे. परंतु त्यांनी मौन श्रुति मात्र दहा वर्षांपूर्वीपासून

धरली आहे. ” असें त्या शिष्यिणीनें सांगितलें. गंगोत्रीची वस्ती खालीं गेल्यावर, आजूबाजूच्या पहाडी लोकाकडून ह्यांना दूध, कंद व कधीं कधीं आटा हीं पुरविलीं जातात. ह्याचा बांधा उंच सडक असून रंग काळसर आहे व डोळे पाणीदार आहेत. नंतर पुढच्या कुटींत स्वामी तपोवनजी नांवाचे एक आधिकारी सन्याशी राहतात, त्यावेकडे गेलों. हे आपल्या कुटीच्या ओटीवर जाड रंगाची कफनी घालून बसले होते. ह्याचा बाधा मजबूत असून रंग गोरटेला. व चेहरा तेजःपुंज दिसत होता. एका बाजूच्या भिंतीशी थोड्या उंचशा तिवईवर बरेच ग्रंथ व पोथ्या मांडल्या होत्या. त्याचेभोंवतीं देवदाराच्या झाडांच्या लहान फायाचें मखर केलें होतें. व मखराला मोठमोठ्या गुलाबाचे द्वार बांधले होते. व पोथ्यावर गुलाबाचीं फुलें वाहिलीं होती. जवळ भगव्या पेहेरावाचे दुसरे दोन संन्यासी बसले होते. ओढीवर गेल्यावर त्यांनीं आम्हांस व आमचे नोकरास बसावयास सांगितलें, कोण, कुठूनचे वगैरे विचारपूस केली. व्यास पौर्णिमा गंगोत्रीस साधल्याबद्दल त्यांनीं हि आमचें अभिनंदन केल.

गौमुख पाहण्यास जाण्याचा विचार आहे कां म्हणून त्यांनीं प्रश्न केला. रस्ता कसा आहे असें विचारतां ते म्हणाले फारच अवघड आहे. ठिक-ठिकाणीं बर्फाच्या नद्या ओलांडाव्या लागतात व बराच रस्ता बर्फानें भरलेला असतो. त्यावरून जिवाची पर्वा न बाळगणारे आम्ही किंवा धाडशी युरोपीयन लोकच जाऊं शकतील, तुमच्यासारख्या वृद्ध गृहस्थांच्यानें तो मार्ग आक्रमण करणें अशक्य आहे. गौमुखापासून केदारनाथ वीस मैल आहे. परंतु सर्व रस्ता बर्फानें भरलेल्या पर्वतांच्या बाजूनें गेला आहे. मी स्वतः एकेकाळीं त्या रस्त्यानें केदारनाथाला गेलों होतो असें त्यांनीं सांगितलें. गौमुख येथें शिवालिकाकार बर्फाचा मोठा पर्वत आहे व त्याचे मधून गहळ व रेंताळ पाण्याची मुसळधार खालीं पडते. तिच्या बाजूस फार वेळ उभे राहणें धोक्याचें आहे कारण वरून घसरणारे बर्फाचे खडक केव्हां खालीं येतील याचा मुळीच नेम नाही. स्वामी तपोवनजी हिंदुस्थानींत भाषण करीत होते. परंतु त्यांच्या स्वरमेदावरून हे महाराष्ट्रीयन असावे असें दिमलें व पुढें हें आमचें अनुमान खरें ठरलें. काळीकमलीवाला धर्मशाळेचे व्यवस्थापक स्वामी राजारामजी ह्यांनीं संध्याकाळीं आम्हांस सांगितलें कीं स्वामी तपोवनजी दक्षिणेकडील असून उत्तर काशी व गंगोत्री येथें ते आज पंचवीस वर्षे आहेत. उत्तर काशी येथें असलेल्या कांहीं संस्कृत जाणणाऱ्या अधिकारी

व्यक्तींमध्ये ते प्रमुख आहेत. वेदान्त, ब्रह्मसूत्रे वगैरे जाणणारांत त्यांना प्रमुख मानले जाते. स्वामी तपोवनजी यांनी गौमुखाची सांगितलेली माहिती, श्रीनगर (गरहवाल) येथील रहिवाशी, ब्रह्मचारी चक्रधर शर्मा यांनी आपल्या (Guide to Badrinath Yatra) ह्या पुस्तकांत दिलेल्या माहितीशी वरीच जुळते; करितां तां सस्विस्तर माहिती खाली दिली आहे.

गौमुख.

गौमुख नांवाचें पवित्र गंगानदीचें उगमस्थान समुद्रसपाटीपासून १३,००० फूट उंचीवर बर्फमय वातावरणात (Glacier) आहे. तेथें ३०० वार रुंदीची व १०० वार उंचीची बर्फाची भिंत आहे. ह्या भिंतीच्या सभोंवतीं बर्फाच्छादित पर्वत आहेत. ह्या बर्फाच्या भिंतीच्या वरच्या भागाला ५० औरस-चौरस मैलांची सतत बर्फाने भरलेली सपाटी आहे. भागीरथी (गंगा), अलकनंदा व मंदाकिनी ह्या नद्यांच्या बर्फमय जळाचा हा एक प्रकारचा खजिना आहे. ह्या तिन्ही नद्या ह्या बर्फाच्या भिंतीच्या निरनिराळ्या बाजूंनी उगम पावतात. ह्या बर्फमय वातावरणांतील बर्फाच्या भिंतीखालून राड व रेताड पाण्याचा मोठा प्रवाह जोरानें बाहेर पडत असतो. हाच पवित्र भागीरथीचा (गंगेचा) मुख्य प्रवाह आहे व ह्यालाच 'गौमुख' हें नांव दिलें आहे. हिमालयाच्या पायथ्यानजीकच्या निर्जळ प्रदेशास सुपीक करण्याकरितां भागीरथानें भागीरथीचा (गंगेचा) प्रवाह इकडे आणला तें ठिकाण हेंच असावें. हें ठिकाण गंगोत्रीपासून चौदा-पंधरा मैल आहे. पवित्र भागीरथीचा (सुर-सरी अथवा देवगंगेचा) हा उगम अवघड ठिकाणीं आहे व तेथें जाण्याचा रस्ता फारच कठीण आहे. परंतु तेथें जाणें अशक्य नाहीं. हा रस्ता खडकाळ, उभ्या चढणीचा, निसरडा, खडबडीत, बर्फमय व दगडांनीं भरलेला असल्यामुळें ह्या रस्त्यानें एक तासांत एक मैलपेक्षां जास्त चालणें होत नाहीं. ठिकठिकाणीं भागीरथी बर्फाच्या पुलावरून (Glaciers वरून) ओलांडावी लागते. ह्या प्रवासास तीन दिवस लागतात, व तो आकाश निरभ्र व स्वच्छ असेल अशा दिवसांत केला पाहिजे. तीन दिवस पुरेल इतकी शिजविलेली शिधासामुग्री व कपडेलें बरोबर ठेवावे लागतात. गंगोत्रीपासून आठ नऊ मैलांवर, भोजपात्राच्या झाडांच्या गुच्छाजवळ एक गुंफा आहे. ही गुंफा सातआठ माणसें बसू

शकतील इतकी आहे. मंदगतीनें चलन पावणाऱ्या बर्फाच्या ढिगांमधून (Glaciers मधून) गेलेला हा रस्ता व ही गुंफा याचा मागमूस लागणें त्या प्रदेशांतील माहीतगार असा वाटाड्या बरोबर असल्याखेरीज अशक्य आहे. पहिल्या दिवशीं ह्या गुंफेत मुक्काम करावा व दुसऱ्या दिवशीं सकाळीं पुढच्या मार्गास लागवें. ह्या गुंफेपासून गौमुख ६ मैलांवर आहे. ह्या गुंफेपासून गौमुख (Glacier) येथे जाण्यास चार पाच तास लागतात. गौमुख येथें दोन तीन तास काढून त्याच दिवशीं ह्या गुंफेत परत यावें; बरोबर मुक्कामापुरती सामग्री व कपडेलते असले तरी गौमुख येथें मुक्कामास राहणें धोक्याचें आहे. कारण प्रत्येक पळास वरून येणाऱ्या बर्फाच्या खडकाबरोबर (Avalanches) वाहून जाण्याचा संभव असतो. 'Survey of India' च्या नकाशांत हा भाग 'Gaumnukh Glaciers' या नांवानें दाखविला आहे.

भगीरथ व त्याचे पूर्वज ह्यांनीं गंगेच्या प्राप्तीकरतां जेथें महान् तपश्चर्या केली व जेथें प्रत्यक्ष शिवशंकर, इतर देवता, यक्ष, गंधर्व, किन्नर व ऋषि हल्लीं गुप्तपणें वास करतात असा हा गौमुख, गंगोत्री व त्यांच्या आजूबाजूचा प्रदेश, तेथील वातावरण, देवदार, भोजपात्र व इतर औषधी वनस्पतींनीं भरलेलीं तेथील जंगलें, साधकांच्या योगसाधनास स्वाभाविकपणें मदत देणारी आहेत. हल्लीं देखील ह्या भागांत कोठें कोठें प्रसिद्ध, प्रतिष्ठित, कीर्तिवंत व विद्वान् तपस्वी आढळतात. जगांतील वेदांती व तत्त्वज्ञानी येथील महान् ऋषींच्या मार्फत शास्त्रीय संशोधनास दैवी शक्तीची मदत मिळावी, ह्या हेतूनें दरवर्षीं ह्या ठिकाणीं जातात.

विरोधाभास (Paradox).

मानवांनीं व पशूंनीं हरतऱ्हेचीं द्रव्यें आंत टाकल्यामुळें भ्रष्ट झालेल्या व दृष्टीस मलिन दिसणाऱ्या गंगेच्या पाण्यांत, मानव जातींतील अत्यंत तीव्र व प्राणघातक रोगांचे जंतू असूनहि तें पाणी इतकें निरुपद्रवी कसें व कां राहिलें ह्याचा थांग अद्यापि कोणास लागला नाही. रसायनशास्त्र्यांच्या नव्या पिढीनें संशोधनास सुरुवात केली व अशी कल्पना बसविली की, अत्यंत सूक्ष्म परमाणू दर्शविणाऱ्या मायक्रॉस्कोपमधून सुद्धां न दिसणाऱ्या सूक्ष्म जंतूंचें पोषण गंगेचें पाणी करीत असतें, आणि इतर प्राणघातक रोगांच्या जंतूंबरोबरच्या त्यांच्या सतत सुरू असलेल्या लढ्यांत ते

(गंगेच्या पाण्यातील सूक्ष्म जंतू) नेहमी जय पावतात. ह्या कल्पनेची खरी परीक्षा पहाण्याच्या उद्देशाने, गंगेचे पाणी आत एकहि जिवंत सूक्ष्म जंतू राहू नये इतकें गाळून शुद्ध केले, आणि नंतर त्या गाळून शुद्ध केलेल्या गंगेच्या पाण्यात, सूक्ष्म जंतूंची वाढ करण्याच्या प्रचलित कृतीप्रमाणे, दुसरे कांहीं जंतू घातले, परंतु गाळून शुद्ध केलेल्या गंगेच्या पाण्यात त्या जंतूंची वाढ झालेली दिसण्यात आली नाही. नंतर ह्या जंतूमिश्रित गंगेच्या पाण्याचे थोडे थेंब, कॉलरा, आमांश व आंतड्या-संबंधी (Enteric) रोगांच्या अत्यंत विषारी जंतूने मिश्रित दूध-पाणी भरलेल्या टेस्ट-ट्यूबमध्ये टाकले. ह्याचा परिणाम असा झाला की, दुधाचा पांढरेपणा दिसनासा झाला, व मायक्रॉस्कोपमधून निरीक्षण केल्या-नंतर ते रोगांचे अत्यंत विषारी जंतू मेलेले आढळले. ह्यावरून असे अनुमान निघते की, समकालीन माहिती- (Contemporary knowledge) प्रमाणे टेस्ट-ट्यूबमध्ये कोणतेहि शिथिल द्रवपदार्थ (Inert fluid) सापडले नाहीत. इतकेंच नाही, परंतु त्या त्या रोगाच्या विषारी जंतूंना मारक असे शुद्ध करणारे वैयक्तिक प्राणी (Filter passing organisms) टेस्ट-ट्यूबमध्ये सापडले.

अशा तऱ्हेने पवित्र गंगा नदीच्या महत्त्वासंबंधाने व पवित्रपणासंबंधी हिंदुधर्माची कल्पना पाश्चात्य रसायनशास्त्री देखील कबूल करतात. पवित्र गंगानदीबद्दल रसायनशास्त्र व धर्मशास्त्र यांचे एकमत आहे, हें पुढे दिलेल्या ता. ११ मे १९३१ च्या “हिंदुस्थान टाइम्स” (Hindustan Times) मधील उताऱ्यावरून दिसून येईल.

The Calcutta correspondent of the **Manchester Guardian** writes:—

“The Ganges is the holiest river of Hindustan, associated in Hindu mythology with diverse benign Deities. On the banks of the Ganges there are various points which are the goals of immense pilgrimage, held at various times and seasons and there is pious merit in every sip from or plunge into its water. So much so that even the dead bodies thrown into it are supposed

to be purified. The more sophisticated say that because the ancients found the Ganges free of mischief they gave it to Gods and Goddesses in their hymns and legends. Their judgment is endorsed by modern science."

संध्याकाळी गंगेची पूजा व आरती पाहिली व दूध घेऊन झोपीं गेलीं.

रविवार ता. २ जुलै १९३९. दिवस २२ वा.

सकाळी भागीरथीचे स्नान केलें. पूजा, पोथी वगैरे नित्यक्रम आटोपला- इंदूरकडील कांहीं मारवाडी स्त्रीपुरुषाबरोबर असलेला पंडा चंद्रमोहन नांवाचा व गंगोत्रीचा एक पंडा उत्तरकाशीपासून मधें मधें भेटत असे. ती मंडळी व पंडा चंद्रमोहन हेहि काल दुपारीं गंगोत्रीस आले होते. तेव्हां पंडा चंद्रमोहन यांजकडून भागीरथीची घागर भरून आणविली व तिची पूजा केली व त्याला एक रुपया दक्षिणा देऊन लेख म्हणजे नांव, गांव, पत्ता वगैरे लिहून दिला. जेवण आटोपून थोडी विश्रांति घेतली व साडेबारा वाजतां गंगोत्री-हून निघालों. चकचकीत ऊन पडलें होतें व आकाश स्वच्छ होतें; त्यामुळें आजूबाजूंचा आकाशास मिळून दिसणारी बर्फाच्छादित रुपेरी पर्वतशिखरें स्पष्ट दिसत होती. त्याच्याकडे पहाताना येथून हल्लं नये असे वाटत होतें. भैरवघाटी येथें आम्हीं दोन वाजता आलों. पुढचा भैरवघाटीचा रस्ता अवघड असल्यामुळें बराच रस्ता चालून जावा लागला. जान्हवी-(जाड गंगा) वरील पूल ओलांडला. भागीरथी व जान्हवी यांच्या संगमावरील सुंदर देखावा पुन्हां एकदां पाहिला. चार वाजतां जंगलचट्टीस आलों. तेथें थोडा विसावा घेऊन संध्याकाळीं सहाच्या सुमारास धराली येथें पोहोचलों. जंगलयेथूनहि बर्फाच्छादित पर्वतशिखरें स्पष्ट दिसत होती. भागीरथीच्या पलीकडील पर्वताच्या मध्यावर असलेला गंगोत्रीच्या पंढ्यांचा मखामा गांव व त्या गावापासून जरा खालीं असलेलें गंगोत्रीचें देऊळहि आम्हीं उतरलों होतो त्या धर्मशाळेंतून स्पष्ट दिसत होतें. दूध मिळालें तें घेऊन झोपीं गेलों.

सोमवार ता. ३ जुलै १९३९. दिवस २३ वा.

धराली येथून सकाळीं साडेपांच वाजतां निघालों व साडेसहा वाजतां हर्सिल येथें पोहोचलों. तेथें थोडा विसावा घेऊन शामप्रयाग व झालावरून सुरुखी येथें आठ वाजतां आलों. आतांपर्यंत ८ मैल प्रवास झाला होता.

सुख्खी येथील काळीकमलीवाले यांच्या धर्मशाळेत मुक्काम केला. आकाश निरभ्र असल्यामुळे आजूबाजूच्या बर्फाच्छादित उंच पर्वतांची शिखरे स्पष्ट दिसत होती. स्नान, पोथी, पूजा वगैरे नित्यक्रम आटोपून व जेवणानंतर थोडा विसावा घेऊन साडेबाराला सुख्खी येथून निघालो. पुढचा रस्ता भागीरथीच्या कांठच्या खोल दरीतून गेला आहे. ह्या दरीत उतरेपर्यंत बर्फमय पर्वतशिखरे दिसत होती. चार ठिकाणी तुटलेल्या रस्त्याच्या मोठ्या भगदाडांतून पलीकडे जाण्यास कुलीची मदत घ्यावी लागली व केवळ जगन्निरंजनाच्या कृपेने आपण येथून पार पडलो असे वाटू लागले. सुख्खी येथून गंग्राणी येथे येण्यास ५ तास लागले. तेथील धर्मशाळेत उतरलो. दूध घेतले व झोपी गेलो.

मंगळवार ता. ४ जुलै १९३९. दिवस २४ वा.

सकाळी पांच वाजता गंग्राणी सोडली. पुढे अर्ध्या मैलावर एक गरम पाण्याचा प्रवाह लागला. भुखी येथे सातला आलो. रस्ता दगडाळ व खडबडीत असून मध्ये मोठमोठाले दगड पडले होते; त्यामुळे बराच रस्ता चालावा लागला. एकदोन ठिकाणी तर रस्ता इतका अवघड होता की, तेथून दोन दंडीवाल्यांचा हात धरूनहि चालण्यास फार कष्ट पडले. भटवारी येथे दहाच्या सुमारास पोहोचलो. धर्मशाळेपासून जरा खाली वाहात असलेल्या भागीरथीचे स्नान केले. पूजा, पोथी व जेवण उरकून चार वाजेपर्यंत विश्रांति घेतली. कारण सकाळी बरीच चाल झाली होती. साडेचार वाजता भटवारी येथून निघालो व साडेपांचला मल्लाचट्टी येथे आलो. भटवारीपर्यंत गेल्या रस्त्यानेच परत आलो; परंतु भटवाडीपासून दुसरा रस्ता लागला. हा रस्ता मल्लावरून केदारनाथला जातो. मल्ला येथे सात आठ खोल्यांची एकमजली धर्मशाळा आहे, व धर्मशाळेत एक दुकान आहे. धर्मशाळा अगदी भागीरथीच्या कांठी आहे. व पलीकडे मोठा उंच पर्वत आहे. सौरी-की-गाड नांवाचे पुढचे मुक्कामाचे ठिकाण तीन मैल दूर असल्याकारणाने रात्रीचा मुक्काम मल्ला येथे करण्याचे ठरविले. येथे दूध मिळाले ते घेऊन झोपी गेलो.

मल्लापासून बुढाकेदार २७ मैल.

बुधवार ता. ५ जुलै १९३९. दिवस २५ वा.

मल्ला येथून सकाळी पाच वाजता निघालो. धर्मशाळेजवळ असलेल्या

लाकडी फळ्यांचे पुलावरून भागीरथी ओलांडली व नंतर खडबडीत दगडांनीं भरलेल्या अवघड रस्त्यास सुरुवात झाली. हा रस्ता नसून केवळ पायवाट आहे. इकडे पायवाटेस पगदंडी म्हणतात. येथून भागीरथी बरीच पलीकडे राहते. ह्या पायवाटेला बऱ्याच त्रासदायक चढणी असून ती मोठमोठ्या खडकातून गेली आहे. पायवाटेच्या दोन्ही बाजूंस रानतुळशी, गुलाब, झेंडू व शेवंती यांचे मोठाले गुच्छ आहेत. ह्या पायवाटेनें **सौरा-की-गाड** येथें पावणेसात वाजतां आलों. येथें दोन लहान झोपड्या व एक दुकान आहे. नंतर मोठाल्या खडकातून खडबडीत उतरणीस सुरुवात झाली. डावीकडील उंच पर्वतावरून खाली वाहात जाणाऱ्या सौरी नदीचे कांठापर्यंत ह्या उतरणीनें यावें लागलें. ही सौरी नदी पुढें भागीरथीस मिळते. सौरी नदीच्या कांठानें एक फर्लींग पुढें गेल्यावर ही नदी तीन लांब वाशांच्या पुलावरून ओलांडावी लागली. हे वाशेहि एकमेकापासून अर्ध्या फुटाच्या अंतरावर आहेत. मधल्या वाशावर आम्ही, आमच्यामागे आमच्या नोकरानें आमची कंबर धरलेली व बाजूंच्या दोन वाशांवरील दोन दंडीवाल्यानीं आमचे हात धरलेले अशा वधस्तंभाकडे ओढून नेत असलेल्या मेढ्याप्रमाणें, केवळ परमेश्वराच्या कृपेनें आम्ही ह्या पुलावरून सुरक्षितपणें पलीकडे गेलों. नंतर नागमोडी खड्या चढणीच्या कंटाळवाण्या रस्त्यास सुरुवात झाली. हा रस्ता दाट जंगलांतून गेला आहे. सुमारें अडीच मैलांची चढण चालून जावी लागली. नंतर पुढें **फ्यालू** चढीपर्यंत तीन मैल रस्ता सरळ आहे. येथें काळीकमलीवाले यांची बैठी धर्मशाळा, दोन लहान चट्या व एक दुकान आहे. धर्मशाळेच्या अलीकडे २ फर्लींगांवर काळीकमलीवाले यांची पाणपोई आहे. सौरा-की-गाडपासून फ्यालूपर्यंत बऱ्याचशा उंच ठिकाणावरून गंगोत्री व गौमुख ' Glacier ' यांच्या भोंवतालचीं बर्फाच्छादित पर्वतशिखरें दिसत होती. फ्यालू येथें एका स्वच्छ चढीत आम्ही उतरलों. जवळच वरून येणाऱ्या एका स्वच्छ झऱ्याखाली स्नान केलें. पूजा, पोथी व जेवण उरकलें व थोडी विश्रांति घेऊन अडीचचे सुमारास फ्यालू सोडलें. एका दंडीवाल्यास ताप भरला होता तेव्हां तसेंच चालत निघालों. उजव्या बाजूस दाट जंगलानें भरलेला पर्वत व डाव्या बाजूस जरा पलीकडे खोल दर्यातून वाहात असलेली सौरी नदी अशा चढणीउतरणीनें रस्ता इतक्या दाट जंगलातून जात होता कीं, रस्त्यावरून आकाश मुळींच दिसत नव्हतें. पुढें आणखी एक

कंटाळवाणी चढण चढलों व सुमारे पाच वाजतां लुगना चट्टीवर आलों. येथें पंजाबसिंध क्षेत्राची धर्मशाळा, एक मोठी चट्टी व दोन दुकानें आहेत. धर्मशाळेंतील खोल्यात उजेड चांगला नव्हता; कारण प्रत्येक खोलीस लहानशी खिडकी होती, म्हणून आम्ही चट्टीमध्ये मुकाम केला. चट्टीच्या बाजूने, लहानसा ओढा वाहात होता व आजूबाजूंस रानगुलाब व इतर फुलझाडांचे गुच्छ होते. ताप आलेल्या दंडीवाल्यास किनाइन व अस्पेरिनच्या गोळ्या दिल्या. रात्री दूध घेतलें व झोपी गेलों.

गुरुवार ता. ६ जुलै १९३९. दिवस २६ वा.

काल ताप आलेला दंडीवाला परमेश्वरकृपेनें सकाळीं हुशार झाला होता. म्हणून चुन्ना पाच वाजतां सोडलें. येथपासून फारच कठीण नागमोडी चढाबास सुरुवात झाली. हा कठीण चढावाचा रस्ता कांहीं पर्वताच्या कडेनें व कांहीं पर्वताच्या माथ्यावरून सुरुंच्या दाट जंगलामधून गेला आहे. रस्त्याच्या दोन्ही बाजूला पांढऱ्या व तांबड्या गुलाबाचे गुच्छ व बोरुच्या आकाराचीं लहान बांबूंचीं बेटें दिसत होती. ह्या सर्व रस्त्याला दंडीचा उपयोग करणें अशक्य असल्याकारणानें ठिकठिकाणीं दोन दंडीवाल्यांचा व नोकरांचा हात धरून चढावें लागलें. दोन ओढे फळ्यांच्या पुलावरून ओलांडावे लागले. पुढच्या दाट जंगलांत केसाळ डोक्याचे व काळ्या तोंडाचे दोन मोठे वानर भेटले. चार मैलांची ही खडबडीत उभी चढण चढून आठवे सुमारास बेलक येथें पोहोचलों. हें ठिकाण समुद्रसपाटीपासून ९००० फूट उंचीवर पर्वताच्या माथ्यावर आहे ! येथें थंडी बरीच आहे. ही उत्साहवर्धक थंडी व भोंवतालचा देखावा हीं त्रासदायक प्रवासाचे श्रम कमी करतात व पुढचा प्रवास सुरू करण्यास एक प्रकारचा उत्साह वाटतो. येथें दोन चट्ट्या व दोन दुकानें आहेत. जवळच्या स्वच्छ झऱ्याखाली स्नान केलें. पूजा, पोथी व जेवण उरकलें व थोडीशी विश्रांति घेऊन बाराचे सुमारास बेलक सोडलें. नंतर पांच मैलांची घसरट चढण सुरू झाली. रस्त्यावर ठिकठिकाणीं लहान लहान झरे वाहात होते व त्यामुळें बहुतेक रस्ता ओला झाला होता. पुढें अशाच तऱ्हेची उतरण लागली व सुमारे अडीच मैल कांहीं पर्वतांच्या बाजूनें दाट जंगलांतून व कांहींच्या माथ्यावरील सपाटीवरून दोनचे सुमारास पांगराणा येथें आलों. बेलक येथून पांगराणा पांच मैल आहे. येथें अर्धा तास विश्रांति घेऊन चार मैल पुढें असलेले झाला येथें जाण्यास निघालों. येथून दाट जंगलांतून पाव

मैलाची अवघड उतरण उतरावी लागली. पुढें अर्ध्या मैलाचा चढाव चढलों. नंतर दोन मैलांवर असलेल्या काळीकमलीवाल्याच्या पाणपोईपर्यंत रस्ता सरळ आहे. पुढें दीड मैलावर असलेल्या झाला चट्टीपर्यंत अवघड उभी चढण आहे. झाला चट्टी पांगराणापासून चार मैल आहे. येथपर्यंत दुपारचा ९ मैल प्रवास झाला. पाणपोईच्या जरा पुढें आल्यावर पावसास सुरुवात झाली व त्यामुळें चढणी-उतरणीवरून दोन दंडीवाल्यांचे हात धरूनहि चालण्यास फार प्रयास पडले. झाला येथें संध्याकाळी ५ वाजतां पोहोचलों. येथें एक मोठी चट्टी व दोन दुकानें आहेत. ही चट्टी पर्वताच्या माथ्यावरून उगम पावलेल्या धर्मगंगा नांवाच्या नदीच्या काठावर आहे. ही धर्मगंगा बुढाकेदार येथें बाळगंगेस मिळते, बाळगंगा मिलंगनेस मिळते; व मिलंगना व भागीरथी यांचा संगम टेहरी येथें झाला आहे. ह्या बाजूच्या रस्त्याला मुंग्यासारख्या लहान जळवा आहेत. अनवाणी चालणाऱ्याच्या पायांवर त्या केव्हां चढतात तें कळत नाही. परंतु नकळत डसून रक्त पिऊन जरा फुगल्यावर त्या डसल्या आहेत ह्याची जाणीव होते. रात्री डायरी लिहीत असता डायरीच्या पानावर वरून बारीक किडीसारखे कांहीं पडलें. नोकरास हाक मारून हें काय आहे म्हणून विचारलें. त्यानें ही जळू आहे असें सांगितलें. इतक्यांत आमच्या डाव्या हाताच्या आंगठ्याजवळील दोन बोटांच्या पेक्षांत रक्त दिसलें तेव्हां कळून आलें कीं, तेथें ही जळू लागली होती व रक्त शोषण करून फुगल्यावर ती खाली पडली. नोकरानें सांगितलें कीं कांहीं वेळापूर्वी एक पहाडी मनुष्य आला होता व आपल्या पायांवरील केर व जळवा झाडीत होता त्या वेळीं ही जळू आमच्या हातावर उडाली असावी. कापूस जाळून तो डसलेल्या जागेवर लावतांच रक्त येण्याचें थांबलें. दंडीवाल्यांनींहि सांगितलें कीं त्यांच्या-पैकीं दोघांच्या पायांला ह्या जळवा डसल्या होत्या. रात्री दूध घेतलें व झोपी गेलों.

शुक्रवार ता. ७ जुलै १९३९. दिवस २७ वा.

सकाळीं सहा वाजतां झाला सोडलें. जवळच असलेला धर्मगंगेवरील लाकडी फळ्यांचा पूल ओलांडला. पुढचा खडबडीत रस्ता धर्मगंगेच्या बाजूनें मोठाल्या दगडामधून गेला आहे. रस्त्याला चढणहि बरीच आहे. हा बहुतेक रस्ता चाळून जावें लागलें. तीन मैलांनंतर हा रस्ता अंगूरा नांवाच्या खेड्यामधून जातो. येथून पुढें दोन मैल रस्ता सरळ, परंतु

खडकाळ आहे. पुढें रस्ता धर्मगंगेच्या काठानें मोठमोठ्या दगडांमधून गेला आहे; व पुढेहि बुढाकेदारपर्यंत दगडांतून चढणीनें गेला आहे. एकंदर पांच मैल चालून बुढाकेदार येथे सुमारे दहा वाजता पोहोचलों.

बुढाकेदार.

बुढाकेदार हें धर्मगंगा व बाळगंगा ह्यांच्या संगमाजवळ लहानशा उंच सपाटीवर वसलेलें आहे. गांवांत उत्तम बांधणीचीं, भगवा रंग दिलेलीं तीस चाळीस घरे आहेत. येथें काळीकमलीवाल्याची, खालीं तीन व वर एक खोली असलेली, धर्मशाळा आहे. आम्ही वरच्या खोलींत उतरलों. येथून संगम जरा खालीं दोन फर्लींग लांब आहे. संगमावर स्नान करून बुढाकेदारच्या देवळांत गेलों. हे देऊळ लहान, परंतु बुधीष्ट स्तूपाच्या आकाराचें असून वर छत्रीच्या आकाराचें पाखें व त्यावर सोनेरी कळस आहे. आंत त्रिकोणी आकाराचें, खडबडीत दगडाचें मोठें लिंग आहे. गाभाऱ्यात साधारण काळोख आहे. परंतु मोठा दिवा लावून बारकाईनें पाहिले असतां ह्या त्रिकोणी दगडावर एका बाजूस एकमुखी दत्ताची अगर शंकराची चार हातांची, प्रत्येक हातांत अनुक्रमें माळा, त्रिशूल, डमरू व चक्र असलेली, काखेंत झोळी असलेली व मुगुटांतून गंगा निघत आहे, अशा आकाराची मूर्ति कोरलेली दिसते. दुसऱ्या बाजूस गणपति व पार्वती ह्यांच्या मूर्ति कोरलेल्या आहेत व तिसऱ्या बाजूस पांच पांडव व द्रौपदी ह्यांच्या लहान मूर्ति कोरलेल्या दिसतात. ह्या देवळाचें पुजारित्व गोरख पंथाचे कानफाटे गोसाव्यांकडे आहे; परंतु कानाच्या मधल्या पाळ्यांत भोंक पाडून त्यांत गारेची मोठी बाळी घालणें, ह्याखेरीज त्यांच्यांत व इतर पहाडी लोकांत कांहींएक फरक दिसत नाहीं. हल्लीं हे सर्व कानफाटे पुजारी पहाडी रजपूत स्त्रियांशीं लभें लावून गोसाव्यांचे गृहस्थ बनलेले आढळतात. कानास मोठें भोंक पाडून त्यांत गारेची मोठी बाळी घालणें, ह्याखेरीज दत्त-गोरख पंथाची त्यांना कांहींएक माहिती नाहीं असे आढळून आलें. ह्या ठिकाणास ' बुढाकेदार ' हें नांव पडण्यासंबंधानें अशी दंतकथा सांगण्यांत आली कीं, सत्ययुगांत हें ठिकाणच केदारनाथांचे वास्तव्याचें स्थान होतें; परंतु पांडवांनीं हिमालयाची यात्रा करीत असतां, केदारनाथांचें वास्तव्य हल्लीं असलेल्या बर्फाच्छादित पर्वतामधील दलदलीच्या सपाटीवर

आहे असे ठरविले व तेव्हांपासून हे स्थान बुढाकेदार ह्या नांवाने प्रसिद्धीस आले. धर्मशाळेत परत येऊन पूजा, पोथी व जेवण उरकले. दरम्यान पंडा विशालमाणे नांवाचा येथील एक पंडा संगमावर व देवळांत आमच्याबरोबर आला होता. करिता त्याला आमचे नांव, गांव व पत्ता हीं लिहून दिलीं. थोडी विश्रांति घेऊन दोन वाजतां बुढाकेदार सोडले. सुमारे अर्धा मैल चढणीनंतर रस्ता खडबडीत, परंतु सरळ आहे. पुढे दोन मैल रस्ता पर्वताच्या माथ्यावरून गेला आहे. हा माथा व आजूबाजूच्या दऱ्या, गहू, तांदूळ, राजगिरा व बाजरीसारखे इकडील गरीब लोकांचे अन्न ह्यांच्या शेतांनीं भरलेलीं दिसतात. आजूबाजूचे पर्वत व त्यांमधील दऱ्या हिरव्यागार गालिच्याने आच्छादित्या आहेत असा भास होतो. एकंदरीत हा सर्व देखावा फार आल्हाददायक आहे. पुढे दोन मैल प्रवासानंतर संध्याकाळीं पांच वाजण्याच्या सुमारास कोलाचट्टी येथें आलों. पाऊस लागला म्हणून येथें मुकाम करण्याचा बेत होता, परंतु येथील दुकानदार दुकान बंद करून कोठें गेला होता, व पुढील टोलाचट्टी फक्त दोन फर्लागावर आहे असें कळलें तेव्हा कोला येथें जरा थावून थोड्या चढणीउतरणीच्या खडबडीत रस्त्यानें सहा वाजतां टोलाचट्टी येथें आलों. येथें चार मोठ्या चट्ट्या व दोन दुकाने आहेत. रात्रीचा मुकाम टोला येथें करण्याचें ठरविलें. येथें दूध मिळालें तें घेऊन झोपीं गेलों.

शनिवार ता. ८ जुलै १९३९. दिवस २८ वा.

टोला येथून सकाळीं सहा वाजता निघालों. येथून पुढे तीन मैल उभ्या चढणीचा खडबडीत रस्ता दाट जंगलांतून गेला आहे. ह्या रस्त्यानें पर्वताच्या माथ्यावर आलों. माथ्याच्या सुरुवातीस एका झऱ्याच्या बाजूस दोन चट्ट्या व एक दुकान लागलें. ह्या चट्टीस भैरवचट्टी असें म्हणतात. येथें साडेसात वाजत आलों. येथून पुढे अर्ध्या फर्लागावर लहानसें भैरवाचें देऊळ लागलें. ते देऊळ एका युरोपियन गृहस्थानें भैरवनाथावरील त्याचा दृढ विश्वास, भक्ति व प्रेम ह्यांचे द्योतक म्हणून बांधलें आहे. ही गोष्ट लक्षांत ठेवण्यासारखी आहे बुधीस्ट स्तूपावरील छत्रीच्या आकाराच्या पाख्याचें हें लहानसें देऊळ उंच चबुऱ्यावर आहे. आंत दगडावर कोरलेली भैरवनाथाची मूर्ति आहे. तिल चार हात आहेत. एका हातांत त्रिशूल आहे. दुसऱ्या तीन हातांत का आहे, त्याचा उलगडा होत नाही. मूर्तीच्या बाजूला दोन लोखंडी त्रिशू आहेत. बाहेर दरवाजाजवळ दगडावर कोरलेली हनुमानाची मूर्ति आहे

हि. या. ४

तिच्याजवळहि दोन लोखंडी त्रिशूळ आहेत. ह्या पर्वताच्या माथ्यावरून अर्धा मैल पुढें चढून गेल्यावर **जंगल**-चट्टी लागली नंतर खडबडीत मोठमोठ्या दगडामधून, परंतु सरळ रस्त्यानें आठ वाजता **भोंट** चट्टी येथें पोहोंचलों. येथेंहि झऱ्याच्या बाजूस दोन चट्ट्या व एक दुकान आहे. एका स्वच्छशा चट्टीत उतरलों. झऱ्याखालीं स्नान केलें व पूजा, पोथी, जेवण वगैरे उरकून बारा वाजता भोंट येथून निघालों. एक मैल चढणीच्या रस्त्यानें पुढें गेल्यावर **चोपट्टा** चट्टी लागली. नंतर थोड्या थोड्या उतरणीच्या रस्त्यास सुरुवात झाली. ह्या रस्त्याच्या डावीकडे पातळ-जंगलानें भरलेले पर्वत व उजवीकडे खोल दऱ्या आहेत. ह्या उतरणीच्या रस्त्यानें एका मोठ्या ओढ्याजवळ आलों व हा ओढा लाकडी फळ्याच्या पुलावरून ओलाडला. नंतर दोन बाजूस असलेल्या भाताच्या शेतांतून उतरणीच्या रस्त्यास सुरुवात झाली. ही उतरण संपल्यावर रस्ता पर्वताच्या बाजूनें जाण्यास सुरुवात होते. रस्त्याच्या दुसऱ्या बाजूस भिलंगना वाहतांना दिसते. टेहरीहून येणारा रस्ता येथें ह्या रस्त्यास मिळतो. आतापर्यंत एकंदर सात मैलाचा प्रवास करून भिलंगनेवरील लाकडी फळ्याचा पूल ओलाडून, **घुट्टु** चट्टी येथें चारच्या सुमारास आलों. घुट्टु येथें काळीकमलीवाल्याची लहानशी धर्मशाळा व सदावर्त ही आहेत. धर्मशाळेंत एक काळोखाची खोली व तिच्या तीन बाजूस मोठा व्हरांडा आहे. एका बाजूच्या व्हराड्यात उतरलों. येथें येण्यापूर्वीच पावसाने सुरुवात केली होती. येथे येऊन उतरताच पावसाच्या मोठ्या सरी पडूं लागल्या. धर्मशाळा भिलंगनेच्या काठाला आहे. जवळच रघुनाथजींचें मंदिर आहे. घुट्टु गांवात पंधरावीस घरे आहेत. धर्मशाळेच्या समोर भिलंगनेच्या पलीकडे असलेल्या पर्वताच्या लहान टेकडीवर शंकराचें मंदिर आहे. ह्या मंदिरास पर्वतावरून पायवाट आहे. पाऊस पडत असल्यामुळे हें मंदिर पाहण्यास जातां आलें नाहीं. एका बोजेवाल्यास ताप भरला आहे असे कळले तेव्हा त्याला किनाइन व अस्पेरीनच्या गोळ्या दिल्या. किनाइनची बाटली पाहताच धर्मशाळेच्या चौकीदारानें माझ्या घरांत दोन मुलांस व बायकोस ताप येत आहे असें सांगून कांहीं गोळ्या मागून घेतल्या. दूध मिळालें तें घेतलें व झोपी गेलों.

रविवार ता. ९ जुलै १९३९, दिवस २९ वा.

घुट्टु सकाळीं पांच वाजतां सोडले. काल ताप आलेला बोजेवाला सकाळीं

हुशार झाला होता व आधीच बोजा घेऊन निघाला होता. प्रथम अर्ध्या मैलाची उभी चढण लागली. ही चढण दोन दंडीवाल्याचे हात धरून चढावी लागली. पुढचा रस्ता साधारण सरळ असून दाट जंगलातून गेला आहे. पुढे अर्ध्या मैलावर गाबना चढी लागली. नंतर पुढच्या तीन मैलाच्या रस्त्याचा काही भाग जंगलातून व काही भाग पर्वताच्या बाजूने गेला आहे. रस्त्याच्या दुसऱ्या बाजूला मोठ्या दऱ्यातून नागमोडीने वाहणारी भिलंगना नदी दिसत होती. तिच्या पलीकडील पर्वताचे मध्यभाग भात, गहू व बटाटे यांच्या पायऱ्यांसारख्या शेतांनी भरले होते व शिखरावर दाट जंगल दिसत होती; व त्या पर्वतापलीकडे बर्फाच्छादित पर्वतांची शिखरे दिसत होती. येथे येण्यापूर्वी थोडा पाऊस लागला होता. परंतु पुढे तो थांबला पुढचा रस्ता पर्वताच्या माथ्यावरील लहान लहान सपाट्यांवरून गेला आहे. रस्त्याच्या दोन्ही बाजूंस पांढरे, तांबडे व पिवळे फुललेले गुलाब व जांभळ्या तांबड्या, पिवळ्या वगैरे तऱ्हेतऱ्हेच्या रंगांच्या फुलांनी भरलेले गुच्छ दिसत होते व त्यांचा सुगंध मनास आल्हाद देत होता. ह्या रस्त्याने गाबनापासून तीन मैलांवर असलेल्या गौमंडा-चढीवर नऊ वाजता आलों. येथे दोन घाणेरड्या चट्ट्या व एक दुकान आहे. पुढे असलेली धुपांडा-चढी तीन मैल दूर असून रस्ता उभ्या चढणीचा आहे. असे कळले. तेव्हा गौमंडा येथेच मुकाम दिला. चढीचे बाजूस असलेल्या झऱ्या खाली स्नान केले. पूजा, पोथी व जेवण उरकून बाराचे सुमारास गौमंडा सोडले. एक मैलपर्यंत पुढचा चढणीचा रस्ता जंगलातून गेला आहे. नंतर पाच मैलाची खडी चढण आहे व नंतर पुढचा रस्ता, अनेक रंगांच्या फुलांच्या हिरव्यागार गवतांनी भरलेल्या पर्वतांच्या टेकड्यांवरून गेला आहे. ह्या टेकड्या वर मोठी झाडे मुळीच नाहीत. कारण हा रस्त्याचा भाग समुद्रसपाटीपासून १३,००० फूट उंचीवर असलेल्या पर्वताच्या माथ्यावर आहे. येथे थंडी बरीच वाजत होती; तथापि भोंवतालची अनेक रंगबिरंगी फुलांनी व ओषधी वनस्पतींनी भरलेली हिरवींगार झुडपे मनास विशेष आनंद देत होती. धुकें पडत होते. परंतु मधून मधून काही वेळ स्वच्छ सूर्यप्रकाश पडत असे त्या वेळी भोंवतालचे उंच उंच पर्वत व त्यांमधील खोल दऱ्या व काही पर्वतांच्या पलीकडील बर्फाच्छादित रुपेरी शिखरे दिसत होती व अशा ह्या दैर्घ्याच्या सोंद एकसारखे पहात राहावे असे वाटत होते. येथे तपकिरी रंगाची एक मोठी खार (Squirrel) तोंडात गवताच्या काड्या धरून जाताना

दिसली. येथून पुढे रस्ता हिरव्यागार मखमाली दरिवरून जात आहे असा भास होतो. एकसारखे धुकें पडलें असता ह्या रस्त्यानें जाणें अवश्यक असतें. कधी कधी येथे गारांचा पाऊस पडतो. असें सांगतात कीं जून महिन्यात सुद्धा ह्या रस्त्याला ठिकठिकाणी बर्फाचे ढांग आढळतात व कधी कधी चार मैल बर्फातून चालावें लागतें. व अशा वेळी रस्त्याचा थांग लागणे कठीण पडतें. ह्या भागाला **पंवाली काटा** असें म्हणतात. पुढें एक मैल असलेल्या पंवाली चट्टीस जाईपर्यंत रस्ता पर्वताच्या अरुंद कड्यावरून गेला आहे. ह्या अरुंद कड्याच्या दोन्ही बाजूस खाली नजर पोहोचत नाही. अशा खोल खोल दऱ्या आहेत. आम्ही पंवाली चट्टी येथे चार वाजता पोहोचलों. येथे काळीकमलीवाल्याची मोठी धर्मशाळा, अन्नछत्र व आयुर्वेदिक दवाखाना आहे, व दुसऱ्या दोन तीन चट्ट्या व दुकाने आहेत.

धर्मशाळेंत खाली काहीं खोल्या व वर मोठा हॉल आहे. हॉलच्या एका बाजूस उतरलो. दुसरे चारपाच यात्रेकरू हॉलच्या दुसऱ्या बाजूस उतरले होते. येथे इंदूर संस्थानातील पेन्शनर धोडो बाबाजी पारगावकर, देशस्थ ब्राह्मण भेटले. त्याचे बरोबर त्याचे गुरु शिवानंद ब्रह्मचारी, खाडवा येथील प्रसिद्ध दादा धुर्णावाले याचे पट्टशिष्य, दोन बायका व दोन पुरुष होते. ही मंडळी गंगोत्री पाहून केदारनाथ येथे जाणार होती. घर सोडल्यापासून सुमारे एक महिन्यानंतर आज धोडोपंत पारगावकर याजपाशीं मराठींत बोलण्याचा प्रसंग आला. ह्या मंडळींनीं दादा धुर्णावाले यांच्या स्तुतिपर काहीं भजनाचीं पदे म्हटलीं तीं ऐकून, दूध घेतलें व झोपी गेलीं.

सोमवार ता. १० जुलै १९३९, दिवस ३० वा.

सकाळी साडेपाच वाजतां पंवाली येथून निघालीं. पुढें एक मैलपर्यंत रस्ता रानगुलाब व इतर अनेक रंगांचीं फुले याच्या हिरव्यागार गुच्छांनीं भरलेल्या पर्वताच्या टेकड्यांमधून उतरणीनें गेला आहे. येथून पुन्हां दोहोबाजूस हिरव्यागार गुच्छांनीं भरलेल्या भयंकर खोल दऱ्या, व मध्ये पर्वताचा अरुंद कडा अशा रस्त्यावरून जावें लागतें. नंतर दोन मैलांची खडी चढण असून रस्ता खडबडीत आहे. मोठें झाड एकहि दिसत नाही. नंतर वनौषधींच्या वनस्पतींनीं भरलेल्या, पर्वताच्या टेकड्यांमधून उतरणीस सुरवात झाली. ह्या वनस्पतींचा विलक्षण प्रकारचा गंध केव्हा केव्हा त्रासदायक वाटतो, तथापि त्यांच्या रंगीबेरंगी

कुलांकडे पाहून आनंद वाटतो. ह्या उतरणीस **क्युंकल्या-की-धार** अथवा क्युंकल्या पास (खिड) म्हणतात. नंतर पुढचे पर्वताच्या माथ्यावरून कांहीं फांग सरळ रस्ता आहे. हे ठिकाण समुद्रमपाटीपासून ११,००० फूट उंच आहे व त्यामुळे येथे हवाहि बरीच थंड आहे. बरेच खाली जाईपर्यंत पलीकडाल केदारनाथच्या बर्फोच्छादिन पर्वताची शिखरें दिसत असतात. पंवालीपासून पुढे येणाऱ्या मग्नूपर्यंतचा सुमारे दहा मैलांचा रस्ता सगळ्या यात्रेच्या रस्त्यात फारच अवघड व खराब आहे अशा समजूत आहे. नून-ज्येष्ठ-महिण्यात हा सर्व रस्ता बर्फाने भरलेला असतो व आजूबाजूला अनेक औषधी वनस्पती असल्याकारणाने ह्या रस्त्याने जातांना यात्रेकरूंनी फार सावधगिरी ठेवावी असे सांगतात. **मग्नू-की-मंडी** चट्टीजवळ येईपर्यंत धुकें पसरलें होतें. परंतु चट्टीजवळ येताच पावसास सुरवात झाली. येथें येतांना बऱ्याच ठिकाणी, दगड रचून लहान लहान बुरुज केलेले दृष्टीस पडले. हे बुरुज ब्रिटिश व टेहरी यांच्या हद्दीच्या खुणा दाखविण्याकरिता रचलेले आहेत असें कळले. कारण मग्नू-की-मंडी नंतर ब्रिटिश गहरवालची हद्द सुरू होते. आतांपर्यंतचा रस्ता टेहरीगहरवालच्या हद्दीमधून होता. मग्नू-चट्टीस आलां तेव्हा **दुमारचे** बाराचा सुमार झाला होता. येथें काळाकमला-वाल्याची पांच खोल्याची एकमजली धर्मशाळा आहे. दुसऱ्या दोन चट्ट्या व दोन दुकाने आहेत. धर्मशाळेपासून पाणी जरा दूर आहे. धर्मशाळेच्या पहिल्या मजल्यावरील एका खोलीत उतरलों. स्नान, पूजा, पोथी व जेवण आटोपपर्यंत साडेतीन वाजले व प्रवासिहि दहा मैलांचा झाला होता म्हणून आजची रात्र मग्नू येथें काढण्याचें ठरविलें. रात्री दूध घेतलें व झोंपी गेलों.

मंगळवार ता. ११ जुलै १९३९, दिवस ३१ वा.

मग्नू येथून सकाळी सहा वाजता निघालों. येथून एक मैलाची सारखी उतरण मोठमोठ्या खडकांतून उतरल्यानंतर रस्ता जंगलांत शिरतो. आकाश निरभ्र असल्यामुळे बर्फ वितळून त्याचे ताजे हिमजल आजूबाजूच्या पर्वतांवरून खाली वाहात येतांना ठिकठिकाणी दिसत होते. केदारनाथ व बद्रीनाथ ह्यांच्या व त्यांच्या भोंवतालच्या बर्फाच्छादित पर्वतांची आकाशास लागून दिसणारी शिखरें स्पष्ट दिसत होती. प्रचंड हिमवंताच्या सृष्टिसौंदर्याचे हे दृश्य पाहतांना येथपर्यंतच्या प्रवासाचे परिश्रम यात्रेकरू विसरून जातो व त्याला विलक्षण हुशारी वाटते. हा सर्व देखावा

फारच आल्हादकारक आहे. येथून जरा खाली रुंद दर्रीतील उतरत्या सपाटीवर असलेल्या त्रिजुगीनारायण ह्या क्षेत्रास पोहोचिपर्यंत हा आल्हादकारक देखावा दृष्टीसमोर होता.

त्रिजुगीनारायण.

त्रिजुगीनारायण मग्नूपासून पाच मैल आहे. उतरणीचा बराच भाग दोन दंडीवाल्यांचे हात धरून उतरावा लागला. त्रिजुगीनारायण येथे पोहोचलो, तेव्हा दहाचा सुमार झाला होता. ह्या गांवात तीसचाळीस घरे आहेत. उतरत्या सपाटीवर वसलेल्या ह्या गावासभोंवती बटाव्याच्या शेतांनी व इतर, हिरव्यागार वनस्पतीच्या झुडपांनी भरलेल्या पर्वताच्या टेकड्या आहेत.

त्रिजुगीनारायण हे ठिकाण समुद्रसपाटीपासून ८००० फूट उंचीवर आहे. येथे गारवाहि बराच आहे. त्रिजुगीनारायणाचे देवळासमोर काळीकमलीवाल्याची सहा खोल्यांची एकमजली धर्मशाळा व अन्नछत्र आहे. पहिल्या मजल्यावरील एका खोलीत मुक्काम दिला. त्रिजुगीनारायणाचे देऊळ चिरेबंदी दगडाने बांधलेले आहे. देवळाचा आकार बुद्धिस्त स्तूपासारखा आहे. वर चक्राकार घुमट त्याचेवर चक्राकार पत्र्याचे पाखे व त्यावर दोन फूट उंचीचा सोनेरी कळस आहे. आत अष्टधातूची एक फूट उंचीची नारायणाची मूर्ति आहे. मूर्तीच्या मागे पितळेची प्रभावळ आहे. उजव्या बाजूस अष्टधातूची लक्ष्मीची मूर्ति आहे व डाव्या बाजूस पार्वतीची दगडी मूर्ति आहे. डावे बाजूचे कोपऱ्यास क्षेत्रपाळ भैरवाचा अष्टधातूचा मुखवटा आहे. गाभाऱ्याच्या बाहेर मोठी धुणी आहे. धुणीतील शंकर-पार्वती यांचे विवाहाचे वेळचा, हा अग्नि तीन युगापासून जळत आहे असे सांगण्यात येते. धुणीजवळ लाकडाचे ओंडे अघतात. व सातू, तीळ यांनी भरलेले थाळे ठेवलेले असतात. एक पैसा देऊन लाकडाचा लहानसा ओंडा व दोन पैसे देऊन थोडे सातू व तीळ घेऊन धुणीत टाकले म्हणजे हवन होत अशी समजूत आहे. देवळाच्या बाहेर एक लहान व दोन मोठी थंड पाण्याची कुंडे आहेत मोठी कुंडे देवळाचे समोर आहेत व लहान कुंडे देवळाचे उजवे बाजूला आहे. ह्या कुंडांना अनुक्रमे ब्रह्मा, विष्णु व महेश अशीं नावे आहेत. मोठ्या कुंडात स्नान करतात व लहान कुंडावर नुसते तर्पण करतात. कारण त्याचे पाणी पिण्याकरितां राखून ठेवलेले आहे. कुंडात स्नान करून देवळांत शिरतेवेळीं एक पैसा कर द्यावा लागतो. ह्या कुंडाच्या बाजूच्या दगडी

भिर्तीतील कपारांत पिवळट तपकिरी रंगाचा दोन बोटें जाडीचा एक नाग दिसतो. आम्ही कुंडात उतरलो त्यावेळीं हा नाग भितीजवळ फिरत होता, परंतु दोन्ही कुंडात स्नान करून वर आलों त्यावेळीं हा भितीचे कपारांत शिरला होता व फक्त त्याचे डोकें बाहेर दिसत होतें. हा नाग कुंडाचे बाजूला हिंडत असतो. परंतु एखादे वेळीं कपारांत जाऊन बसतो व डोकें देखील बाहेर काढीत नाही व मग कित्येक यात्रेकरूंना त्याचे दर्शनाकरिता बराच वेळ तिष्ठत बसावें लागतें असें सांगतात. कुंडांतील स्नानानंतर त्रिजुगीनारायणाचें दर्शन घेतले. तीन पैसे देऊन धुणीत लाकूड, सातू व तीळ टाकून हवन केलें. धर्मशाळेत येऊन पूजा, पोथी व जेवण उरकलें. सकाळीं बरीच चाल झाली होती म्हणून आजची रात्र येथे काढण्याचें ठरविलें. संध्याकाळी त्रिजुगीनारायणाची आरती पाहिली. रात्री दूध घेतलें व क्षोपीं गेलों.

बुधवार ता. १२, जुलै १९३९ दिवस, ३२ वा.

त्रिजुगीनारायण येथून सकाळीं साडेपांच वाजतां निघालों. यापुढे केदारनाथ व बद्रीनाथ ह्या दोन्ही क्षेत्राचा रस्ता ब्रिटिश हद्दीतून गेला अमल्यामुळें तो ब्रिटिश गरहवाल प्रांताच्या पब्लिक वर्क्स खात्याच्या ताब्यांत आहे. सर्व रस्ता बारापासून पंधरा फूट रुंद असून गाडीच्या रस्त्यासारखा बांधलेला आहे. खोल दऱ्यांच्या बाजूस हात दीड हात उंचीचे पक्कें बांध आहेत. नद्यांवरून व ओढ्यावरून लोखंडी गर्डर्सचे व पक्क्या बाधणीचे पूल आहेत. सर्व रस्त्याला मैलाचे व फर्लागांचे दगड आहेत. दर दोन तीन मैलावर पक्क्या बाधणीच्या स्वच्छ चट्ट्या आहेत. प्रत्येक चट्टीजवळ पर्वतावरून नळानें पाणी आणून एकएक दोनदोन तोट्या व त्याचे खाली टाक्या बांधल्या आहेत. चट्ट्यांपासून जरा दूर (A “ Flagged Area for men ”) “ मर्दोकी तट्टीकी जगाह ” “ Flagged Area for women ” “ औरतोंकी तट्टीकी जगाह ” अशा पत्र्यावर चिकटविलेल्या छापील पात्र्या आहेत त्यांच्यावर हातांत लोटा घेतलेलीं पुरुषांची व बायकांची चित्रें आहेत. ह्या पात्र्यांचा खाबाला तांबडें निशाण लावलेले असते.

ह्या पात्र्यांच्या पलीकडे दगड ठेवलेले असतात व लहान खळगे खणलेले असतात व त्यावर पांढरी क्यारबॉलिक पावडर टाकलेली असते. प्रत्येक चट्टीवर दोन दोन तीन तीन भेंगी ठेवलेले असतात. त्यांना चूडा अगर

जमादार म्हणतात. त्यांना राहण्याकरितां रस्त्यापासून जरा वरच्या बाजूस पक्क्या बांधणीची एक खोली व वहराज्याचीं घरे बांधलेली आहेत. मर्व चट्या, तेंथाल पाण्याच्या तोट्या व शेंचाच्या जागा स्पेशल हेल्थ ऑफिसरच्या देखरेखीखाली आहेत. यात्रेच्या दिवसांत हे ह्या बाजूला फिरतींवर असतात. एखादी चट्टी घाणेरड्या स्थितीत आढळल्यास त्या चट्टीवाल्याचे दुकानाचें व चट्टीचें लायसेन्स रद्द करण्याचा त्यांना अधिकार आहे. त्रिजुर्गानारायणापासून अर्ध्या मैलावर मानसा देवाचें देऊळ आहे. एक मैलानंतर तीन रस्ते एके ठिकाणीं मिळतात. तेथें मोठी पाटी असून तिच्यावर “ केदारनाथ १० मैल ” “ देवप्रयाग ४४ मैल ” “ त्रिजुर्गी नारायण ११ मैल ” असें इंग्रजींत व हिंदींत लिहिलें आहे. येथून रस्ता केदारनाथाचे पर्वतावर उगम पावलेल्या मंदाकिनीचे बाजूनें गेला आहे. रस्त्याच्या एका बाजूस उंच पर्वताचे कडे व दुसऱ्या बाजूस खोल दरीतून सो सो आवाज करीत, वाहणारी मंदाकिनी दिसते. पर्वतावर मोठीं झाडे दिसत नाहींत. परंतु ते गुलाब, इतर रंगी बेरंगी फुलें याच्या उंच झुडपांनीं व लहान आकाराच्या बावूंच्या बेटांनीं आच्छादलेले दिसतात. मधून मधून हिम नद्याचे लहान-मोठे शुभ्र प्रवाहहि खाली येतांना दिसतात. पुढें अर्ध्या मैलावर मोमद्वार अथवा सोमप्रयाग हें ठिकाण आहे. येथें सोमगंगा (वायुकी नदी) व मंदाकिनी यांचा संगम झाला आहे. सोमगंगेवरून पलीकडे जाण्यास लोखंडा गर्डसना झुलता पूल आहे. उजवीकडे पुलापासून ४० फुटावर मंदाकिनी सुमारे ३० फूट उंचीवरून खाली पडते, व ह्या धबधब्याखालीं पुलाखालून येणारी सोमगंगा तिला मिळते. मंदाकिनीचे दुधासारखें पांढरें पाणी सोमगंगेच्या हिरवट रंगाच्या पाण्यास अडवून पुढें जातांना संगमावर स्पष्ट दिसतें. येथें पुलाच्या बाजूस दोन दुकानें आहेत. पूल ओलांडल्यानंतर साधारण चढणीचा रस्ता आहे. ह्या चढणीनंतर एक मैलावर मुंडकट्टा गणेशाचें लहानसें देऊळ आहे. आंत नांवाप्रमाणें शिररहित गणपतीची मोठी दगडा मूर्ति आहे. पार्वतीने स्नानास बसण्यापूर्वी आपल्या अंगाच्या मळापासून जो मानसपुत्र उत्पन्न केला तो हा गणपती. शंकरास आंत शिरण्यास ह्या मानसपुत्रानें अटकाव केला तेव्हां शंकरानीं त्याचें डोके छाटून टाकलें अशी कथा पुराणात आहे. नंतर पुढें गौरीकुंडापर्यंत रस्ता उतरणीन खोल दरीतून वाहणाऱ्या मंदाकिनीचे बाजूबाजूनें गेला आहे. रस्त्याच्या दुसऱ्या बाजूस

हिरव्यागार वनस्पतीने आच्छादिलेले पर्वत आहेत ह्या पर्वतांच्या कांहीं उंच भागावर बर्फ गोठलेले दिसते व काहीं भाग काळ्या खडकांनी भरलेले दिसतात. काहीं ठिकाणी गोठलेल्या हिमशिळाखालून शुभ्रपाण्याचे प्रवाह खाली येताना दिसतात.

गौरीकुंड

त्रिजुगीनारायणापासून साडे सहा मैल असलेल्या गौरीकुंड येथे सव्वा आठ वाजतां आलो. येथे मंदाकिनीच्या काठावर काळीकमली-वाल्याची मोठी एकमजली धर्मशाळा आहे. पहिल्या मजल्यावरील एका हवेशार खोलीत उतरलो. मंदाकिनीच्या वाहत्या पाण्यात ठिकाठिकाणी गोठलेल्या बर्फाच्या शिळा दिसत होत्या. गौरीकुंड हा ह्या बाजूचा साधारण मोठा गांव आहे. बाजारात शिलाजीत कस्तुरी वगैरेची मोठी दुकाने आहेत. मजल्याचीं घरेहि बरीच आहेत. दुकाने वंगरे मिळून २५-३० घराची वस्ती आहे. मंदाकिनीच्या बाजूला एक गरम पाण्याचें व दुसरें थंड पाण्याचें अशीं दोन कुंडे आहेत. गरम पाण्याच्या कुंडांत पितळी गौमुखांतून बाफेभरली मुसळधार एकसारखी पडत असते. त्याची उष्णता १२८° फॅरनहीट आहे. गरम पाण्याच्या कुंडापासून एक फलांगावर थंड पाण्याचें दुसरें कुंडे आहे. गरम पाण्याच्या कुंडांत उतरण्याची सोय नाही. तांब्याने पाणी घेऊन स्नान करावें लागतें. ह्या गरम पाण्यास गंधकासारखा चव लागतें. शंकराचा बायको गौरी (पार्वती) ह्या कुंडांत स्नान करीत असे म्हणून ह्या कुंडास व ह्या ठिकाणास 'गौरीकुंड' हें नांव पडले आहे. थंड पाण्याच्या कुंडाचें पाणी साधारण कोमट असून पिवळट रंगाचे आहे. येथे स्नान न करतां फक्त तर्पण करतात. गरम कुंडापासून दहा पंधरा कदमांवर पार्वतीचे देऊळ आहे. आंत पितळेची पार्वतीची मूर्ति आहे. इनर कांहीं मूर्ति व शिवलिंग हीं आहेत. गाभाऱ्याबाहेर धुणी आहे. गरम कुंडावर स्नान केलें, देऊळ पाहिलें व धर्मशाळेत येऊन पूजा-पोथी, जेवण उरकले. थोडीशी विश्रांति घेऊन दोन वाजतां गौरीकुंड सोडलें. एका बाजूस खोल दरींतून वाहणारी मंदाकिनी व दुसरे बाजूस वृक्ष व वन-स्पतिविरहित पर्वताचे कडे अशा चढणच्या रस्त्याने जंगलांत शिरलां व एक मैल वर आल्यावर चिरपट्या भैरवाचें लहानसे देऊळ लागले. दरम्यान हिमनद्यांचे शुभ्र प्रवाह ठिकाठिकाणी पर्वतांवरून खाली येताना दिसत

होते. मध्ये दोन चट्ट्या लागल्या त्यांचीं नांवे अनुक्रमें आरामचट्टी व जंगलचट्टी अशीं आहेत. चिरपट्ट्या भैरवास यात्रेकरू फाटक्या चिंध्या वहातात. त्यामुळे तऱ्हेच्या कापडाच्या चिंध्या देवळाभोंवता टांगलेल्या दिसतात व हे निरनिराळ्या कापडाचे प्रदर्शन असावे असें वाटतें. देवळांत काळभैरवाची दगडी मूर्ति आहे. नंतर थोड्या चढणीच्या रस्त्याने पुढे गेल्यावर भीमशिलेचें लहानसें देऊळ लागतें. ह्या देवळात मोठी दगडी शिल-असून तिजवर भीमसेनाची आकृति कोरलेली आहे. ज्या भीमसेनानें केदार नाथाचे देऊळ, ह्या पर्वतावरील मोठाले दगड आणून त्यांच्या शिला बनवून बांधले त्या भीमसेनाची ही मूर्ति आहे असें सांगतात. येथून पर्वताच्या वरच्या माथ्यावर एक बुरुजामारखी वर आलेली शिला खालून दिसते. असें सांगण्यांत येतें कीं, देऊळ तयार झाल्यानंतर वर शिल्लक राहिलेल्या शिलापैकीं ही शिला असावी. नंतर चार मैलांच्या नागमोडी चढावानें साडे चारचे सुमारास रामबारा येथें आलों. येथें ऊन मुळीच नव्हते व सर्व बाजूस धुकें पडलें होतें. थंडीहि बरीच होती. रामवाड्याच्या आजूबाजूला शुभ्र हिमालयाच्या शिखराखेगीज कांहींच दिसत नाहीं. केदारनाथचे काही पंडे येथें राहतात. येथे काळीकमलीवाल्याची धर्मशाळा, कांहीं चट्ट्या, दुकानें व पंचवीस-तीस घरे आहेत. हा गाव मंदाकिनीपासून जरा वर लहानशा उतरत्या सपाटीवर आहे. ज्यांना केदारनाथची थंडी सहन होत नाहीं असे कांहीं यात्रेकरू, केदारनाथ येथे जाऊन त्याच दिवशीं येथे परत येतात. धर्मशाळेत अन्नछत्र असून तिबेटन रज व कांबळ्याचा मोठा सांठा यात्रेकरूंच्या उपयोगाकरितां ठेवला आहे. आमच्या नोकरास व दंडीवाले व बोजेवाल्यास चौकी-दारानें चार चार-कांबळ्या व एक एक रंग आणून दिले. रात्री दूध घेतले व झोंपीं गेलों.

गुरुवार ता. १३ जुलै १९३९, दिवस ३३ वा.

सकाळीं साडे सहा वाजतां रामबारा सोडलों. एका बाजूस बर्फाच्या मोठ-मोठ्या शिलांनीं भरलेली मंदाकिनी व दुसऱ्या बाजूस गुलाब व इतर रानटी फुलांच्या गुच्छानीं भरलेल्या पर्वताच्या टेकड्या असा नागमोडी चढणीचा रस्ता सुरू होतो. काहीं काहीं ठिकाणीं ह्या रस्त्याला खडी चढण आहे; परंतु रस्ता रुंद असून चांगला बांधलेला आहे. हा रस्ता तीन मैल चढून आल्यावर बर्फाचे पर्वत व त्यांचीं उंच उंच शिखरे समोर दिसूं

लागतात. येथे काहीं पहाडी लोक ढोल व थाळी घेऊन बसलेले आढळतात. यात्रेकरूस पाहिल्याबरोबर ते “ केदारनाथ की यात्रा सफल हो ” असें ओरडतात व ढोल व थाळी वाजवतात. त्यांच्यापुढे पैसा दोन पैसे टाकले तरी ते खूप होतात. येथपासून पुढे बाजूच्या पर्वतावर झाडेझुडपे मुळीच नसून काहीं ठिकाणी पातळ हिरवेंगार गवत व काहीं ठिकाणी गेठलेले बर्फाचे थर दिसतात बर्फाच्छादित पर्वत-शिखरांनी अर्धचंद्राकार बनलेल्या हिम-तटामध्यें उतरत्या दलदलींत मैदानामध्ये वसलेली केदारनाथाची पुरी व त्यांचे भव्य देवळाचा सोनेरी कळस, अर्धा मैल पुढे गेल्यावर दिसें लागतो. म्हणून ह्या ठिकाणास **देवदेखणी** म्हणतात. लाकडां पुलावरून मंदाकिनी ओला-डल्यानंतर मंदाकिनीच्या बाजूस बांधलेला घाट आहे. हा घाट गुणैरी येथील श्रीयुत गौरीदत्त बालमुकुंद यांनी बांधला आहे. ह्या घाटाला पांच सहा पायऱ्या असून हा अठरा वीस फूट लांब आहे. आतिशय जोरानें वाहणाऱ्या मंदाकिनीच्या ओघाबरोबर पायरींवर बसून स्नान करणारे यात्रेकरू वाहून जाऊं नयेत म्हणून घाटाच्या एका टोंकापासून दुसऱ्या टोंकापर्यंत जाड साखळदंड दोन टोंकांस रोवलेल्या लोखंडी खाबास बांधलेला आहे. घाटापासून काहीं कदमावर जरा उंचीवर मंदाकिनीचें लहानसें देऊळ आहे. देवळाचे बाजूस लहान पडवी आहे. घाटापासून सुमारे पाव मैल गेल्यावर पुरी-केदारनाथ अथवा केदारनाथ गांवास सुरुवात होते.

केदारनाथ.

हे ठिकाण समुद्रसपाटीपासून ११,५०० फूट उंचीवर आहे. केदारनाथ येथें सकाळीं आठ वाजतां पोहोचलों. गांवात पांच सहा धर्मशाळा, तीस चाळीस लहान घरे व आठ दहा दुकानें इतकी वस्ती आहे. बाजारांत लहानसें ब्रॅच पोस्ट ऑफिस आहे. दोन वर्षांपूर्वी येथें तार ऑफिसहि होतें; परंतु त्यापासून सरकारला फारशी फिफायत होत नसल्यामुळें सरकारनें तें बंद केलें असें सांगतात. गांवांतच रस्ते ओबडधोबड, दगडी बांधणीचे परंतु रुंद आहेत. एकंदर वस्ती तुरळक आहे. गांवांत रात्रा दिवे लावण्याची व्यवस्था शेठ संचीराम जोहारमल नांवाच्या व्यापाऱ्यानें काळीकमलीवाला संस्थेमार्फत करून ठेविली आहे. गांवांत चार पाच सदावर्ते आहेत. काळीकमलीवाले यांच्या धर्मशाळेंत सदावर्त असून धर्मार्थ आयुर्वेदिक औषधालय व रुग्णालय (Hospital)

आहे. बहुतेक धर्मशाळांवर त्यांच्या मालकाची व त्या कोणत्या पंडाच्या ताब्यांत आहेत त्यांचा नांव लिहिलेल्या पाट्या अगर खोदलेले दगड आहेत. गावाच्या वस्तीपासून पात्र फर्लागावर बर्फमय पर्वताच्या खालां एका उंचशा सपाटीवर केदारनाथांचे चिरेबंदी दगडी बाधणांचे भव्य देवालय आहे.


देवळाच्या मागच्या पर्वतशृंगाची उंची समुद्रसपाटीपासून २२,००० फूट आहे. गौमुख (गंगोत्री) व बद्रीनाथ हे पर्वत केदारनाथ पर्वताचे मागच्या बाजूला सुमारे २०।२० मैलांच्या अंतरावर आहेत; परंतु मधला सर्व भाग बर्फमय पर्वतांनी भरलेला असल्यामुळे ही स्थळे एकमेकापासून आठ आठ दहा दहा दिवसांच्या मजलेवर आहेत असे वाटते पूर्वी ह्या तिन्ही देवांचा पुजारी एक होता व तो रोज तिन्ही देवांची पूजा करीत असे अशी आख्यायिका सांगतात. हल्लीं पहाडी लोक पर्वतावरून चालण्यात जसे तरबेज आहेत तसे त्यावेळचे लोकहि बर्फावरून चालण्यात तरबेज असतील !

पांडवांनी बाधलेले हे प्राचीन देवालय फार प्रसिद्ध आहे. ह्या देवळाचे पुजारी व व्यवस्थापक रावळ श्रीमान् नीलकंठलिंगजी हे आहेत. हे लिंगाईत जंगम आहेत. हे स्वतः येथे राहत नाहीत. ह्याची वस्ती ऊर्वामठ अथवा उरवीमठ येथे असते. ह्याचे एक शिष्य येथे असतात व त्याचेभाफत केदारनाथांची पूजाअर्चा नैवेद्य वगैरे होते असतो. ह्या देवस्थानाम गरहवाल, अलमोरा व नैनीताल ह्या प्रांतांतील सुमारे रु. २,००० सरकार साऱ्याचे गाव इनाम आहेत व यात्रेकरूंकडून दरवर्षी सरासरी रु. १०,००० उत्पन्न होतात. ह्या देवस्थानाची व इनामाची व्यवस्था रावळ नीलकंठ लिंगजी समाधानकारक रीतीने चालवितात अशी त्यांची ख्याति आहे.

मंदाकिनीवरील लांकडी पूल ओलांडतांच यात्रेकरूस पंडे घेरतात. पंडा मुर्लीधर याचे भावाने आम्हांस हृषीकेश येथेच गाठून आपले नांवाची जाहिरात आम्हांस दिली होती, व माझा भाऊ पंडा मुर्लीधर यास मी पत्र लिहितो, तो आपणांस उतरण्यास चांगली जागा दाखवील व आपली सर्व सोय करील असे सांगितले होते. आम्ही त्यास बजावले की आमच्याकडून त्याने कांहीं विशेष मिळण्याची अपेक्षा करूं नये. तेव्हां त्याने आम्हांस सांगितले होते की आपण जे द्याल त्यांत माझा भाऊ खुष होईल. पंडा मुर्लीधर याला त्याच्या भावाचे पत्र आले होते व तो आमची चौकशी करात

होता; आमचे पूर्वी येथे पोहोचलेल्या यात्रेकरूंना त्याला आम्ही रामबाऱ्यास आलों आहोंत अशी बातमी दिली होती.

पूल ओलांडून दंडीतून उतरतांच त्याने आपल्या भावाचें पत्र दाखविलें व पंजाबकडील व्यापाऱ्याच्या मोठ्या धर्मशाळेंत घेऊन गेला. येथें दुसऱ्या मजल्यावर एका हवेशीर खोलींत पंडा मुरलीधर यानें बैठक वगैरे हातरून ठेवली होती. ह्या खोलींत मुक्काम दिला, मंदाकिनीचे घाटावर स्नान केलें व देवळा-जवळ आलों. देवळाच्या दरवाज्याबाहेर गणपतीची सुंदर मूर्ति आहे. देवळाच्या प्रथम प्रवेशास पाऊण आणा फी द्यावी लागते. दरवाज्यावर चांदीच्या बकलचा पट्टा घातलेला एक पहाडी शिपाई उभा असतो. त्याला तीन पैसे दिल्या-वर ते तो जवळच्या शिकेबंदी पेटींत टाकतो व यात्रेकरूस आंत सोडतो.



केदारनाथ मंदिर.

एकवेळ ही फी दिल्यावर पुन्हां केव्हांही द्यावी लागत नाही. देवळाची दगडी जमीन व भिंती नेहमीं ओल्या थबथबीत असतात. हा दलदलीचा परिणाम असावा. देवळांत मुख्य गामारा व त्यापुढें मोठा सभामंडप आहे. गामाऱ्यांत डोंगरासारखें खडबडीत दगडाचें साधारण त्रिकोनी आकाराचें मोठें ओबडधोबड लिंग आहे. त्याची लांबी अदमासें चार फूट व रुंदी ३ फूट असावी. ह्या ओबडधोबड लिंगाचे भोंवतीं चौकोनी शालुंका

आहे. शाळुंकेबाहेरची सर्व जमीन संगमरवरी दगडाची आहे. शाळुंकेपासून दोन फुटावर चार दगडी खांबे आहेत. शाळुंकेचे बाहेर मोठ्या पाटावर धोतर नेसलेले, आगात इकडे तयार होत असलेल्या कावळीचा लांब अंगरखा घातलेले व डोक्यास भगव्या रंगाचा मोठा फेटा बांधलेले केदारनाथाचे पुजारी बसले होते. ह्याना बरीच लांब दाढी होती. हे मध्यम वयाचे असावेत. त्याच्या हातात असलेली पोथी ते वाचीत होते. त्याच्यासमोर चादीसो पातेलें होतें, त्यात रुपये, अंधल्या, चवल्या, आणि वगैरे व चादी-सोन्याच्या बांगड्या, बाळ्या वगैरे दागिने दिसत होते. पेढे, बर्फी, बदाम, खारका, खडीसाखर वगैरे खाण्याच्या जिनसाहि दिसत होत्या. यात्रेकरू प्रथम केदारनाथाचे लिंगास पुष्कळ तूप चोपडतात, लिंगास आलिंगन देतात व मग ह्या पातेल्यात त्याच्या भावाप्रमाणे चादीसोन्याचे नाणें अगर अंगावरील डागिना टाकतात. पूजा, एकादशणी वगैरे करणें असल्यास ती यात्रेकरूंना स्वतः करता येते. एकादशणी (रुद्र) व आरती पंडा म्हणतो. केदारनाथ हें बारा जोतिर्लिंगापैकी एक लिंग आहे. लिंगाच्या डाव्या बाजूच्या भिंतीत लांबट कोनाडे आहेत. ह्या कोनाड्याचा खालचा भाग पणतीसारखा असून तो तुपानें भरलेला असतो. ह्या पणतीत चारबोट जाडीची वात जळत असते. ह्या कोनाड्याच्या वरच्या बाजूस लांबट टाकी आहे. त्रिपुरी पौर्णिमेच्या दिवशी देऊळ बंद करतेवेळीं, इकडील रिवाजाप्रमाणें बोलणें म्हणजे “ पट बंद होतो तेव्हा ” ही टाकी तुपानें भरून ठेवतात. ह्या टाकीतून तूप खाली पणतीत उतरण्यास भिंतीत बारीक भेग केलेली आहे. वातीच्या उष्णतेने वरच्या टाकीतील तूप पणतीत हळूहळू उतरतें व त्यामुळे, अक्षय्यतृतीयेला जेव्हां भोवतालचा बर्फ फोडून देवळाचा पट म्हणजे दरवाजा उघडतात तेव्हा, ही वात जळत असलेली दिसते असें सांगतात.

केदारनाथपुरी ही सपाटी कार्तिक महिन्यानंतर पुढें चैत्र महिन्यापर्यंत सहा महिने बर्फाने आच्छादलेली असते. हे सहा महिने केदारनाथाची पूजा उरवीमठ येथें होत असते. त्रिपुरी पौर्णिमेच्या दिवशी पट उघडतांच ही वात जळत असलेली दिसावी म्हणून बरेच महान् महान् सत्पुरुष व साधुसंत अक्षय्यतृतीयेला केदारनाथ येथें हजर राहतां येईल अशा बेतानें हृषीकेशाहून निघतात. असें सांगतात कीं, त्यावेळीं देवळावरील, धर्मशाळा व इतर इमारतीवरील बर्फाचे ढीग कुदऱ्या पावड्यांनीं फोडून काढावे लागतात.

केदारनाथ येथील लिंगासंबंधी पञ्चपुराणात अशी एक कथा आहे की, भीमसेनाने तप केले त्यावेळी शिवाने भीमसेनास रेड्याच्या रूपाने दर्शन दिले. भीमसेनाने ह्या रेड्याचा पाठलाग करून त्याचे पांच तुकडे केले व त्या तुकड्यांपैकी रेड्याच्या मागचा भाग म्हणजे केदारनाथाचे लिंग हा आहे.

मधला भाग, (नाभी) ज्याला मध्य महेश्वर म्हणतात, तो उरवीमठ (उरवीमठ) येथून १२ मैलांवर आहे. त्याचा रस्ता कालीमठावरून गेला आहे.

रेडाकार शिवाचे बाह्य तुंगनाथ येथे आहेत. तुंगनाथ-वद्रीनाथाच्या रस्त्यावर उरवीमठपासून २१॥ मैल आहे.

रेडाकार शिवाचे मुख रुद्रनाथ येथे आहे. रुद्रनाथ मंडलचट्टीपासून ११ मैल आहे.

रेडाकार शिवाच्या जटा कल्पेश्वर येथे आहेत. कल्पेश्वर हे हेलंग अथवा कुम्हार चट्टीपासून ५ मैलांवर अलकनंदेच्या पलीकडच्या बाजूस आहे.

केदारनाथाची पूजा, प्रदक्षिणा वगैरे उरकून गाभाऱ्यातून बाहेर आले. येथे उजवीकडे पार्वतीची व डावीकडे लक्ष्मीची अशा दोन मूर्ति आहेत. सभामंडपांत श्रीकृष्ण, पाच पांडव, द्रौपदी व कुंती यांच्या सुंदर दगडी मूर्ति आहेत. देवळाच्या भोंवतळी प्रदक्षिणेकरिता पडित चबुत्रा आहे देवळाच्या उजवीकडे लहान पडके दगडी देऊळ आहे व त्यांत पाण्याचे कुंडांत असलेले ओबडधोबड त्रिकोणाकार लिंग आहे. त्याला ईशानेश्वर म्हणतात. ह्या देवळामोरी शेवाळीने भरलेल्या पाण्याचे कुंड आहे, त्यास हंसकुंड म्हणतात. मृताच्या हस्ती व पत्रिका ह्या कुंडांत टाकतात. ह्या कुंडापासून जरा वरच्या बाजूस एक फर्लिंग चालून गेल्यावर लहान देवळांत बर्फासारख्या गार पाण्याचे कुंड आहे. त्याला रेतकुंड म्हणतात. केदारनाथाचे देऊळ वस्तीच्या अगदी टोकाला आहे. देवळाच्या डावीकडे पुजारी वगैरेस राहण्याकरिता तीन गाळ्यांची एकमजली चाळ आहे. ह्याचे पलीकडे वास्ति नाही. केदारनाथ हे हिमालयातील ह्या बाजूचे मनुष्य-वस्तीचे शेवटचे ठिकाण आहे.

देवळापासून खाली अर्ध्या फर्लिंगावर गांवाच्या बाजूला दुसरी दोन लहान देवळे आहेत. त्यांपैकी एका देवळांत खारट पाण्याचे कुंड आहे.

येथे प्रथम प्रत्येक हाताने आचमन करून मग ओजळीने घोटभर पाणी पिऊन नंतर जनावराप्रमाणे पाण्याचा घांट घेऊन मग थाळीत वाटेल ते टाकण्याचा प्रघात आहे.

ह्या कुंडाला उदरकुंड म्हणतात. दुसऱ्या देवळांत पितळेचा देवाचा मुखवटा आहे. ही देवळं व कुंडे पाहून धर्मशाळेत आलों. पूजा, पोथी वगैरे नित्यक्रम आटोपला व नंतर पोष्ट ऑफिसांत गेलों. पोष्ट मास्तर ठिकाणावर नव्हते. पंडा मुरलीधर याने त्यांना शोधून आणले. त्यांनी पंचवीस तीस पत्रांचे पुढके पुढे केले व त्यांत तुमच्या नांवाचे पत्र आहे का पहा असे हिंदीत सांगितले. त्यांत तान तारखेचे घरून आलेले पत्र मिळाले व घरची खुशाली कळली. ब्याकेंकडून मनिऑर्डर येणार होती तिजबद्दल चौकशी करता, “ कालपर्यंत आली नाही, आज संध्याकाळी आल्यास कळवूं ” असे पोष्ट मास्तरने सांगितले. येथे रोज संध्याकाळी रनर टपाल घेऊन येतो. टपालाचे टप्पे दहा दहा मैलांच्या अंतरावर आहेत. संध्याकाळी ७ चे सुमारास रनर टपाल घेऊन येतो व ९ चे सुमारास येथून खाली जाणारे टपाल घेऊन जातो. अशी माहिती पोष्ट मास्तरकडून मिळाली.

दुपारां लिहिलेली पत्रे टपालचे पेटांत टाकली व धर्मशाळेत परत आलों. रात्री केदारनाथांची आरती पाहून खोलीत आलों. त्यावेळी पंडा मुरलीधर याने बातमी आणली की, मनिऑर्डर आली आहे, परंतु मास्तरजवळ पुरते पैसे नाहीत. उद्यां संध्याकाळपर्यंत पुरते पैसे आल्यास तिचा बटवडा होईल. ब्रॅच पोष्ट असल्यामुळे येथे जास्त रक्कम जमा नसते. रात्री आकाश निरभ्र असल्यामुळे भोवतालची हिमशृंगे स्पष्ट दिसत होती. थंडी बरीच पण उत्साहवर्धक होती. दंडीवाले, बोजेवाले व नोकर यांना धर्मशाळेचे व्यवस्थापकाने चार चार कामळ्या दिल्या. येथे दूध महाग म्हणजे ४ ते ६ आणे शेर आहे. हलवयांची तीन चार दुकाने आहेत. दूध घेतले व झोपी गेलों.

शुक्रवार ता. १४ जुलै १९३९, दिवस ३४ वा.

देवळाच्या मागील पर्वतावर देवळापासून सुमारे दोन फर्लांग चढून गेल्यानंतर मंदाकिनी व मोरगंगा ह्या नद्यांचा संगम आहे तो पाहण्यास सकाळी आठ वाजतां गेलों. आकाश निरभ्र असल्यामुळे भोवतालची हिमशृंगे

पाहून आपण बर्फमय पर्वतांच्या कोटांत आहोंत असें वाटतें. ह्या संगमा-
पासून पुढें एक फर्लांग गेल्यावर जिकडे तिकडे बर्फच बर्फ पसरलेलें आहे.
त्यांत मंदाकिनीचा प्रवाह गडप झाल्यामुळें पुढचा रस्ता माहितगार वाटाड्या
बरोबर असल्याशिवाय सांपडणें कठीण पडतें. ह्या बर्फमय प्रदेशांतून बरेच वर



केदारनाथाच्या वरच्या बाजूच्या हिमशृंगाचें आणि मंदाकिनी
व मोरगंगा ह्या हिमनद्यांच्या उगमाचें दृश्य.

गेलें म्हणजे भैरवझाप अथवा भृगुपतन नांवाचें ठिकाण आहे. पूर्वी कांहीं
साधुसंत बाजूच्या अत्यंत उंच कड्यांवरून खालच्या बर्फमय दरींत उडी
दि. या. ५

घेत असत असें सागतात. हल्लीं ही चाल बंद आहे. ह्या व ह्याच्या पलीकडील भागात कस्तुरीमृग, पांढरी अस्वलें व बर्फानी बरड (मोठ्या शिगाचें व पांढरट रंगाचें सांबरासारखें जनावर) बरेच आहेत. धाडशी युरोपियन लोक कधीं कधीं माहितगार पहाडी वाटाडे बरोबर घेऊन ह्या जनावराची शिकार करतात. येथून बरेच पुढें गेल्यावर वसुकीताल म्हणून एक मोठे स्वच्छ हिमजलाचें सरोवर आहे. ह्या सरोवरांत मोठालीं निरनिराळ्या रंगांचीं कमळें आहेत. ह्या सरोवराचा मार्ग श्रावणाचे शेवटीं व भाद्रपदाचे सुरवातीपासून खुला होतो. त्यावेळीं पहाडी लोक तीं कमळें आणून देवास वाहण्याकरितां यात्रेकरूंना दोन ते चार आण्यास ३ कमळें ह्या भावानें विकतात.

बाजूच्या हिमप्रदेशांत थोडी सहल करून मंदाकिनी व मोरगंगा ह्यांच्या संगमावर तांब्यानें स्नान केलें व देवळात आलों. गणपतीची पूजा करून केदारनाथाचे लिंगावर रुद्राभिषेक केला व धर्मशाळेत आलों. पूजा, पोथी वगैरे नित्यक्रम आटोपला. थोडीशी विश्रांति घेतली व नंतर भोंवतालच्या हिमशृंगांची शोभा पाहण्याकरितां रेतकुंडाचे देवळापर्यंत गेलों. आज तेथें गर्दी नसल्यामुळें हें कुंड बारकाईनें निरीक्षण करता आलें. ह्या कुंडाचें पाणी अतिशय गार असून फारच स्वच्छ आहे. संध्याकाळीं केदारनाथाची आरती पाहिली. आरतीच्या वेळीं सुमारे पंचवीस वर्षे वयाचा जटा व दाढी वाढलेला एक संन्यासी गाभाऱ्यात एका कोपऱ्यांत उभा असलेला दृष्टीस पडला. त्याचे अंगात फक्त मळकट कफनी होती. त्याचे संबंधीं चौकशी करतां असें कळलें कीं, नारायणदासजी नांवाचे अबूच्या पहाडांतील हे संन्यासी आज पांच वर्षे येथें राहात आहेत. एका पंढ्याच्या घरांतील माडीवर हे राहातात. हे महिन्यातून एक दिवस म्हणजे द्वादशीस जेवतात. एरव्हीं त्यांचा आहार म्हणजे शेंगदाणे, कंद व मिळाल्यास फळें हा असतो. केदारनाथाचा पट बंद झाल्यावर इतरेजनाप्रमाणें हे येथून उरवीमठ अगर गुप्तकाशी येथें जात नाहींत. केदारनाथाची सपाटी बर्फानें आच्छादलेली असतां हि हे साधू आपल्या राहाण्याच्या ठिकाणींच असतात.

काळीकमलीवाला ह्या संस्थेकडून व इतर काहीं भाविक पंढ्यांकडून, ह्याच्या राहाण्याच्या ठिकाणीं पट बंद होण्यापूर्वी सहा महिने पुरेल इतकी फराळाची सामुग्री ठेवली जाते. ही हकीकत पंडा मुरलीधर व इतर काहीं लोकाकडून कळली तेव्हां उद्या पंडा मुरलीधर याचेबरोबर जाऊन ह्यांची भेट घेण्याचें ठरविलें.

देवळांतून परत येताना पोष्ट ऑफिसांत गेलों. ऑफिस उघडें होतें. टपाल

गाली घेऊन जाणारा रनर नुकताच टपाल घेऊन निघाला होता. मास्तर ठेकाणावर नव्हते. पंडा मुरलीधर त्यांना शोधण्यास गेला व दहा मेनिटांनी, “ पुरते पैसे अद्याप आले नाहीत. ” असा पोष्ट मास्तरचा नेरोप घेऊन आला. “ मनीऑर्डर काल आली असून अद्याप पैसे मिळाले नाहीत ह्याबद्दल पोष्टाचे वरिष्ठ अधिकाऱ्यांना देण्याकरिता लिहिलेला रपोट आपलें मार्फत पाठविणें आहे, तेव्हा आपली समक्ष भेट घ्यावयाची आहे. ” असा निरोप पंडा मुरलीधर यांचेबरोबर पाठवितांच मास्तर स्वतः झाले व हिंदांत म्हणाले की मी इकडून तिकडून पैसे जमा करून आपली रकम पुरी करित आहे. हेड ऑफिस, रनरबरोबर १०० रुपयांपेक्षा जास्त रकम पाठवीत नाही व काल व आज बाहेर जाणारी एकहि मनीऑर्डर आली नाही. त्यामुळे इकडून तिकडून पैसे जमा करून आपल्या मनीऑर्डरच्या एकमेची भरपाई करणे भाग पडलें. पुढें बद्रीनाथ येथून परत जातांना चमोली (लालसंगा) येथें ह्या प्राताचे पोष्ट ऑफिसचे इन्स्पेक्टर आम्हांस भेटले. त्यावेळीं ही हकीकत त्यांना कळविताच ते म्हणाले की तुम्ही केदारनाथ येथून निघालांत त्याच दिशेची मी केदारनाथला पोहोचलों होतो व ब्रॅच पोस्टमास्तरनें आपल्या मनीऑर्डरचा हकीकत माझ्या कानावर घातली, व त्या बाबतींत गुप्तकाशी येथील हेड ऑफिसला मी पुरती रकम रनरबरोबर न पाठवित्याबद्दल वॉनिंग (ताकीद) दिला आहे. मनीऑर्डरचे पैसे घेऊन धर्मशाळेंत परत आलों. आज दूध सहा आणे शेंराचें मोठ्या पराकाष्ठेनें पैदा केलें असें नोकरांनें सांगितलें. दूध घेतलें व झोपी गेलों.

शनिवार ता. १५ जुलै १९३९, दिवस ३५ वा.

सकाळीं आठ वाजतां मंदाकिनीचे घाटावर स्नान केलें व देवळाकडे आलों. धुकें पडलें होतें त्यामुळें भोंवतालचीं हिमशृंगें धुक्यांत गडप झालीं होती. हवाहि बरीच गार होती. देवदर्शन करून गांवांतील पंढ्याचे माडीवर राहणाऱ्या संन्याशाची भेट घेण्यास गेलों. खोर्लीत काळोख होता. माडीच्या दोन्ही लहान खिडक्या बंद करून हे साधु एका कोपऱ्यांत व्याघ्रासनावर ध्यानस्थ होते. आम्हीं वर आल्याची चाहूल ऐकून त्यांनीं उठून एक खिडकी अर्धा उघडली व मृगचर्म आमचे पुढें करून बसण्यास गुणेंनें सांगितलें व आपणहि व्याघ्रासनावर बसले. बरोबर आणलेले दोन आण्याचें पेटे त्यांचे पुढें ठेवले. “ भगवानका दर्शन किया ? ” असा त्यांनीं प्रश्न केला. “होय, आतां आपल्या दर्शनास आलों आहे” असें आम्हीं उत्तर दिलें. “हमारा

दर्शन मे क्या है, हमतो आपके जैसा एक आदमी है ” असे ते बोलले व पैय्यांपैकां आमचे हातावर व पंडा मुरलीधर याचे हातावर दोन दोन पेढे त्यांनी ठेवले. आपण बर्फ पडत असतांनाहि येथें राहतां काय असें विचारतां ते म्हणाले, “ हमारा शरीर रहता है. ” आपला वेळ कसा जातो म्हणून विचारतां ते म्हणाले, “ भगत् नामका उच्चार ” हे त्यांचे शब्द ऐकतांच तुकारामाच्या “ पांडुरंग ध्यानीं । पांडुरंग मनीं ” ह्या उक्तीची आठवण झाली. त्यांना “ नमस्ते ” करून तेथून निघालों.

नंतर काळीकमलीवाल्याचे धर्मशाळेंतील आयुर्वेद औषधालय व रुग्णालय पाहिलें. ह्या धर्मशाळेंतहि बर्फाचे दिवसांत येथें राहणारे, एक उतार वयाचें संन्यासी आहेत असें ऐकिलें. त्यांच्या बसण्याच्या जागीं गेलों तेव्हां ते समाधीत होते म्हणून पुढें गेलों नाहीं. येथील आयुर्वेदिक वैद्यांची (डॉक्टरांची) भेट घेतली. हे हृषीकेश येथील काळीकमलीवाल्याच्या आयुर्वेदिक पाठशाळेंतून “ आयुर्वेदविशारद ” ही परीक्षा पास झालेले आहेत. हे पट खुला झाल्यापासून तो बंद होईपर्यंत येथें असतात. ह्यांना सहा महिने तनखा व भोजन काळीकमलीवाला संस्थेंतून मिळते. धर्मशाळेंत राहणारे व पंड्याच्या माडीवर राहणारे ह्या दोन्ही संन्याशां-संबंधानें ह्या डॉक्टरांनीं असें सांगितलें कीं, हे दोघेहि हटयोगी आहेत. बाहेर सर्वत्र प्रदेश बर्फानें भरला असला तरी मजबूत बंद केलेल्या घरांत अगर गुहेत राहतां येणें अशक्य नसतें. बर्फाचे भारानें घर कोसळलें तर मात्र त्या खालीं गडप होण्याची धास्ती असते. यंदा पट खुला झाला त्या वेळीं स्वामी नारायणजी सांध्याच्या दुखण्यानें आजारी पडलेले आम्हांस आढळलें. बरेच दिवस औषधोपचार केल्यावर त्यांचें सांध्याचे दुखणें बरें झालें. अशी माहिती आयुर्वेदविशारदांनीं सांगितली. नंतर मुक्कामाचे ठिकाणीं आलों.

७

आता आकाश निरभ्र होऊन धुकेंहि निवळलें होतें; त्यामुळें भोंवतालच्या रुपेरी पर्वताचा सुंदर देखावा पाहून त्याकडे पहात उभें रहावें असें वाटे. खोलींत आल्यावर पूजा, पोथी वगैरे नित्यक्रम आटोपून थोडी विश्रांति घेतली. दंडीवाले व बोजेवाले यांना कराराप्रमाणें तीर्थ-इनामाचे बक्षीस दिलें. त्रिजुगीनारायण हेंहि तीर्थ आहे. तेव्हां त्याचें बक्षीस पाहिजे असें दंडीवाले म्हणूं लागले; तेव्हां त्रिजुगीनारायण ह्यांचा बक्षिसाच्या चार धामांत

प्रवेश होतो किवा कसें ह्याचा उलगडा देवप्रयाग येथील “ कूली एजन्सी ” ऑफिसांत करून घेऊं असें सांगून त्यांची समजूत केली. ही ब्रिटिश रियासत आहे, टेहरी रियासत नाही व पुढें उरबीमठ येथे पोलिस ठाणे आहे हें त्यांना ठाऊक असल्यामुळें त्यानीं जास्त अडविले नाही. पंडा मुरलीधर याला एकादष्णीबद्दल रुपया १, ब्राह्मण-भोजनाबद्दल रु. २ व त्याचें इतर मेहनती-बद्दल बक्षीस (दक्षिणा) रु. २ असे रु. ५ दिले. त्याला नांवगाव, पत्ता वगैरे (लेख) लिहून दिला. त्यानें राजीखुषी दाखविली व पाठावर हात थोपटून “ यात्रा सुफल होवो ” असा आशीर्वाद देऊन प्रसादपुष्पांची माळ वगैरे दिली. कमळें, पूजा वगैरेचा संकल्प सोडो असें त्यानें सुचविलें. आम्ही संकल्प न सोडतां काहीं करणें असल्यास पत्रानें कळवूं व पैसे पाठवूं असें त्यास सांगितलें. संध्याकाळीं पावसासारखें बुरबुर बर्फ पडण्यास सुरवात झाली. ही बुरबुर कापसासारखी अंगावर पडते व हातांनीं झाडली असतां ओव्हरकोटावरून साफ निघून जाते. ओव्हरकोट चिंब भिजत नाही. वरचा भाग जरा ओलसर होतो. संध्याकाळीं आरती पाहिली. देवळातून परत येतांना पुन्हां सभोवतालच्या बर्फाच्छादित पर्वतशृंगांचें दृश्य अवलोकन करीत खोलीत परत आलों. आज दूध शेरास चार आणेप्रमाणें मिळाले. कारण यात्रेकरुंची गर्दी नव्हती. दूध घेऊन झोपीं गेलों.

केदारनाथपासून बद्रीनाथ १०८ मैल.

रविवार ता. १६ जुलै १९३९, दिवस ३६ वा.

सकाळीं मंदाकिनीचे घाटावर स्नान केलें. ह्या घाटापासून एक फर्लांगवर दुसरा घाट आहे. आकाश निरभ्र असल्यामुळें सभोवतालचे बर्फाच्छादित पर्वत स्पष्ट दिसत होते. आज येथून लवकर निघण्याचा बेत होता म्हणून पंडा मुरलीधर यानें पुजाऱ्यास देवळाचे दरवाजे लौकर उघडण्यास सांगितले होते. साडेसातचे सुमारास देवदर्शन घेऊन खोलीत आलों. पूजा, पोथी, जेवण वगैरे उरकलें व सव्वानऊ वाजतां नाथांची पुरी सोडली. फार दिवसांची मनीप्सित कामना पूर्ण झाल्याबद्दल मनास एक प्रकारचा आनंद वाटत होता. इकडे येतांना पाहिलेला बहुतेक देखावा जशाचा तसा दिसत होता. कांही ठिकाणच्या पर्वतांवरून येणाऱ्या हिम-नद्यांचें बर्फ वितळल्यामुळें तेथें पाणी दिसत होते. मंदाकिनीतील कांहीं बर्फाच्या शिला वितळून गेल्या होत्या.

असा हा देखावा अवलोकन करीत **गौरीकुंड** येथे सव्वा बाराला आलों. येथे अर्धा तास विश्रांति घेऊन एकचे सुमारास सोमप्रयाग येथे पोहोचलों. दरम्यान केदारनाथास पायानें जाणारे वरेंच यात्रेकरू भेटत व ते आम्हांस व खाली जाणाऱ्या इतर यात्रेकरूंस पाहाताच “ केदारनाथ स्वामीकी जय ” असे ओरडत.

सोमप्रयाग येथे पाव कलाक विश्रांति घेतली व नंतर सव्वा तीनचे सुमारास **रामपूर** येथे आलों. आतांपर्यंत सुमारे बारा मैल प्रवास झाला. झुलता लोखंडी पूल ओलाडल्यानंतर त्रिजुगीनारायण, केदारनाथ व देवप्रयाग येथे जाणारे तीन रस्ते एके ठिकाणी मिळतात तेथे आलों. आम्ही देवप्रयागचा रस्ता धरला. कारण त्या रस्त्यावर रामपूर आहे. सोमप्रयागपासून दोन मैल आल्यानंतर खोल दरीतून वाहाणारी मंदाकिनी एक मैल बाजूम राहते व थोड्या चढावास सुरवात होते. नंतर मंदाकिनीस मिळणारी एक लहान नदी, बांधणीच्या पुलावरून ओलांडावी लागते. सुमारे दोन मैलपर्यंत रस्त्याच्या एका बाजूला मोठ्या वृक्षांनी भरलेले उंच पर्वत व दुसऱ्या बाजूस दाट जंगलांनी भरलेल्या खोल दऱ्या दिसतात. नंतर जरा पुढे खोल दऱ्यातून वाहाणारी मंदाकिनी दिसू लागते. ११ मैल ३ फर्लागाजवळ रस्ता रामपूर चर्चाजवळ येतो. येथे पाच सहा स्वच्छ व मोठ्या चट्ट्या, तितकीच दुकाने व दोन नळाच्या टांक्या आहेत. काळीकमलीवाल्याची एकमजली स्वच्छ धर्मशाळा आहे. धर्मशाळेच्या मागच्या बाजूने मंदाकिनी वाहात आहे. धर्मशाळेसमोर सुरू व इतर मोठ्या वृक्षांनी भरलेला पर्वत आहे. येथे दूध मिळाले तें घेतलें व झोपी गेलों.

सोमवार ता. १७ जुलै १९३९, दिवस ३७ वा.

सकाळी पांच वाजतां रामपूर येथून निघालों. दोन मैल खोल रस्ता दरीत वाहाणाऱ्या मंदाकिनीच्या बाजूने उजवीकडच्या पर्वताच्या मध्यावरून गेल्या-नंतर मंदाकिनी अर्धा मैल दूर रहाते व रस्ता जंगलात शिरतो. मंदाकिनीच्या पलीकडे उंचपर्वत व त्या पर्वताच्या पलीकडे उंच हिमशृंग दृष्टीस पडतात. नंतर एका ओढ्यावरील पक्क्या बांधणीचा पूल ओलांडल्यावर तीन मैलपर्यंत थोडीशी उतरण लागते. येथे **भद्रीपूर** नांवाची चट्टी आहे. सुमारे दोन मैल पुढे **फाटा** चट्टी येथे पावणेसात वाजतां आलों. येथे रस्त्याच्या जरा वरच्या

बाजूस पब्लिक वर्क्स खात्याचा इन्स्पेक्शन बंगला आहे. येथपासून रस्त्याच्या डावीकडे भात, कंकना (बाजरीसारखे गरिबांचे धान्य), राजगिरा (इकडे राजगिर्यास रामदाणा म्हणतात) वगैरे पायऱ्यासारख्या शेतांनी भरलेले पर्वत आहेत व उजवीकडे अशाच शेतांनी भरलेल्या मोठ्या दऱ्या आहेत. ह्या रस्त्याने दोन मैल पुढे असलेल्या **मैखंडा** चट्टी येथे आलों. मैखंडा हें पर्वताच्या माथ्यावर आहे. येथे महिषमर्दिनीचे लहानसे देऊळ असून देवळाच्या बाजूला उंच लांकडी चौकटीला बांधलेला झूला (हिंदोळा) आहे. देवळात देवीचा पितळी मुखवटा आहे. व त्याभोवती पितळेची प्रभावळ आहे. आत एक पहाडी ब्राह्मण सप्तशतीचा पाठ वाचात होता. झुल्यावर बसून तीन तरी झेपा घेऊन पुढे जावे म्हणजे पुढचा प्रवास सुरक्षित होतो अशी येथील लोकाची समजूत आहे. देवळाजवळ तीन चार लहान घरे आहेत. दोन मैल थोड्या चढणी-उतरणीनंतर दुरुस्त होत असलेल्या दगडी पुलावरून **व्यांग** चट्टी येथे आलों. येथून दोन मैलांच्या उतरणीने **नारायणकोटी** येथे पावणे दहा वाजता पोहोचलों. नारायणकोटीस 'मेटा' असेहि म्हणतात.

नारायणकोटी

नारायणकोटी अथवा मेटा सुमारे चार फर्लिंगाखालून वाहाणारी मंदा- किनी व उंच वृक्षाच्छादित पर्वत याच्यामध्ये एका चिरोटीवर आहे. येथे चांगल्या बांधणीच्या तुमजली चट्ट्या आहेत व सुंदर बागेत लहानसा बंगला आहे. उत्तम बांधणीची बरीच पुरातन देवळे आहेत. दोन मोठ्या देवळांपैकी एकांत लक्ष्मीनारायणाची दगडी सुंदर कोरलेली मूर्ति आहे व दुसऱ्यांत शिवलिंग आहे. इतर देवळांत अशाच कांहीं मूर्ति आहेत. असे सांगतात की येथे व ह्या ठिकाणाच्या आजूबाजूस आद्य शंकराचार्यांच्या वेळची ३६४ देवळे होती. त्यापैकी बरीच हल्ली अस्तित्वात आहेत. एका देवळाजवळ दगडी बांधणीचे पाण्याचे मोठे कुंड आहे. ह्या कुंडांत दोन दगडी गौमुखांतून सतत पाणी पडत असते. गौमुखाचे खाली दोन मोठाले चौकोनी दगड आहेत त्यांवर बसून गौमुखीची धार अंगावर घेतां येते. कुंडांतले पाणी इतके स्वच्छ नाही. गौमुखाखाली स्नान करून चट्टीतील मुक्कामावर आलों. पूजा, पोथी, जेवण उरकलें. थोडी विश्रांति घेऊन निघण्याचा बेत होता, परंतु पाऊस बराच पडूं लागला तेव्हा आज रात्रीचा मुक्काम येथे करावा किंवा कसे ह्या विचारांत होतो. पुढे चारचे सुमारास पाऊस थांबला तेव्हा

नारायणकोटी (भेटा) येथून निघालों. एका बाजूस खोल दरीतून वाहाणारी मंदाकिनी व दुसऱ्या बाजूस गुलाब व इतर रानटी फुलांच्या गुच्छांनीं भरलेल्या पर्वतांच्या टेकड्या अशा सुमारे दांड मैल रस्त्याने नाल्ला चट्टी येथें पोहोचलों. येथून एक रस्ता जरा खालून उरवीमठावरून ब्रीनारायणाकडे जातो व दुसरा वरच्या बाजूनें गुप्तकाशीस जातो. आम्हास प्रथम गुप्तकाशीस जावयाचें होतें म्हणून आम्ही वरचा रस्ता धरला. येथे दोन रस्ते कोणीकडे जातात ते दर्शविणारे दोन दगडी खांब आहेत. खोल दरीत वाहात असलेली मंदाकिनी; तिच्या पलीकडे उंच पर्वताच्या माथ्या वरील उरवीमठ येथील तीन, तीन चार चार मजली इमारती, पर्वताच्या पलीकडील बर्फाच्छादित पर्वतांची शिखरे, हिरव्यागार उतरत्या शेतांनी भरलेल्या सभोवतालच्या पर्वताच्या टेकड्या, असा हा देखावा एक मैल पुढें जाईपर्यंत दिसत असतो. नंतर उंचसखल सपाठ्यावर असलेली गुप्तकाशी येथील तीन तीन, चार चार मजली पांढऱ्या रंगाच्या इमारती दिसूं लागतात.

गुप्तकाशी.

गुप्तकाशी हें ह्या बाजूचें मोठें शहर समजलें जातें. ह्याची रचना मसूरीसारखी आहे. येथें मोठा बाजार आहे. रस्ता बाजारांतून गेला आहे. बाजारांत व इतर उंचसखल टेकड्यांवर मजल्यांच्या मोठ्या इमारती आहेत. केदारनाथचे पुष्कळ पंडे येथें राहतात. त्यांनीं व इतर व्यापाऱ्यांनीं यात्रेकरूंच्या सोयीकरितां मजल्यांचीं घरे बांधली आहेत. गांवांत पोष्ट व तार ऑफिस आहे. केदारनाथच्या बाजूचें हें शेवटचें तार ऑफिस आहे. बाजारांतील एका बनियाच्या हवाशीर माडीवर उतरलों. येथें काळीकमलीवाल्याची धर्मशाळा व सदावर्तहि आहे. गुप्तकाशीस पांचवे सुमारास पोहोचलों. संध्याकाळीं विश्वेश्वराची आरती पाहिली. बाजारांत साधारण शहरासारखी गर्दी दिसली. दूध दोन आणे शेरप्रमाणें मिळालें. दूध घेऊन झोपां गेलों.

मंगळवार ता. १८ जुलै १९३९, दिवस ३८ वा.

सकाळीं उठून विश्वेश्वराचे देवालयांत गेलों. हें देवालय बाजारांत आहे. दोहों बाजूस दुकानें असलेल्या मोठ्या दरवाजांतून आत गेल्यावर मोठा चौक लागतो. ह्या चौकांत औरस चौरस १५ फूट परिघाचें दगडी बांधणीचें

कुंड आहे. ह्या कुंडांत पितळी गौमुख व हस्तिमुखांतून दोन मुसळधारा पडत असतात. गौमुखांतून पडणाऱ्या धारेंस गंगाजी व हस्तिमुखांतून पडणाऱ्या धारेंस जम्नाजी हीं नांव आहेत. ह्या कुंडाला मणिकर्णिका कुंड म्हणतात. कुंडांत गुडध्यावर पाणी आहे. कुंडांत स्नानास शिरतांना एक पैसा द्यावा लागतो. प्रथम गंगाजीच्या धारेखाली स्नान करून मग जम्नाजीच्या धारेखाली स्नान करतात. स्नान करून वर आल्यावर मर्जाप्रमाणें कुंडाच्या काठावर बसून गुप्तदान द्यायची चाल आहे. हें गुप्तदान म्हणजे काशाच्या अगर पितळेच्या थाळींत तांदुळांत लपविलेल्या चांदी-सोन्याच्या दागिन्यांसह ती थाळी पंडथास अर्पण करणें. कुंडासमोर आठ दहा पावलें अंतरावर दगडी बांधणीचें सोनेरी कळसाचें विश्वेश्वराचें देवालय आहे. देवाल्यांत शिरतांना एक पैसा द्यावा लागतो. आंत त्रिकोनी आकाराचें लहान दगडी लिंग आहे. त्यांचे भोंवतीं गोल शालूका आहे. लिंगाच्या मागें नंदीवर आरूढ अशा शंकर-पार्वती यांच्या चांदीच्या मूर्ति आहेत. शंकराच्या जटांतून गंगा निघालेली दाखविली आहे. जवळच गंगेची पितळी मूर्ति आहे. विश्वेश्वराचे देवळाचे उजव्या हाताला पार्वतीचें देऊळ आहे. आंत पार्वतीची दगडी मूर्ति आहे. डाव्या हाताच्या देवळात पांच पांडव, द्रौपदी व कुंती ह्यांच्या दगडी मूर्ति आहेत. विश्वेश्वराच्या देवळाच्या बाहेरील उजवीकडच्या कोनाज्यांत गरुडाची मूर्ति आहे. व डावीकडच्या कोनाज्यांत भैरवाची मूर्ति आहे. कुंडात स्नान करून देवदर्शन घेऊन मुक्कामावर आलों. पूजा, पोथी, जेवण वगैरे नित्यक्रम आटोपला व पोस्ट ऑफिसांत जाऊन घरी लिहिलेली पत्रें टपालाचे खांबांत टाकलीं. पोस्ट व तार ऑफिस एका मोठ्या दुकानांत आहेत. हा दुकानदारच पोस्ट व तार मास्तरचें काम पहातो. पोस्ट ऑफिस असलेल्या दुकानापासून थोड्या अंतरावर चार पांच दोन तनि मजली घरें आहेत. व येथून एक पगदंडी (पायवाट) खालून गेलेल्या मुख्य रस्त्याला मिळते. त्या पगदंडीनें खाली मुख्य रस्त्यावर आलों. येथून पुढें चार फर्लांग गेल्यानंतर मंदाकिनीवरील लोखंडी गर्बसंचा झुलता पूल ओलांडला. येथून चढणीस सुरवात होते. पुढें तान मैल असलेल्या उरवीमठपर्यंत चढणीच्या रस्त्याच्या एका बाजूस खोल दरींतून वाहाणारी मंदाकिनी व दुसऱ्या बाजूस पायऱ्यांसारख्या हिरव्यागार शेतांनीं भरलेले पर्वत आहेत.

उरवीमठ.

अकराचे सुमारास उरवीमठ येथे पोहोचलो. उरवीमठ समुद्रसपाटीपासून ४,१०० फूट उंचीवर आहे. गांवापासून पाणी जखू दूर आहे, गांवाच्या सुरवातीस सरकारी दवाखाना, पोष्ट व तार ऑफिस, पब्लिक वर्क्स इन्स्पेक्शन, बंगला, मिडल स्कूल वगैरे दगडी बांधणीच्या इमारती आहेत. सरकारी दवाखान्यांत सब-असिस्टंट सर्जन असतो. पोलिस स्टेशन गांवाच्या शेवटी उंच सपाटीवर आहे. तेथे सब-इन्स्पेक्टर व कांहीं कॉन्स्टेबल्स असतात. उरवीमठ हे केदारनाथाच्या महंताचे (रावळ) नेहमीच्या वस्तीचे ठिकाण आहे. येथील महंतास 'रावळ' ही पदवी आहे.



उरवीमठ अथवा उर्वीमठ.

देवळाच्या चौकाबाहेर दरवाजाच्या बाजूस चार पांच मोठीं दुकाने आहेत. ह्या दुकानांत हरत-देचा माल ठेवलेला आहे. चौकांत एक बाजूस देवळाच्या इमारती आहेत व दुसऱ्या तीन बाजूंस रावळजींच्या मोठ्या तीन मजली वाड्याने व्यापल्या आहेत. मुख्य देवळांत ओंकारेश्वराचे दगडी लिंग आहे. थंडीचे दिवसांत केदारनाथ बर्फाच्छादित असतें त्या वेळीं केदारनाथाची पूजा ह्या लिंगावर होते. लिंगाचे मागे राजा मंघाता याची दगडी मूर्ति आहे. दुसऱ्या देवळांत उषा व अनिरुद्ध यांच्या

दगडी मूर्ति आहेत. उषा व अनिरुद्ध यांचा विवाह येथें झाला म्हणून ह्या ठिकाणास उरवीमठ (उषामठ अगर उरवीमठ) म्हणतात असें सांगतात. ह्या देवळांत दुसऱ्या खोलींत पंचकेदारांची पांच दगडी लिंगे आहेत. पंचकेदारांच्या समोरच्या खोलींत त्रेतायुग, सत्ययुग, द्वापारयुग व कलियुग ह्या युगांचे काळ्या दगडाचे मुखवटे आहेत, व त्यांचे बाजूला जगदंबेचा दगडी मुखवटा आहे. रावळजींच्या वाड्याच्या एका भागात संस्कृत महाविद्यालय व त्यांतील विद्यार्थ्यांची राहण्याची जागा आहे. ह्या संस्कृत महाविद्यालयांत शिक्षण फुकट दिलें जातें. विद्यार्थ्यांच्या जेवणाखाण्याचा व शिक्षणाचा सर्व खर्च रावळजी देवालयाच्या उत्पन्नातून चालवितात. विद्यालयांत अध्यापक व चार शास्त्री शिकविण्यास आहेत. ह्यांपैकी अध्यापक बरेच विद्वान् असून इंग्रजी जाणणारे आहेत. वाड्याच्या दुसऱ्या भागात तळमजल्यावरील मोठ्या दिवाणखान्यात गाद्यांची बैठक आहे. मध्ये एक उंच गादी व लोड आहे. ह्या लोडाचे वरचे बाजूस, काषाय-वस्त्रपरिधान केलेली, हातांत दंड घेतलेली काळी दाढी असलेली ओईल पेटची मोठी तसवीर भिंतीस लावलेली आहे. ही हल्लींच्या रावळजींची (महंतांची) तसवीर आहे. हे वीरशैव असून त्यांनी संन्यास घेतला आहे. ह्याचे बरेच शिष्यहि येथें राहतात. तेहि वीरशैव आहेत. रावळजींस येथें राजाप्रमाणें मानतात. सुमारे पंधरा दिवसांपूर्वी हे दक्षिणेकडे गेले आहेत असें कळलें; त्यामुळे त्याची भेट घेतां आली नाहीं. हें दक्षिणेतील वीरशैवांच्या शिक्षण वेगैरेसंबंधीं चळवळींत बराच पुढाकार घेतात असें सांगतात. वाड्याच्या दुसऱ्या भागात लहानसें वाचनालय (Library) आहे. वाड्याच्या मध्यभागांतील माडीवर लहानशा दिवाण-खान्यात रावळजींची मुख्य गादी आहे. ह्या गादीवर व लोडावर किनखापी जरीकाठी बिछायत आहे. गादीचे उजवीकडे चांदीच्या तिर्तूवर जटांतून येणारी गंगा व वामांकित पार्वती अशी चांदीची सुमारे दोड फूट उंचीची शंकराची मूर्ति आहे. गादीपुढें चांदीची मोठी थाळी असून तिजमध्ये रुपये व इतर चांदीचीं नाणीं पडलेलीं दिसलीं. यात्रेकरू ह्या गादीचें दर्शन घेतात व थाळीत चांदीचें नाणें टाकतात. रावळजींच्या टोलेजंग वाड्यापासून जरा पुढें काळीकमलीवाल्याची धर्मशाळा व सदावर्त आहे. ह्या धर्मशाळेजवळून मध्यमहेश्वर म्हणजे पंचकेदारांपैकीं दुसरे केदार ह्या ठिकाणास पायवाट जाते. मध्यमहेश्वर येथून बारा मैल आहे. येथून अवघड पायवाटेनें जरा वर गेल्यावर डिवरीताल नांवाचें उत्कृष्ट सरोवर आहे. ह्या सरोवरा-

जवळच्या सपाटीवरून चौखांबी नावाचे पर्वत ज्यांच्या दर्यांत बंदीनाश वसलें आहे, ते खालपासून वरपर्यंत दिसतात. दोन वाजेपर्यंत ह्या भागांत फिरल्यानंतर येथून निघालों. येथून रस्ता तुरळक झाडी असलेल्या उंच पर्वतावर चढणाने गेला आहे. मंदाकिनी आतां बरीच दूर रहते. ह्या पर्वताच्या माथ्याजवळ आल्यावर तुंगेश्वरी नांवाची नदी डाव्या बाजूनें बऱ्याच उंचीवरून खालीं वाहात जातांना दिसते. ही नदी तुंगनाथ येथून उगम पावते. ह्या नदीला आकाशगंगाहि म्हणतात. साडेतीन मैलांच्या ह्या चढणीच्या रस्त्यानें ह्या पर्वताच्या माथ्यावर **गणेशचट्टी** येथें चारचे सुमारास आलों. येथून सभोंवतालचा सुंदर देखावा प्रेक्षणीय आहे. गणेश चट्टी येथें गणपतीचें लहान देऊळ आहे. नंतर पुढें दोन मैल गेल्यावर **घालावगड** चट्टी लागते. पुढें एक मैल तीन फलांग खड्या चढणीच्या रस्त्यानें ह्या पर्वताच्या दुसऱ्या माथ्यावर असलेल्या **देहेडा** चट्टीस पांच वाजतां पोहोंचलों. एका स्वच्छ चट्टीत मुक्काम केला. दूध मिळालें ते घेतलें व झोपी गेलों.

बुधवार ता. १९ जुलै १९३९, दिवस ३९ वा.

सकाळीं पांच वाजता देहेडा सोडलें. येथून चढणीचा रस्ता दाट जंगला-मधून गेला आहे. ह्या रस्त्यानें दीड मैल पुढें गेल्यावर **गोकुळचट्टी** लागते. दाट जंगलांतून दोन मैल खड्या चढणीच्या रस्त्यानें ह्या पर्वताच्या माथ्याजवळ आलों. पुढें अशाच दाट जंगलांतून उडीच मैल चढणीच्या रस्त्यानें **पोथीबासा** चट्टी येथें आलो. ही चट्टी सोयीची आहे. नंतर अर्ध्या मैलावर असलेल्या **दुगलचट्टी**पर्यंत रस्ता दाट जंगलांतून साधारण चढणीनें गेला आहे. अशाच रस्त्यानें सुमारे एक मैल पुढें असलेल्या **बनियाकुंड** येथें सव्वा नऊचे सुमारास पोहोंचलों. गोकुळ चट्टी सोडल्यावर पावसास सुरवात झाली व बनियाकुंड येथें येईपर्यंत पाऊस पडत होता. येथे काळीकमलीवाल्यांची मोठी धर्मशाळा सपाटीवर आहे. धर्मशाळेंत सदावर्तहि आहे. धर्मशाळेच्या बाजूस असलेल्या पर्वतावरून येणाऱ्या झऱ्याखाली स्नान केलें. पूजा, पोथी, जेवण उरकलें व धर्मशाळेच्या पाहिल्या मजल्यावरील खोलींत पाऊस थांबण्याची वाट पहात बसलों असता धर्मशाळेच्या चौकीदाराबरोबर एक मनुष्य खोलींत आला व आपला नोकर आपल्याजवळ केव्हांपासून आहे व आपणांस कोठें मिळाला असें विचारूं लागला. तूं ही चौकशी काय म्हणून करीत आहेस असें विचारतां तो म्हणाला.

मीं पोलिस कॉन्स्टेबल आहे. काल रात्री घालीयाबगड चट्टीवर एका मारवाडी यात्रेकरूंचा खिसा कापून दोनशें रुपयांची चोरी झाल्याची खबर आम्हांस डुरवीमठ पोलिस स्टेशनवर आज सकाळीं त्या मारवाडी यात्रेकरूंनी दिली. आपला नोकर त्या यात्रेकरूंबरोबर रस्त्याने चालताना व चिलीम पितांना दिसला होता. तेव्हां आम्हांला त्याचा संशय येत आहे.” “ आमचा मुक्काम काल रात्री घालीयाबगड येथे नसून देहेडा येथे होता व आमचा नोकर आमचे बाजूस निजलेला होता. ” आम्ही उत्तर दिलें, “ कसेहि असलें तरी ज्या अर्थी बराच वेळ तो त्या यात्रेकरूंबरोबर होता तेव्हां मेहेरबानी-करून मला त्याला कांहीं प्रश्न विचारून त्याचा झाडा घेऊं या. ” पोलिस कॉन्स्टेबल बोलला. “ आमच्या नोकरास जे प्रश्न करण्याचे असतील ते आमच्या समक्ष करा व त्याचा झाडा घेणें असल्यास आमच्या समक्ष घ्या, ” असें त्या कॉन्स्टेबलास सांगितलें. कॉन्स्टेबलनें त्याचें नांव, गांव वगैरे लिहून घेतलें व त्याचा झाडा घेतला. झाड्यांत आरोप ठेवण्यासारखें कांहीं सापडलें नाहीं. कॉन्स्टेबल निघून गेला. पुढें बद्दीनाथ येथे आम्हांस असें कळलें कीं, ही चोरी नैनीताल येथील धंद्याकरितां ह्या प्रांतांत आलेल्या घोडेवाल्यांपैकीं एकानें केली होती व तो घोडेवाला मुद्देमालासह सांपडला. इकडच्या पहाडांतील लोक बहुतेक चोऱ्या करीत नाहींत अशी ख्याति आहे व अशा चोऱ्या करणारे लोक बहुतेक घोडेवाल्याचा व दंडी-कंडीवाहकाचा धंदा करण्याकरितां इतर प्रांतांतून आलेले असतात असें ह्या पहाडांतील लोक मोठ्या अभिमानानें सागत असतात.

पाऊस थांबल्यामुळें दोनचे सुमारास बनियाकुंड येथून निघालों. सुमारे सव्वा मैलपर्यंत रस्ता उंच उंच वृक्षांच्या दाट जंगलामधून गेला आहे, नंतर तुंगनाथ पर्वताच्या नागमोडी चढणीस सुरवात होते. ह्या चढणीचा सुरवातीचा एक मैल रस्ता मोठ्या व उंच झाडांच्या दाट जंगलांतून गेला आहे व नंतर तन्हत-हेच्या फुलांच्या हिरव्यागार झुडपांनीं भरलेल्या वृक्षविरहित पर्वताच्या बाजूनें वर गेला आहे. रस्त्याच्या दुसऱ्या बाजूस धुक्यानें भरलेल्या खोल खोल दऱ्या दिसतात. पुन्हां पावसास सुरवात झाली होती व जिकडे तिकडे दाट धुकें पसरलें; त्यामुळें भोंवतालच्या बर्फाच्छादित पर्वतांचा व हिरव्यागार खोल दऱ्यांचा देखावा दिसनासा झाला.

तुंगनाथ

एक मैल नागमोडी खऱ्या चढणीचा परंतु चांगला बांधलेला अशा रस्त्यानें

सव्वा पांच वाजतां तुंगनाथ पर्वताचे माथ्यावर येऊन पोहोचलो. येथून उगम पावणाऱ्या आकाशगंगेच्या लहान, परंतु रुंद धबधब्याच्या बाजूने काळीकमलीवास्यांच्या धर्मशाळेत पहिल्या मजल्यावर एका खोलीत उतरलो. बुरबुर पाऊस व दाट धुकें असल्यामुळे तुंगनाथाचे देवळांत न जातां धर्मशाळेच्या रस्त्यावरूनच कळसाचे दर्शन घेतले. तुंगनाथ हे शिखर समुद्र-सपाटीपासून १३,००० फूट उंच आहे. सर्व उत्तराखंड यात्रेतील अत्यंत उंच अशी ही जागा आहे. थंडी बरीच, परंतु उत्साहवर्धक होती. धर्मशाळेतील चौकीदाराने नोकरास व कुलीस ब्लॅकेट दिली होती. आम्हांसहि एक घुस्सा घ्या म्हणून चौकीदार म्हणत होता. परंतु आमच्याजवळ स्वतःची दोन रस्स व एक दुलई असल्यामुळे आम्हांस कोठेहि धर्मशाळेतील पांघरणे वापरण्याची जरूर पडली नाही. येथे दूध मिळाले ते घेतले. उद्यां सकाळी तरी आकाश निरभ्र होऊन भोंवतालचा सुंदर देखावा दिसावा अशी प्रार्थना करून झोर्पी गेलो.

गुरुवार ता. २० जुलै १९३९, दिवस ४० वा.

संबंध रात्रभर पाऊस पडत होता व सकाळी सात वाजेपर्यंत दाट धुकें पसरले होते. नंतर पाऊस थांबला व आकाश निरभ्र होण्यास सुरुवात झाली. आकाशगंगेच्या धारेखाली स्नान केले. ही वरच्या साधारण चौरस खडकातून खाली पडते. त्या खडकास चंद्रशिला म्हणतात. स्नान करून शिखरावर असलेल्या तुंगनाथाचे देवळांत गेलो. मुख्य देऊळ चिरंबंदी दगडांनी बांधले आहे. वर सोनेरी कळस आहे. जवळ दुसरी तीन चार देवळे आहेत. मुख्य देवळाचे दरवाज्यावर एके बाजूस गणपति आहे. आंत जाण्याचा दरवाजा फार ठेंगणा आहे. बरेंच वांकून आंत शिरावे लागते. आंत जाण्यापूर्वी दरवाज्याजवळील शिक्केबंद पेटांत एक पैसा टाकावा लागतो. मुख्य गाभान्यांत दोन फूट उंचीचे ओबडधोबड दगडाचे शिवलिंग आहे. पंचकेदारपैकी तुंगनाथ तृतीय केदार आहे. येथे भीमसेनाने वधिलेल्या रेडारूपां शिवाचे बाहु आहेत अशी समजूत आहे. लिंगावर चांदीची छत्री व अभिषेकपात्र ही टांगलेली आहेत. जवळच चांदीचे पंचकेदार म्हणजे चांदीचे तबकांत पांच पांच मुखवटे आहेत. बाजूला चांदीच्या चौऱ्या (चामर), अबदागीर वगैरे व इतर उपकरणी ठेवलेली आहेत. तुंगनाथाचे लिंगाचे मागच्या बाजूस आय शंकराचार्याची दगडी मूर्ति आहे. लिंगाची पूजा करून

(७९)

बाहेर आलों व पार्वती, काळभैरव वगैरेंचो इतर देवळें पाहिलीं. आतां म्हणजे
साडे आठवे सुमारास आकाश निरभ्र होऊन ऊन पडलें असत्यामुळें भोंव-



तुंगनाथ.

तालच्या अलौकिक सृष्टिसौंदर्याचें पारलौकिक शोभेचें दृश्य स्पष्ट दिसूं लागलें. हिमालय पर्वताच्या रांगेपैकीं तुंगनाथाला लागून असलेला पर्वत हिमशृंगांनीं भरलेला आहे. आकाशास लागून दिसणाऱ्या अफाट हिमशृंगांच्या चकाकित कळसांच्या अत्युत्कृष्ट सृष्टिसौंदर्याचें असें दृश्य सर्व जगांत दुसरे कोठें नाहीं असें म्हणतात. येथे उभे असता पृथ्वीवरील सृष्टिसौंदर्याच्या प्रभाशील भव्य देव्हान्यात आपण आहों असें वाटतें. तुंगनाथ हें हिमालय पर्वताच्या मध्यभागातील शिखर आहे. ह्याच्या पूर्व बाजूस नंदादेवी, पांचचूली, गंधमादन आणि द्रोणाचल ह्या पर्वतांचीं बर्फाच्छादित रुपेरी शिखरे आहेत. उत्तरेस केदारनाथ, बद्रीनाथ व गंगोत्री ह्या पवित्र पर्वतांचीं शिखरे आहेत. व दक्षिणेच्या बाजूस इतर पर्वत, पर्वतांच्या टेकड्या व त्यांचे पलीकडील दाट जंगलांनीं भरलेल्या सपाट्या दिसतात. हा सर्व अप्रतिम देखावा पाहून मनास आल्हाद होऊन हुशारी वाटते. आतांपर्यंत झालेल्या प्रवासाचा त्रास व परिश्रम आपण विसरतो व एक प्रकारच्या स्वर्गसुखात आपण आहोंत असें वाटतें. जवळ असलेल्या गंधमादन पर्वताचे शिखरावर गंधर्वांची गुप्त वस्ती असून पर्वणांचे पवित्र दिवसांत त्या शिखरांचे बाजूकडून सामवेदाच्या स्तोत्रांचा मधुर ध्वनि ऐकण्यांत येतो असे सांगतात.

धर्मशाळेंत परत येऊन पूजा, पोथी, जेवण वगैरे उरकलें. आकाशगंगा, देवळें वगैरे दाखविण्यास बरोबर फिरत होता त्या पंढ्यास नांव, गांव, पत्ता वगैरे (लेख) लिहून दिला व अकरा वाजतां तुंगनाथ येथून निघालों. पावसाची बुरबुर सुरू झाली होती. बद्रीनाथास जाणें असल्याकारणानें दुसऱ्या बाजूनेंही खालीं जाण्याचा रस्ता आहे त्या रस्त्यानें अडोच मैलांची नागमोडी उतरण उतरून भीमाचट्टी येथें आलों. ह्या चट्टीस 'भीमड्यार' असेंही म्हणतात. रस्ता खड्या उतरणीचा आहे. परंतु चांगला बांधलेला आहे. खोल दऱ्यांच्या बाजूस सुमारे दीड फूट उंचीचे दगडी बांध आहेत. नंतर थोड्या चढणी-उतरणीनें एक मैल दाट जंगलांतून रस्ता जंगलचट्टी येथें येतो. अशाच दाट जंगलामधून कांहीं खोल दऱ्यांच्या बाजूनें दोन मैलांनंतर पांगरबासाचट्टी लागते. जंगलचट्टी सोडल्यानंतर फार जोराचा पाऊस लागला होता म्हणून पांगरबासा येथें एका चट्टीत दीड पासून तीन वाजेपर्यंत विश्रांति घेतली. तीन वाजतां पांगरबासा येथून निघालों.

दाट जंगलामधून थोड्या उतरणीच्या रस्त्याने पांचवे सुमारास मंडळ-
चट्टी येथे पोहोचलो. माताच्या शेतांनी भरलेल्या रुंद खिडोत वसलेली ही
चट्टी चागली आहे. तुंगनाथ पर्वताच्या दुसऱ्या बाजूने उगम पावलेली बाल-
खित्या अथवा बालमुती ही नदी मंडळचट्टीजवळच वाहात जाते. येथे
काळीकमलीवाल्याची धर्मशाळा, सदावर्त व दुसऱ्या काही चट्ट्या आहेत.
नदीच्या काठी महादेवाचे देऊळ आहे. ह्या देवळाचे मंदतासहि 'रावळ' ही
पदवी आहे. नदीचे पाणी अडवून त्याचे पाट आजूबाजूच्या शेतांत व
मळ्यांत सोडले आहेत. जवळच ताराचा झुलता पूल आहे. नदीचा प्रवाह,
तिच्या बाजूची हिरवींगार शेते व भाज्यांचे मळे वगैरे देखावा प्रेक्षणीय
आहे. येथून दोन मैलावर अनुसूया देवीचे देऊळ आहे. ह्या देवळास येथून
पायरस्ता आहे. अत्रिऋषींची पत्नी व श्रीगुरुदत्तात्रेय यांची माता सती
अनुसूया हिने येथे महान् तपश्चर्या केल्याबद्दल पुराणांत उल्लेख सांपडतो. येथून
दुसऱ्या पायवाटेने अकरा मैल गेल्यावर रुद्रनाथाचे देऊळ लागते. ह्या
देवळांतील लिंगास चतुर्थ केदार म्हणतात. रेडारूपी शिवाचे हें तोंड आहे,
असे सांगतात. धर्मशाळेतील पहिल्या मजल्यावर एका खोलींत उतरलो.
आजूबाजूचा सुंदर देखावा पाहून पुन्हा खोलींत आलो. दूध घेतलें व झोपी गेलो.
थंडी बरीच असल्यामुळे नोकरास व कुलीस धर्मशाळेच्या चौकीदाराने ब्लेकेट
दिली होती.

शुक्रवार ता. २१ जुलै १९३९, दिवस ४१ वा.

सकाळी साडेसहा वाजता मंडळ सोडलें. एक मैल रस्ता सरळ असून
पुढचा साडे तीन मैल रस्ता पर्वताच्या बाजूने हिरव्यांगार शेतांमधून गेला
आहे. दुसऱ्या बाजूच्या शेतांच्या जरा पलीकडून बालखित्या नदी रुंद दरी-
मधून वाहतांना दिसते. पुढे एका मोठ्या ओढ्यावरील लोखंडी गर्डसेचा पूल
ओलांडल्यावर रस्ता पर्वताला वेढा घालून चढत जातो. चौथा मैल संपतांच
“वैतरणेका स्नान करके आगे जाना” असे लिहिलेली पाटी लागते.
येथून अर्ध्या फर्लांगाची वाट वर असलेल्या स्नानाच्या ठिकाणापर्यंत जाते.
तेथे टेकडीच्या बाजूस जनावराच्या तोंडाप्रमाणें दिसणाऱ्या दगडांतून
मुसळधार खाली चौकोनी कुंडात पडत असते. धारेखाली उभे राहण्याकरितां
कुंडांत पायऱ्या आहेत. येथे स्नान करून वर आल्यावर शेजारी दुसरे लहान
कुंड आहे. तेथे पितृतर्पण करतात. ह्या सर्व विधीबद्दल कुंडाकडील पंड्यास
हि. या. ६

एक आणा दिला तरी तो खूष होतो. दहा बारा पायऱ्या वर चढून गेल्यावर तीन चार लहान दगडी बांधणीचीं देवळे लागतात. ह्या देवळांत गणपती, पार्वती, शिवलिंगे वगैरे आहेत. ह्या ठिकाणास 'वैतरणी तीर्थ' म्हणतात. येथून एक फर्लांग वर गेल्यावर खालून आलेला रस्ता लागतो. कुंडांत स्नान करून देवळें पाहून ह्या ठिकाणीं दंडांत बसलों. दोन फर्लांग पुढें असलेल्या गोपेश्वर येथें एका चर्चोत मुक्काम केला. ऊन कडक पडले होते व येथें उन्हाळा बराच भासत होता.

गोपेश्वर

गोपेश्वर साधारण वस्तीचा टुमदार गाव आहे. गांवांत दोन तीन नळाच्या टाक्या आहेत. रस्ते क्षेत्रांतील रस्त्याप्रमाणें अरुंद परंतु दगडी बांधणीचे आहेत. गांवाच्या मध्यभागी गोपेश्वराचें दगडी देऊळ आहे. देवळावर लहान सोनेरी कळस आहे. आंत ओबडधोबड दगडी शिवलिंग आहे. लिंगाच्या मागे पार्वतीची दगडी मूर्ति आहे. शिवलिंगावर व पार्वतीचे मूर्तीवर चांदीचे मुखवटे आहेत. उजवे बाजूस गरुडाची काळ्या दगडाची मोठी मूर्ति आहे. ह्या देवळाची सर्व जमीन अष्टधातूची वनविलेला आहे. देवळाचे सभोवती मोठे आवार आहे. ह्या आवारात एका कोपऱ्यात दगडी चबुत्यावर अष्टधातूचा मोठा त्रिशूळ आहे. ह्या त्रिशूळाचे मध्यावर मोठा परशू आहे. त्रिशूळाच्या खालच्या बाजूस पुसकट लेख आहे. त्या लेखाचीं अक्षरे ओळखतां आलीं नाहींत. ह्या त्रिशूळाचा दांडा हातानें हालविला असतां हालत नाहीं, परंतु त्याला करंगळीनें लोटला असतां त्रिशूळाचा वरचा भाग हालत्यासारखा दिसतो. त्रिशूळाच्या दांड्याच्या मध्यभागास असलेला परशू परशुरामाचे वेळचा आहे असें सांगतात. त्रिशूळाच्या पलीकडे भितीजवळ भीमसेनाची मोठी दगडी मूर्ति आहे. आवारांत दुसऱ्या बाजूस माडीवर देवळाच्या महंतांची गादी आहे. गादीसमोर चांदीचें तबक ठेवलेलें असतें. यात्रेकरू खुषीस वाटल्यास ह्या तबकांत चांदीचें नाणें टाकतात. टाकलेंच पाहिजे अशी कोणावर बळजबरी नसते. महंतास रावळ म्हणतात. हे मद्रासकडील वीरशैव आहेत. ह्यांना मराठी, इंग्रजी व हिंदुस्तानी चांगले येतें. हेहि दक्षिणेंतील वीरशैवांच्या शिक्षणोन्नति वगैरे चळवळींत बराच भाग घेतात. अशी समजूत आहे कीं, वैतरणी कुंडाचें स्नान करून गोपेश्वराचें दर्शन घेतल्यावर केदारनाथाची यात्रा पूर्ण होते. येथून पुढें बद्रिनारायणापर्यंत

एकहि शिवलिंग आढळत नाहीं. येथपासून पुढें विष्णूचा प्रदेश सुरू होतो अशी समजूत आहे. हरि-हरात (विष्णु व शिव यांत) भेद मानणारे विष्णु थोर व शिव लहान असे मानणारे कट्टे वैष्णव चमोली (लालसंगा) येथून गोपेश्वराकडे न वळतां परस्पर बद्दिनाथास जातात कारण गोपेश्वरापासून केदारनाथाची (शिवाची) हद्द सुरू होते.

देऊळ वगैरे पाहून मुक्कामाच्या ठिकाणीं आलों. पूजा, पोथी व जेवण उरकलें. थोडीशी विश्रांति घेऊन दोनचे सुमारास गोपेश्वर सोडलें. येथून उतारास सुरवात होते. हा उतरता रस्ता हिरव्यागार शेतांनीं भरलेल्या पर्वतावरील टेकड्यांच्या बाजूनें गेला आहे. रस्त्याच्या दुसऱ्या बाजूला वाहणारी बालखिल्या दिसते. ह्या दऱ्यात व त्याचे पलीकडील पर्वतांचे मध्याभागापर्यंत हिरवींगार शेते आहेत. मधून मधून त्या पर्वतावरून खालीं वाहात येऊन बालखिल्या नदीस मिळणारे लहानमोठे शुभ्र पाण्याचे प्रवाह दृष्टीस पडतात. एक मैलानंतर रस्ता उजवीकडील पर्वताच्या बाजूला वळतो. येथून रस्त्याच्या डावीकडे खोल दरींतून नागमोडीने वाहणारी अलकनंदा, तिच्या पलीकडे मध्यापर्यंत हिरव्या मखमाली गालीच्यासारख्या दिसणाऱ्या शेतांनीं भरलेले उंच पर्वत व त्यांचे बाजूबाजूनें जात असलेला देवप्रयाग येथून येणारा रस्ता दिसूं लागतो. पुढें थोड्या नागमोडी चढणी उतरणीनें रस्ता लालसंगा अथवा चमोली येथील लोखंडी गर्डसच्या २२३ फूट लांब झुलत्या पुलानजवळ येतो.

चमोली.

चमोली अथवा लालसंगा, ह्या पुलाच्या पलीकडे आहे. चमोलीस लाल संगा हें नांव ह्या पुलाचा रंग पूर्वीं तांबडा होता, त्यावरून पडलें. हा गांव पुलापलीकडील पर्वताच्या उतरणीवर वसला आहे. येथे डेप्युटी कलेक्टरची कचेरी, सरकारी तिजोरी, दवाखाना, पोष्ट व तार ऑफिस पोलीस, स्टेशन, धर्मशाळा, सदावर्त वगैरे आहेत. येथें पूर्वीं मोठी वस्ती होती. परंतु ती १९२४ च्या आगष्ट महिन्यांत आलेल्या मोठ्या पुराणें वाहून गेली व त्यानंतर कांहीं सरकारी इमारती, पंधरा बीस घरे, तितकींच दुकानें व तीन चार धर्मशाळा ह्यांखेरीज जास्त वस्ती वाढली नाहीं. ह्या महापुराची सविस्तर हकीकत गहरवाल गॅझेटीअरमध्ये दिली आहे. ती मनोरंजक आहे.

चमोलीपासून पुढें साडेचार मैलांवर विरहीगंगा, अलकनंदेस मिळते. विरहीगंगा पूर्वेच्या बाजूला पंचवीस मैलांवर बदरीनाथच्या भोंवतालीं असलेल्या त्रिशूल शिखरांतून निघालेली आहे. ह्या शिखराची उंची २५,६६० फूट आहे. हा प्रदेश पहाड कोसळण्या (Land Ships) करितां प्रसिद्ध आहे. १९२३ च्या सप्टेंबरांत पहाड कोसळल्याच्या रिपोर्टावरून इंजिनीअरिंग सर्वे खात्याचे अधिकारी त्या ठिकाणीं गेले तेव्हां त्यांना ९०० फूट उंच, ११००० फूट बुडाशीं रुंद व वरच्या बाजूला २००० फूट रुंद अशा बांधानें विरहीगंगेला गोहना (डुर्मा) जवळ अडविले आहे असें आढळलें. ह्या बांधासंबंधी मोठमोठ्या तज्ज्ञांमध्ये बरीच भवति न भवति होऊन शेवटीं ले. कर्नल पुलफोर्ड, रॉयल इंजिनीअर, यांनीं गणितावरून असें भाकित केलें कीं, १९२४ च्या ऑगस्टमध्ये बांधावर ९०० फूट पाणी चढल्यावर बांध फुटून महापूर येईल. हें भाकित खरें ठरलें. कारण तारीख २५ ऑगस्ट १९२४ रोजीं सकाळीं बांधावरून पाणी उतरूं लागले व मध्यरात्रीचे सुमारास प्रतिध्वनि करणारा भयंकर स्फोट होऊन ३९० फुटांचा बांध कोसळला व त्यांतून १०,०००,०००,००० घनफूट पाणी सहा तासांत वाहून गेलें. ह्या पुरांत चमोलीचा कांहीं भाग व श्रीनगर हा सर्व गांव वाहून गेला. गोहना येथें आतां सुंदर तलाव बनला आहे. ह्या तलावाच्या बांधावरून पाणी सहज वाहून जात असतें. ह्या बांधाची लांबी दोन मैल, रुंदी अर्धा मैल व खोली पांचशें फूट आहे व त्यानें चारशें एकर जागा व्यापिली आहे. हा तलाव नैनीतालच्या तिप्पट मोठा आहे.

पुलाच्या अलीकडून जाणारा रस्ता बद्रीनाथास जातो. येथून बद्रीनाथ ४५ मैल आहे. पूल ओलांडून पलीकडे गेलेला रस्ता चमोलीजवळून देवप्रयागकडे जातो. पोस्ट ऑफिसांत जाऊन घरीं पत्र लिहिलें व तें टपालांत टाकून पुलाचे अलीकडील बद्रीनाथचे रस्त्यास लागलों. हा रस्ता वृक्षरहित हिरव्यागार वनस्पतींच्या झुडपांनीं भरलेल्या पर्वताच्या बाजूनें वर चढत गेला आहे. येथपासून रस्त्याच्या बाजूस व कोठे कोठें पर्वताच्या कड्यावरहि तारेचे खांब (Telegraph posts) दिसूं लागतात. रस्त्याच्या उजवीकडून साधारण खोल दरींतून अलकनंदा वाहात गेली आहे. ह्या रस्त्यानें पुढें दोन मैल असलेल्या मठुचट्टी येथें आलों. ही सुंदर चट्टी आहे. बऱ्याच मजल्यांच्या घराभोंवतीं लहान सुंदर बगीचे आहेत. नंतर दीड मैलाच्या नागमोडी चढ-

णीने छिनका चट्टी येथें साडेपांच वाजतां आलों. येथेंहि हवाशीर चट्टया आहेत. एका चट्टीच्या माडीवर उतरलों. रात्री दूध घेतलें व झोपों गेलों.

शनिवार ता. २२ जुलै १९३९, दिवस ४२ वा.

छिनका येथून सकाळीं सहा वाजतां निघालों. एक मैल पुढें आल्यावर मोठा ओढा पक्क्या बांधणीच्या पुलावरून ओलांडला. ह्या ओढ्याचें पाणी बऱ्याच खोलीवरून वाहातें. येथून रस्ता वृक्षविरहित, परंतु कांहीं ठिकाणीं हिरव्यागार झुडपांनीं व कांहीं ठिकाणीं काळ्या खडकांनीं भरलेल्या पर्वताच्या बाजूनें गेला आहे. रस्त्याचे उजवीकडे अलकनंदा खोल दरीतून वाहाते. तिच्या पलीकडे हिरव्यागार झुडपांनीं भरलेले उंच पर्वत आहेत, ह्यां पर्वतांच्या मध्यापर्यंत कांही ठिकाणीं हिरवींगार उतरतीं शेतें आहेत. पर्वतावरून येणाऱ्या शुभ्र प्रवाहाचें पाणी ह्या शेंतांतून खेळविलें दिसतें. येथें असलेल्या **सियासेल** चट्टीजवळ सात वाजतां आलों. सुमारे एक मैल पुढें गेल्यावर **बावला** चट्टी लागते. दरम्यान हट्ट म्हणून चट्टी आहे. येथून पांच फर्लांगावर पहाड कोसळला (Land Ship) होता व पहाडावरून खाली आलेल्या मोठमोठ्या दगडांनीं व रेंतीनें मूळ रस्ता बंद झाला होता. तात्पुरता तयार केलेला रस्ता ओलांडण्यास धोक्याचा असल्यामुळें दंडीतून उतरून दोन कुर्लीचे हात धरून ह्या रस्त्यानें जावे लागलें. येथून जरा पुढें गेल्यावर अलकनंदेचा व विरही-गंगेचा संगम दिसतो. ह्या संगमाच्या बाजूचा प्रदेश जितका रमणीय तितकाच नित्य पहाड कोसळण्या—(Land Ship) करितां कुविख्यात आहे. येथून एक फर्लांग पुढें खोल पाण्याच्या मोठ्या प्रवाहावरील पक्का पूल ओलांडून थोड्याशा उतरणीनें पुढें गेल्यावर पर्वताची सपाटी लागते. ह्या सपाटीवरील रस्त्याच्या एका बाजूला मुद्दाम लावलेली झाडी आहे व दुसऱ्या बाजूला हिरवींगार शेतें आहेत. येथून थोड्या उतरणीनें पुढें गेल्यावर रस्ता वृक्षविरहित हिरव्यागार झुडपांनीं भरलेल्या पर्वताकडे वळतो. रस्त्याच्या दुसऱ्या बाजूला चारपांच पर्वतांच्या खोल खोल दऱ्यांतून नागमोडीनें वाहणारी अलकनंदा दृष्टीस पडते. ह्या उतरत्या रस्त्यानें पांच फर्लांग पुढें गेल्यावर, लहानशा ओढ्यावरील पक्क्या पुलावरून रस्ता **पीपलकोटी** येथें येतो. येथें येईपर्यंत आजूबाजूचा देखावा फारच आल्हादकारक आहे. बावला सोडल्यानंतर पावसास सुरवात झाली व हा पाऊस पीपलकोटी येथें येईपर्यंत चालूं होता.

रीपलकोटी येथें साडेआठ वाजतां पोहोंचलों. गांवाच्या सुरवातीस मोठ्या पिंपळाचे वृक्षाखालीं दुर्गादेवीचें लहान देऊळ आहे. ह्या देवळाच्या मार्गांल मैदानांत काळीकमलीवाल्यांची धर्मशाळा व सदावर्त आहे. रस्ता बाजारांतून गेला आहे. बाजारांत किराणा जिनसांचीं, शिलाजीत, कस्तुरी वगैरेंचीं व वनगाईच्या केंसांच्या चौऱ्यांचीं, तशींच व्याघ्रचर्म, कस्तुरी-मृगचर्मांचीं, बरींच मोठमोठीं दुकानें आहेत. बाजारांत दोन तीन नळ व त्यांच्या खालीं पाण्याच्या टाक्या आहेत. गांवाचे सुरवातीस असलेल्या एका दुकानांत पोस्ट व तार ऑफिस आहे. पोस्टाचें काम हा दुकानदार पहातो. परंतु तार ह्याला देतां येत नाहीं. चमोलीपासून ह्या दुकानांत टेलिफोन आहे. हा दुकानदार तार टेलिफोननें चमोलीस पाठवितो. पहाड कोसळून रस्ता बंद झाला आहे, असें ह्या दुकानदाराचे कानावर आल्यास ती खबरहि हा दुकानदार टेलिफोननें चमोलीस पाठवितो. बाजारांत एका चट्टीच्या माडीवर उतरलों. नळाखालीं स्नान केलें. पूजा, पोथी व जेवण उरकून पाऊस थांबण्याची वाट पहात बसलों.



गरुडगंगा

गिनचे सुमारास पाऊस थांबला तेव्हां पीपलकोटी येथून निघालों. एका पाऊस हिरव्यागार झुडपांनीं भरलेलें उंच खडे पर्वतांचे कडे व दुसऱ्या बाजूनें गेल अरुंद दरीतून वाहणारी अलकनंदा अशा स्ल्यानें पुढें साडेचार मैल सलेल्या गरुडगंगा येथें साडेचारच्या सुमारास पोहोंचलों. दरम्यान दोन

ठिकाणीं पहाडावरून रस्त्यावर दगड व रेंती यांचे ढीग खाली येऊन पडलेले आढळले. गरुडगंगेच्या अलीकडच्या बाजूस काळीकमलीवाल्यांची धर्मशाळा व सदावर्त ही आहेत. धर्मशाळेत बरीच गर्दी दिसली म्हणून गरुडगंगेवरील लोखंडी पूल ओलांडून गरुडगंगा गांवात आली. येथे बऱ्याच चट्ट्या व हलवायांची व इतर दुकाने आहेत. पूल ओलांडल्यानंतर गांवाच्या सुरवातीस नदीच्या काठावर गरुडभगवानाचे लहानसे देऊळ आहे. येथे एका स्वच्छ चट्टीत उतरली. उद्या सकाळी स्नान, पूजा, पोथी, जेवण वगैरे उरकून येथून निघावयाचे असे ठरविले. येथे आल्यावर पुन्हा पावसास सुरवात झाली व रात्रभर पाऊस पडत होता. दूध घेतले व झोपे गेली.

रविवार ता. २३ जुलै १९३९, दिवस ४३ वा.

सकाळी सात वाजतां गरुडगंगेवर स्नानाकरितां गेलीं. स्नानाची जागा गरुडभगवानाचे देवळापासून जरा खाली आहे. येथे साधारण लहानसा घाट असून घाटासमोर दगडाचे धरण आहे. धरणाचे अलीकडे कुंड आहे. ह्या कुंडात कंबरभर पाण्यांत उतरून गोता (बुडी) मारून हातांत येईल तो लहानसा दगड घेऊन स्नान करून घाटावर आल्यानंतर त्या दगडाची पूजा करून त्या दगडाला देवळातील गरुडाचे मूर्तीचा स्पर्श करून तो दगड यात्रेकरूस देतात. विंचू, सर्प वगैरेचे विष हा दगड उगाळून दशाचे ठिकाणी लावला असतां विष उतरते असे सांगतात. ह्या दगडाचे पूजेनंतर काशाच्या थाळीत पेटे घालून ती थाळी पंड्यास अर्पण करतात. गरुडगंगेचे पाणी इतके स्वच्छ आहे की, कुंडाचे तळाशी असलेले लहान मोठे दगड स्पष्ट दिसतात. गरुडगंगा बरीच पुढे अलकनंदेस मिळते. कुंडात स्नान केल्यानंतर वर सांगितलेला सर्व विधि उरकून मुक्कामाचे ठिकाणी आलीं. पूजा, पोथी, जेवण आटोपून साडेनऊ वाजतां गरुडगंगा येथून निघाली. येथून मोठमोठ्या खडकांनीं भरलेल्या पर्वताच्या बाजूने रस्ता वर चढत गेला आहे. रस्त्याच्या डावीकडे हिरव्यागार झुडपांनीं भरलेल्या पर्वतांच्या दर्यातून अलकनंदा वाहात गेली आहे. ह्या दर्यात ठिकाठिकाणीं हिरवींगार शेतेहि आहेत. सुमारे पाऊण मैलाच्या चढवानंतर पर्वताच्या माथ्यावर आलीं. येथून अलकनंदा जरा पलीकडे राहते. येथे सुरुंच्या झाडांचे जंगल आहे. रस्त्याच्या दोन्ही बाजूस रानतुळशींची व इतर फुलझाडांची झुडपे आहेत. दोन मैल सहा फलींग आल्यानंतर, खोल दरीतून वाहणाऱ्या लहान नदीवरील लाकडी फळ्यांचा पूल ओलांडावा

लागतो. ही नदी पलीकडे असलेल्या खोल दर्रांत अलकनंदेस मिळते. येथे “ नया रस्ता ” (New Road) असें लिहिलेली पाटी लागते. ह्या पाटीपासून एक फर्लांग पुढे गेल्यावर दुसरी मोठी पाटी आहे. ह्या पाटीवर पुढे दिलेल्या सूचना इंग्रजींत व हिंदींत लिहिल्या आहेत. “ Danger, Beware of slips and falling boulders ” “ खतर ! खतर ! फत्तरके गीरनेसे खतरसे खबरदार रहो. ” जरा पुढे गेल्यावर आणखी एक मोठी पाटी आहे व त्या पाटीवर “ This road is dangerous and liable to boulders falling from above if there is rain. ” असें इंग्रजींत मोठ्या अक्षरांनी लिहिले आहे. ह्या पाटीपासून दुसरा रस्ता पर्वताच्या माथ्यावरून गेला आहे; परंतु तो चढावाचा व लांबीचा असल्यामुळे पाऊस एकसारखा पडत असल्यास त्या रस्त्याचा उपयोग करण्यात येतो. आज सकाळपासून उघाड होती. पहाटेपासून पाऊस थांबला होता. पुढे असलेल्या पाताळगंगा येथून नव्या रस्त्याने आलेले यात्रेकरूकडून असें कळले की, परवांच्या पावसाने पाताळगंगेच्या अर्लाकडील कोसळलेला रस्ता दुस्त करण्याचें व त्यावरील दगडाचे व रेंतीचे ढांग काढण्याचें काम चालूं आहे व तूर्त कामचलाऊ रस्ता कोसळलेल्या रस्त्याच्या बाजूने तयार केला आहे. त्या रस्त्यानें दंडी जाऊं शकेल. “ आम्हां नुकत्याच दोन दंड्या त्या रस्त्यानें जातांना पाहिल्या ” असेंहि ते यात्रेकरू म्हणाले. असें कळलें तेव्हां आम्ही ह्या रस्त्यानेंच पुढें गेलों. काळ्या फत्तरांनीं भरलेल्या पर्वताच्या बाजूनें दोन मैल गेल्यानंतर थोडा उतार लागतो. हा उतरणीचा रस्ता रानतुळशी, झेंडू, व इतर रंगबिरंगी फुलझाडांच्या झुडपांनीं भरलेल्या पर्वताच्या टेकड्यामधून गेला आहे. रस्त्यानें जातांना ह्या झुडपांचा स्वाद आल्हादकारक वाटतो. तिसऱ्या मैलाचे सुरवातीस तंगणी नांवाची लहानशी चट्टी लागते. येथील भोंवतालची वनशोभा फार उत्कृष्ट आहे. बऱ्याच दूरवर दिसणारा अलकनंदेचा थोडा भाग, तिच्या बाजूच्या खोल दऱ्या, व त्यांच्या पलीकडील उंच उंच हिमशृंगे ह्यांचे दृश्य अवर्णनीय आहे. रस्त्याच्या उजवाकडील पर्वतावर तुरळक सुरुंचे वृक्ष दिसतात, परंतु अलकनंदेच्या पलीकडील पर्वतांच्या रांगा हिरव्यागार झुडपांनीं आच्छादिलेल्या असून त्या रांगांच्या पलीकडे रुपेरी हिमशृंगे दिसतात. येथून पुढचा रस्ता फक्त रेंती व दगड यांनीं भरलेल्या उंच पर्वताच्या बाजूनें गेला आहे. अर्धा मैल पुढें गेल्यावर कोसळलेला

रस्ता लागला. येथे पूर्वी रस्ता होता किंवा नाही ह्याचीच भ्रांति पडते. फक्त रेंतीचे ढींग व मोठाले दगड जिकडे तिकडे दिसले. दोन पुरुष खाली पाताळ-गंगेचा प्रवाह दिसतो. हे ढींग व दगड बाजूस सारून तेथून रस्ता तयार करण्याचे काम चालले होते. व ह्या ढिंगांच्या वरच्या बाजूने एक फूट रुंदीची नागमोडी पाऊलवाट खाली गेली होती. जरा खाली आल्यावर बालकुची नांवाचा ओढा पक्क्या पुलावरून ओलाडला. येथून पुढचा अर्ध्या मैलाचा रस्ता सर्व कोसळला होता व तो दुरुस्त करण्याचे काम चालू होते व जरा वरून दोन पावलांची पायवाट तात्पुरती तयार केली होती. ह्या व ह्याच्या पूर्वीच्या अरुंद पायवाटेने आमच्यासह दंडी मोठ्या शिताफीने दंडीवाल्यांनी पलीकडे नेली. केवळ परमेश्वरकृपेने ह्या तुटलेल्या पहाडांतून सुरक्षित पार पडलो असे वाटले. ह्या रेंताळ दगडी पहाडाचे बाजूने जरा खाली आल्यावर पातळगंगेवरील लोखंडी मर्डर्सचा झुलता पूल ओलांडावा लागतो. पुलाच्या उजवीकडे पाताळगंगेचे पात्र बरेच रुंद आहे. परंतु पुलाखालून जाण्यापूर्वी ते अरुंद होत गेले आहे. पाताळगंगा पूर्वेकडून पांढऱ्या दगडाच्या पर्वतांतून वाहात येते. पात्र फार खोल नाही. लहानमोठ्या पांढऱ्या दगडातून वाहात येत असल्यामुळे ह्या नदीचे पाणी पातळ चुन्याप्रमाणे पाडरे दिसते. पाताळगंगाही बरीच पुढे अलकनंदेस मिळते. येथे पुलाच्या पलीकडे दोन तीन चट्ट्या आहेत. पुलाच्या पलीकडे मोठा अश्वत्थ-वृक्ष (पिंपळ) आहे. ह्या वृक्षाखाली थोडी विश्रांति घेऊन पुढच्या रस्त्याला लागलो. पुढे जातांना नगर जिल्ह्यांतील लोणी येथील दोन शेतकरी ब्रीदनाथकडून परत आलेले भेटले. हे सर्व यात्रा पायांनी करीत होते. येथून पुन्हा चढण सुरू होते. एका बाजूस हिरण्यागार झुडपांनी भरलेला पर्वत व दुसऱ्या बाजूस खोल दरीतून वाहाणारी अलकनंदा अशा रस्त्याने चार फर्लांग गेल्यावर दगडांनी पसरलेल्या पर्वताच्या बाजूने पर्वताच्या माथ्यावर पसरलेली गुलाबकोटी चट्टी लागली. येथे बाराचे सुमारास आलो. गुलाबकोटी पाताळगंगेपासून साडेसहा मैल आहे. येथे दोन वाजेपर्यंत विश्रांति घेतली. पुढचा रस्ता मोठ्या दगडी कड्याच्या बाजूने गेला आहे. उजव्या बाजूस अलकनंदा पांच सहा पुरुष खोल दरीतून वाहाते. दरीच्या बाजूला दीडदोन फुटांचा बांध घातलेला आहे. सहाव्या मैलानंतर सरळ रस्त्यास सुरवात होते. येथून अलकनंदा बरीच पलीकडे राहते. रस्त्याच्या दोन्ही बाजूस रानतुळशी, झेंडू, दवणा, मरवा व इतर रानटी फुलझाडांची गर्द झुडपे असून त्यांचा गोड खाद येत असतो.

ह्या सरळ रस्त्यानें **कुम्हारचट्टी** अथवा हेलंग येथें अडीचचे सुमारास आलों. **हेलंग** ६००० फूट उंचीवर आहे. येथून एक पाय-रस्ता (पगदंडी) अलकनंदेच्या पलीकडे असलेले **कल्पेश्वर** (पंचमकेदार) येथें जातो. कल्पेश्वर हेलंगच्या समोर आहे. रेडारूपी शिवाच्या जटा येथें आहेत. अशी सम-जूत आहे. हेलंग येथून अर्धा मैल खालीं **वृद्धवदरी** (पंचमवदरी) हें देवस्थान आहे. तीन वाजेपर्यंत हेलंग येथें विश्रांति घेऊन पुढे जाण्यास सुरवात केली. पुढें रस्ता सरळ गेला आहे. आठव्या मैलाच्या सुरवातीस उजवी-कडील दोन पर्वतांच्या दरीमधून आलेली नदी पक्क्या पुलावरून ओलांडल्या-नंतर उंच पर्वताच्या कळ्याच्या बाजूनें थोडा चढाव लागतो व अलकनंदा ह्या रस्त्यानें दुसऱ्या बाजूला खोल दरीतून वाहाताना दिसते. जरा पुढें गेल्यावर थोडी उतरण आहे व येथून रानतुळशी व इतर हिरव्यागार झुड-पांनीं भरलेल्या पर्वतांच्या टेकड्यांमधून हेलंगपासून एक मैलावर असलेल्या **खामेटी** चट्टीवर आलों. येथून दीड मैल पुढें गेल्यावर पर्वताचे माथ्यावर चारचे सुमारास आलों. येथें **झडकुला** चट्टी आहे. ह्या ठिकाणावरून भोंव-तालचा खोल दऱ्या व पर्वतांचा देखावा फारच प्रेक्षणीय आहे. येथें एका स्वच्छ चट्टीत मुक्काम केला. संध्याकाळपर्यंत आजूबाजूचा सुंदर देखावा पहात फेरफटका करून मुक्कामाचे जागीं आलों. दूध घेतलें. आकाश निरभ्र असल्या-मुळें शुभ्र चांदण्यांत भोंवतालचा रम्य देखावा पुन्हां अवलोकन करून चट्टीत येऊन झोपीं गेलों.

सोमवार ता. २४ जुलै १९३९, दिवस ४४ वा.

झडकुला येथून सकाळीं साडेपांच वाजतां निघालों. सुमारे चार फर्लांगपर्यंत रस्ता सरळ असून एके बाजूस कांहीं ठिकाणीं मोठाले खडक व कांहीं ठिकाणीं हिरवींगार झुडपें यांनीं भरलेल्या खडकाळ पर्वताच्या टेकड्या आहेत. व दुसऱ्या बाजूस अलकनंदा खोल दरीतून वाहात आहे. चौथ्या फर्लांगानंतर चढावयास सुरवात होते. येथें अलकनंदेपलीकडील उंच पर्वतावरून खालीं येणारा शुभ्र पाण्याचा मोठा प्रवाह अलकनंदेस मिळतो. पांचव्या फर्लांगा पासून रस्त्याच्या एका बाजूस उंच वृक्षांनीं भरलेला पर्वत व दुसऱ्या बाजूस अलकनंदा वाहात आहे. अलकनंदेच्या पलीकडे तांबूस रंगाच्या दगडाचा पर्वत आहे. ह्या एक मैल चढणीनंतर रस्ता **स्युंगधारा** चट्टीस येतो. ही चट्टी स्युंगधारा पहाडावर बसलेली आहे. अलकनंदेच्या पलीकडे असलेला तांबूस

खडकाचा पर्वत येथून मोठ्या हत्तीची पाठ व मागच्या भागाप्रमाणे दिसतो. ह्या हत्तीप्रमाणे दिसणाऱ्या पर्वताचा सोडिसारखा भाग पुढे विष्णुप्रयाग-जवळ आहे. ह्या पर्वतास इंद्राचा ऐरावत म्हणतात. स्युंगधारा येथील घरे व चट्ट्या रस्त्याच्या बाजूला सुमारे दोन फर्लॉगपर्यंत आहेत. स्युंगधारा येथे सहाचे सुमारास आलों. येथून रस्त्याच्या दोन्ही बाजूंस रानतुळशी, झेंडू, मरवा, दवणा व इतर रानटी वनस्पतींची झुडपे आहेत. कांहीं ठिकाणी कोबी, अलकोल, कॉलीफ्लावर वगैरे थंड प्रदेशांत होणाऱ्या भाजीपाट्याचे मळेहि दिसतात. ह्या मळ्यापासून एक रस्ता जरा वर असलेल्या जोशी मठ येथील पब्लिकवर्क्स इनस्पेक्शन बंगल्याकडे जातो. स्युंगधारा व जोशीमठ ह्या दोन ठिकाणामध्ये मोठा पहाड असल्यामुळे येथून जोशीमठाची वस्ती दिसत नाही. परंतु ह्या पहाडास वळसा घातल्यानंतर एकदम जोशीमठ दिसू लागते.

जोशीमठ.

जोशीमठ पाताळगंगेपासून सुमारे सहा मैल आहे. येथे सुमारे सात वाजत आलों. समुद्रसपाटीपासून ६००० फूट उंचीवर असलेले हे ठिकाण गंधमादन पर्वतावर आहे. येथे सुमारे २५० घरे व शिलार्जात, कस्तुरी, वनगाईचे केंस,



जोशीमठ.

व्याघ्रचर्म, कस्तुरीमृगाजिन, मणी, हिमालयांतील वनौषधी वगैरेचीं बरानि मोठमोठीं दुकाने आहेत. “ कैलासकीर्ति आश्रम ” नांवाचे हिमालयांतील

औषधी विकण्याचें मोठें दुकान आहे. बाजारांत पोष्ट व टेलिग्राफ ऑफिस आहे. गांवांत हिंदी प्राथमिक शाळा आहे व मिडलस्कूल, सरकारी हॉस्पिटल व दवाखाना, पोलिस हेडक्वार्टर्स ह्या इमारती पहाडाचें वरच्या बाजूस आहेत. अहमदाबादचे गोविंद शंकर वेनी यांनी काळीकमलीवाला संस्थेच्यामार्फत येथें मोठी धर्मशाळा बांधून त्या धर्मशाळेंत सदावर्त ठेविलें आहे. गांवांत श्रीनृसिंह, वासुदेव; गरुडभगवान, नवदुर्गा, शाकंबरी वगैरे देवालये आहेत. मुख्य देवळाचे भोंवतीं रावळजींचा वाडा आहे. कार्तिक पौर्णिमेपासून वैशाख शुद्ध तृतीयेपर्यंत (अक्षय्यतृतीया), म्हणजे पट बंद होऊन खुलेपर्यंत, ज्या वेळीं ब्रह्मनाथ व त्याच्या आजू-बाजूचा प्रदेश बर्फाच्छादित असतो, त्या काळांत, ब्रह्मनाथाची पूजा येथील नृसिंहाचे मूर्तीवर होते. व त्या काळांत रावळजी व ब्रह्मनाथांची नोकर मंडळी जोशीमठ येथें राहतात. मुख्य देवळाचे चौकांत डावीकडे दोन पितळी




जोशीमठाच्या पुढें नीतीरस्त्यावरून दिसणारें पवित्र कैलास-शिखराचें दृश्य.

हस्तिमुखांतून मोठ्या पाण्याच्या धारा सतत वाहात असतात. ह्या धारांस व्हडधारा म्हणतात. ह्या धाराखाली स्नान करून तर्पण करतात. धारेखाली स्नान व तर्पणाबद्दल तेथें बसलेल्या पंढ्यास एक आणा दिला तरी तो खूष होतो.

जोशीमठाचे वरच्या पहाडांतून कैलास पर्वत व मानससरोवराकडे रस्ता गेला आहे. ही ठिकाणें येथून १२५ मैल आहेत. हा रस्ता नीती खिडीतून (Niti Pass) भूतान व तिबेटमधून गेला आहे. जोशीमठपासून ह्या रस्त्यानें थोडेसें पुढें गेलें असतां कैलास पर्वताच्या (Mount Everest) शिखराचें दर्शन होतें. येथून दुसरा रस्ता आठ मैलांवर असलेल्या तपोवन अथवा भविष्यबदरी येथें गेला आहे. गांवापासून पुढें जाणाऱ्या रस्त्याच्या डाव्या हातास पर्वताच्या टेकडीवर सुमारे एक मैल उंचीवर आद्य शंकराचार्यांनीं स्थापिलेल्या ज्योतिर्मठ येथील त्यांच्या गादीचें ठिकाण आहे. तेथें हल्ली ज्योतिश्वर महादेव व भक्तवत्सल भगवान् अशीं दोन देवळें मात्र आहेत. एक छोटीशी धर्मशाळा व जवळ सुंदर पाण्याचा झरा आहे. भोंवतालें दाट झाडी असून सृष्टिसौंदर्याची शोभा उत्कृष्ट आहे. चौकशीअंतीं असें कळलें कीं, हल्लींचे रावळजी ह्या ठिकाणाकडे फारसें लक्ष देत नाहींत. माहिन्यांत एक दिवस म्हणजे संक्रातीची पूजा रावळजीचा ब्राह्मण नोकर येथें येऊन करतो. असें सांगतात कीं बरेच वर्षांपूर्वीपर्यंत आद्य शंकराचार्यांची येथील वंशपरंपरा शुंगेरी, द्वारका वगैरे पीठाप्रमाणेंच चालू होती. परंतु त्या काळीं पीठावर असलेले एक शंकराचार्य, शिष्य नेमण्यापूर्वीं मरण पावले. त्यानंतर शिष्याच्या नेमणुकीसंबंधांत बऱ्याच भानगडी होऊन दरम्यान कांहीं अनधिकारी लोकांच्या ताब्यांत ह्या पीठाची व्यवस्था गेली. त्यानंतर कांहीं कालानें दंडीस्वामी नांवांचे विरक्त पुरुषांच्या ताब्यांत हें पीठ होतें. व बदरीनाथची व्यवस्थाहि त्या काळांत ह्यांच्या मार्फत चालत असल्यामुळें टेहरी-गहरवालच्या त्या वेळच्या राजाकडून ह्यांना 'रावळ' ही पदवी मिळाली. ह्या स्वामींच्या नंतरचे रावळ पुढें बदरीनाथची व्यवस्था पाहूं लागले. पुढें म्हणजे इ. स. १८०३ मध्ये नेपाळच्या राजानें टेहरी-गहरवालवर स्वारी करून हा सर्व प्रांत काबीज केला. नंतर इ. स. १८१५ मध्ये इंग्रजांनीं नेपाळच्या राजाबरोबर लढाई करून हा प्रांत काबीज केला व त्याचे टेहरी-गहरवाल व ब्रिटिश-गहरवाल असे दोन भाग केले व त्यांपैकीं टेहरी-गहरवाल हा भाग टेहरीच्या राजाच्या स्वाधीन केला. दरम्यानच्या काळांत भोळ्याभाबड्या यात्रेकरूंकडून लक्षावधि रुपये हातीं येत असल्यामुळें व कोणी विचारणारा नसल्यामुळें हे रावळ स्वतंत्र बनले. आद्य शंकराचार्यांच्यामुळें आपणांस ही स्थिति आली ही गोष्ट

(१४)

ते विसरून गेले व त्यामुळे त्यांनी हिमालयातील शंकराचार्यांच्या ज्योति
मठास बिनवारशी मत्तसारखी हल्ल्यांची स्थिति आणली. बदरीनाथ येथे व



विष्णुप्रयाग.

स्याच्या आजूबाजूला बर्फ पडून लागल्यावर त्या बाजूचे सर्व पहाडी लोक जोशीमठ व जरा पुढे असलेले पंडुकेश्वर येथे येऊन राहतात. जोशीमठाच्या जरा वर गेलें असतां एके बाजूस कैलास पर्वताचें उंच शिखर व दुसऱ्या बाजूला बदरीनाथ व त्याचें जवळच असलेलें केदारनाथ, गंगोत्री, त्रिशूल वगैरे हिम-शृंगांच्या एकामागून एक लागलेल्या पर्वतांच्या रांगा पहात असतां त्या ठिकाणाहून हलूं नये असें वाटतें.


हा सर्व देखावा पाहून मुख्य देवळासमोरच्या चर्चिता उतरलों होतो तेंथें परत येऊन दंडधारा तीर्थाचें स्नान केलें. देवळांतील मूर्तीचें दर्शन घेतलें. चर्चिता येऊन पूजा, पोथी, जेवण वगैरे आटोपलें व तीनचे सुमारास जोशीमठ येथून निघालों. एक मैल सहा फर्लांगांच्या नागमोडी खड्या उतरणीच्या रस्त्यानें विष्णुप्रयाग येथें आलों. भूतानकडून आलेली विष्णुगंगा येथें मंदाकिनीस मिळतें म्हणून ह्या ठिकाणास विष्णुप्रयाग म्हणतात. येथें विष्णुगंगेवरील लोखंडी तारांनीं बांधलेला लाकडी झुलता पूल ओलांडावा लागतो. पुलापासून वीस फूट पलीकडे विष्णुगंगा अलकनंदेस मिळते. पुलाच्या उजवीकडून येणाऱ्या विष्णुगंगेचा प्रदंड इतक्या जोराचा आहे कीं, त्यावर नजर ठरत नाही. पुलाच्या सुरवातीस असलेल्या मोठमोठ्या खडकांवर ह्या जोराच्या प्रवाहाचे पाणी आदळून त्याचे तुषार पुलावर येत असतात. पुलाच्या पलीकडे विष्णूचें लहानसें देऊळ आहे. जवळच एक दुकान व एक लहान चट्टी आहे. देवळाचे मागे संगमावर उतरण्याकरितां खडकांत खोदलेल्या पायऱ्यांचा लहान घाट आहे. ह्या ठिकाणीं दोनचे सुमारास आलों. डावीकडील उंच खडकाळ पर्वत हत्तीच्या सोंडेसारखा दिसतो. येथून अलकनंदा दोन उंच खडकाळ पर्वतांमधून वाहात जाते. ह्या पर्वतांपैकी उजव्या बाजूच्या उंच कड्याच्या कडेनें रस्ता पुढें गेला आहे. दोन ठिकाणीं कड्यावरून खाली पडणारे शुभ्र पाण्याचे प्रवाह दिसले. एक मैल पुढें गेल्यावर अलकनंदेवरील लाकडी पूल ओलांडावा लागला. पुलाच्या पलीकडे बलदौरा चट्टी आहे. येथें दोन दुकानें व नवीन बांधलेली काळीकूमलीवाल्याची धर्मशाळा आहे. सातव्या मैलानंतर कड्याच्या बाजूचा रस्ता अरुंद असून बाजूला खोल दर्यातून अलकनंदा वाहाते. चार फर्लांग पुढें उजवीकडील दोन पर्वतांमधून येणारी एक नदी अलकनंदेस मिळते. येथे डोक्यावर केसांचा झुपका असलेले मोठे चानर कड्यावर चढतांना दृष्टीस पडले. येथून पुढें रस्ता राजगिन्याच्या

शेताच्या बाजूने गेला आहे. दोन फर्लांग पुढे घाटचट्टी आहे. येथे पांचवे सुमारास पोहोचलो. येथून जरा पुढे गेल्यावर शुभ्र पाण्याचा धबधबा दिसला अर्धा फर्लांग पुढे दोन पर्वतांमधून आलेली नदी आहे. येथे पहाडी लोकांच्या उपयोगाकरिता तारेचे दोन पूल अलकनंदेवरून पलीकडे जाण्याकरिता केलेले आहेत. पुढच्या रस्त्याच्या दोन्ही बाजूस रानतुळशी व इतर वनस्पतींची झुडपे आहेत. येथे अलकनंदेचा प्रवाह इतका जोराचा आहे की, त्या प्रवाहाचे तुषार रस्त्यावर येत असतात. येथून पुढे येणाऱ्या पंडुकेश्वर येथील देवाल्याच्या समोर असलेल्या पर्वतावरील पांडवाशिला दिसू लागते. येथून पंडुकेश्वरपर्यंत साधारण चढाव आहे. रस्त्याचा काही भाग राजगिऱ्याच्या शेतांच्या बाजूने व काही भाग मोठमोठ्या खडकांच्या बाजूने गेला आहे. बलदौरा व पंडुकेश्वर ह्यांच्या दरम्यान लोकपाल नांवाचे क्षेत्र आहे. हे प्राचीन कालचे महत्त्वाचे क्षेत्र पंडुकेश्वरपासून बारा मैल आहे. त्याचा रस्ता चढणीचा असून फार अवघड आहे. तेथे लक्ष्मण व वसिष्ठ यांची देवळे, काकभृशण्डीचा आश्रम व थोड्या गुंफा आहेत. ह्या स्थळाच्या समोवती हिमाच्छादित उंच पर्वतांची सात शृंगे असून त्यांमध्ये स्वच्छ आणि मधुर पाण्याचे सुंदर सरोवर आहे. ह्या सरोवराचा मध्यभाग सुंदर कमळांनी भरलेला आहे. ह्या सरोवरा भोंवतालची अनेकरंगी प्रफुल्लित हिरवोंगार झुडपे व बर्फाच्छादित अनेक ठिकाणांवरून कडाडत जाणारे शुभ्र जलप्रवाह ह्याचे अनुपम सृष्टिसौंदर्य अवर्णनीय आहे. हिमालयांतील अलौकिक सृष्टिसौंदर्याचे लोकपाल हे तिसरे देवालय आहे. गुरु गोविंदसिंग ह्यांनी त्यांच्या पूर्वावतारांत, मार्कंडेय पुराणांतील दुर्गा सप्तशतीचे प्रसिद्ध ऋषि मेधा ह्या स्वरूपांत, ह्या ठिकाणी महान् तपश्चर्या केली होती असे गुरु गोविंदसिंग यांनी स्वतः सांगितले असल्यामुळे शीख धर्माच्या मतें लोकपाल हे ठिकाण फार महत्त्वाचे मानले जाते.

पंडुकेश्वर.

पंडुकेश्वर येथे सातवे सुमारास आलो. येथे दहापंधरा दुकाने, तीस-चाळीस घरे व काळीकमलीवाण्यांची धर्मशाळा व सदावर्त आहे. पुढे जाणाऱ्या यात्रेकरूंज रुरू असल्यास ह्या धर्मशाळेचे चौकीदाराकडून ब्लॅकिट मिळतात. येथे परत आल्यावर ती चौकीदारास परत करावी अशी व्यवस्था आहे. एका दुकानाचे माडीवर मुक्कामास उतरलो. येथे ध्यानबदरीचे

देऊळ आहे. देवळांत श्रीविष्णूची ध्यानस्थ काळ्या दगडाची मूर्ति आहे. हें देऊळ बदरीनाथचे रावळजी यांचे ताब्यांत असून त्यांचे मार्फतीनें येथे एक तरुण नांबुद्री ब्राह्मण पुजारी असतो. शेजारीं दुसऱ्या देवळांत कृष्ण पाषाणाची लक्ष्मीची मूर्ति आहे. ध्यानबदरी (विष्णु) चे देवळांत चार जाड ताम्रपट आहेत. पुजाऱ्यानें असें सांगितलें कीं येथे पांच ताम्रपट होते. परंतु त्यांपैकीं एक बरेंच वर्षांपूर्वीं लंडन येथील ब्रिटिश म्युझियममध्ये सरकार मार्फत पाठविण्यांत आला. हे ताम्रपट बरेंच जाड आहेत. ह्या ताम्रपटावरील लेखांतली क ग वर्गरे अक्षरें ओळखतां येतात. बाकीचीं अक्षरें कोणत्या लिपींत आहेत हें ओळखतां येत नाहीं. ह्या देवळासमोरच्या उंच पर्वतावर चौकोनी शिखर आहे. ह्या शिखरावर चौकोना दगडी शिलेचा आकार दिसतो त्या शिलेस **पांडवशिला** म्हणतात. ह्या शिलेवर पांडवांच्या बेळेचा लेख आहे असें सांगतात. पंडुकेश्वर येथे पहाडी रजपुतांची वस्ती आहे.



पंडुकेश्वर.

येथील पुरुष व बायकांचा रंग गोरा असून बांधणी उंच असते. बायका उंच सडपातळ, सुंदर चेहेऱ्याच्या परंतु फुगीर गालाच्या आहेत. त्यांच्या गालावर गुलाबी छटा दिसते. पुरुष दुकानदाराचा व बायका शेती गेरे काबाडकष्टाचा धंदा करतात. अलीकडच्या दोन तीन पिढ्यांतील

बदरीनाथाच्या रावळांनीं येथील रजपूत स्त्रियांशीं शरीरसंबंध करण्यास सुरवात केल्यापासून येथील काहीं रजपूत कुटुंबें शेतकी करणें, लाकडें वहाणें वगैरे काबाडकष्टाचे धंदे सोडून व्यापारी बनलीं आहेत. येथील रजपूत बायकांस रावळापासून झालेल्या प्रजेपैकीं काहीं मुलगे आपल्या नांवापुढें नाबुद्री हें उपनाव लावतात असें सांगतात. पंडुकेश्वर ह्या ठिकाणासंबंधीं बदरी माहात्म्यात अशी कथा सांगितली आहे कीं द्वापारयुगांत ह्या ठिकाणीं मृगरूपानें आपल्या स्त्रीशीं कीडा करीत असणाऱ्या एका ऋषीस पंडुराजानें शिकार करताना बाण मारून घायाळ केलें. तेव्हां त्या ऋषीनें मरते वेळीं पंडुराजास असा शाप दिला कीं तूं आपल्या स्त्रीशीं रत होशील तर त्याच-वेळीं तुला मरण येईल. हा शाप निवारणार्थ पंडूनें ह्या ठिकाणीं तपश्चर्या केली. तेव्हा विष्णु भगवानानें प्रसन्न होऊन पंडूस वर दिला कीं, तुला धर्मादि पुत्र होतील व ते सर्व पुत्र आत्मज्ञानी व सर्वशास्त्रपारंगत असे होतील. भगवान् विष्णूचा हा वर ऐकून पंडुराजानें आपणास कृतकृत्य मानून येथें विष्णूच्या मंदिराची स्थापना केली व तेव्हांपासून ह्या ठिकाणास ध्यान-बदरी हें नाव पडलें. देवळासमोरच्या पर्वतशिखरावरील पांडवशिलेसंबंधानें पुराणांत असा उल्लेख आहे कीं पांडवांनीं स्वर्गरोहणाच्या वेळीं ह्या ठिकाणीं काहीं दिवस वस्ती केली होती व पुढें जातांना ह्या शिलेवर काहीं लेख लिहून ठेविला आहे. देवळें, ताम्रपट व आजूबाजूची वनशोभा पाहून मुक्कामावर आलों, दूध घेतलें व झोपीं गेलों.

मंगळवार ता. २५ जुलै १९३९, दिवस ४५ वा.

सकाळीं दुकानाजवळ असलेल्या नळाखालीं स्नान करून योगबदरी व लक्ष्मी ह्या मूर्तींचें दर्शन घेतले. मुक्कामावर येऊन पूजा, पोथी, जेवण उरकलें व बाराचे सुमारास पंडुकेश्वर येथून निघालों. येथून चढणीस सुरवात होते. येथून पांडवशिला असलेले शिखर हुबेहुब चौकोनी बुरुजाप्रमाणें दिसतें. सुमारे एक मैलपर्यंत रस्त्याच्या दोन्ही बाजूस राजगिऱ्याचीं व भाताचीं शेते आहेत. नंतर रस्त्याच्या डावीकडे खडकाळ पर्वत आहे. पुढें ह्या पर्वताकडून मोठ्या पांडव्या दगडात वाहाणारी नदी लाकडी फळ्यांच्या पुलावरून ओलांडावी लागते. ही नदी रस्त्याच्या उजवे बाजूस अलकनंदेस मिळते. येथून जरा वरच्या बाजूस असलेल्या पंडुकेश्वर येथील पब्लिक वर्क्स इन्स्पेक्शन बंगल्यास रस्ता आहे. पुढच्या रस्त्याच्या डावीकडे हिरव्यागार झडपानी भरलेला पर्वत व

उजवीकडे अलकनंदा आहे. एक मैल पुढे गेल्यावर मोठ्या वृक्षांचें दाट जंगल लागतें. सुमारे अर्ध्या मैलाच्या ह्या दाट जंगलातून बाहेर पडताच, बऱ्याच दूरच्या पर्वताकडून येणारी एक मोठी नदी व अलकनंदा ह्याचा संगम आहे. दोन फर्लांग पुढे गेल्यावर रस्त्याचा डावीकडे मोठा धबधबा आहे. ह्या धबधब्यास **शेषधारा** म्हणतात. ह्या धबधब्याचा उजवीकडे अलकनंदेस मिळणारा प्रवाह लाकडी फळ्यांच्या पुलावरून ओलांडल्यानंतर शेषधारा चट्टी लागते. येथून पाऊण मैलावर अलकनंदेच्या काठी वैष्णवांचा आश्रम आहे. येथून पुन्हा दाट जंगल एक मैलपर्यंत आहे. ह्या जंगलातून बाहेर पडतांच रेंताळ दगडी पर्वताच्या बाजूने रस्ता जातो. येथे रस्ता फारच अरुंद व अवघड आहे व वरून रेंती व देगड खाली येऊन केव्हा रस्त्यावर पडतील ह्याचा नेम नसल्यामुळे हा रस्ता फार सावधगिरीने परंतु जलद ओलाडावा लागतो. हा रस्ता नुक्ताच दुरुस्त केलिला दिसला. पुढचा एक फर्लांग रस्ता मोठमोठ्या खडकामधून गेला आहे. येथें अलकनंदा सुमारे अर्धा पुरुष उंचाच्या खडकावरून खाली उडी घेते व येथे पाण्याचे तुषार रस्त्यावर येऊन रस्ता पाऊस पडल्यासारखा भिजलेला असतो. नंतर हिरव्यागार वनस्पतीच्या झुडपांनी भरलेल्या पर्वताची नागमोडी चढण लागते. डावीकडील दोन पर्वतांमधून येऊन अलकनंदेस मिळणारी मोठी नदी येथे लाकडी फळ्यांच्या पुलावरून ओलांडावी लागते. ही नदी ओलाडून पुलाच्या परीकडे असलेल्या **लामबगड** चट्टीस दीडचे सुमारास आलो. चट्टीपासून धर्मशाळा जरा दूर असून अगदीं अलकनंदेच्या काठावर आहे. चट्ट्या बऱ्याच आहेत. चट्ट्याच्या मागचे पहाडावर पुष्कळ ठिकाणी बर्फाचे थर दिसतात. ह्या पहाडावरील बर्फामधून शुभ्र पाण्याचे प्रवाह खाली येताना दिसतात. लामबगडच्या समोर देवदार (Pine) वृक्षांनी भरलेल्या, पर्वतांच्या रांगा असून त्यांच्या पायथ्याशी ' सोहं सोहं ' आवाज करीत मंदाकिनीचा प्रवाह, मागच्या बाजूस बर्फाच्छादित पर्वताचे आकाशास लागून दिसणारे सरळ कडे व त्यांवर होत असलेली मेघगर्जना, असा हा भव्य देखावा पाहता असतां आपण सृष्टिसौंदर्याच्या गडावर असून त्या गडाजवळ तोफांची सरबत्ती चालू असावी असा भास होतो. लामबगडपासून पुढे काळ्या दगडांनी भरलेल्या उंच पर्वतांच्या मधून रस्ता गेला आहे. ह्या पर्वतांची शिखरे बर्फाच्छादित दिसतात. अलकनंदा रस्त्याच्या बाजूने वाहाते. येथपासून अलकनंदेच्या प्रवाहांत ठिकठिकाणी पाडऱ्या खडकासारखे दिसणारे

बर्फाचे मोठमोठे थर (Glaciers) दिसतात. पुढे थोडे वर गेल्यानंतर रस्त्याच्या दोन्ही बाजूला रानगुलाब, तुळशी व इतर रंगीबेरंगी फुलाच्या हिरव्यागार झुडपानीं भरलेल्या पर्वताच्या टेकड्या आहेत. ह्या ठिकाणी राजा युधिष्ठिराने तपश्चर्या केली होती असे सांगतात. कैलास पर्वतात उगम पावलेली ऋषिगंगा व अलकनंदा ह्याचा संगम येथे आहे. ऋषिगंगेवरील लाकडी फळ्याचा पूल ओलाडल्यानंतर रस्ता हनुमानचट्टी येथे येतो. पाडव अल्कापुरीस जात असताना भीमसेनास आपल्या शक्तीचा फार गर्व झाला. तेव्हा हनुमानाने आपले पुच्छ येथे टाकून त्यांना अडविले. भीमसनाने ते पुच्छ उठविण्याचा प्रयत्न केला, परंतु त्याला ते दूर करता आले नाही; तेव्हा त्याने हनुमानाची कृपा भाकिली व नंतर हनुमानाने आपले पुच्छ उचलून पाडवास रस्ता दिला. ह्या पुराणातील कथेवरून ह्या ठिकाणास हनुमानचट्टी हे नांव पडले आहे. येथे हनुमानाचे व महावीराचे अशी दोन देवळे असून काळीकमलीवाल्याची धर्मशाळा व सदावर्त आहे. येथे पाचवे सुमारास पोहोचलो. हनुमानचट्टीच्या वरच्या बाजूला पहाडांत वैखानस नांवाचे तीर्थ आहे. ह्या तीर्थाच्या आसपास अद्यापि कधी कधी ज्वाळा निघताना दिसतात. बदरीमाहात्म्यांत ह्या तीर्थाजवळ दिसणाऱ्या ज्वाळाचा उल्लेख सापडतो. पंडा दौलतराम, ज्याने आम्हास हरद्वार येथेच गांठले होते व माहीतगार नोकरहि पाहून दिला होता, तो आज दुपागपासून येथे येऊन आमर्चा वाट पाहात बसला होता. आम्ही काल पंडुकेश्वर येथे आल्याची बातमी त्याला इतर यात्रेकडून कळली होती. काळीकमलीवाल्याच्या धर्मशाळेत माडीवरच्या खोलीत मुकाम दिला. पंडा दौलतराम याने तेथे येऊन झडू व इतर रानटी फुलाची माळ गळ्यात घालून आमचे स्वागत केले व श्रीबदरी विशाळाचे देवालयानजीक एका माडीवर स्वतंत्र खोली तुमच्याकरिता राखून ठेवली आहे असे सांगितले. ” आजची रात्र येथे काढून उद्या नऊचे सुमारास बदरीनाथास येऊं असे त्याला सांगितल्यानंतर तो बदरीनाथ येथे परत गेला. कारण बदरीनाथ हनुमानचट्टी येथून अवघे साडेतीन मैल आहे. पंडुकेश्वरपासून थंडी बरीच भासू लागली होती. येथे त्याहिपेक्षा अधिक थंडी होती. जुलीस व नोकरास धर्मशाळेच्या चौकी-दाराकडून घुस्से (Rugs) मिळाली. येथेहि आजूबाजूचा देखावा प्रेक्षणीय आहे. तो पाहून व हनुमान व महावीर ह्या मूर्तींचे दर्शन घेऊन खोलीत आलों, दूध घेतले व झोपी गेलों.

(१०१)

बुधवार ता. २६ जुलै १९३९, दिवस ४६ वा.


सकाळीं साडेपांच वाजतां हनुमान चट्टी येथून निघालों. पुढें एक मैलपर्यंत रस्ता कांहीं ठिकाणीं गुलाब, तुळशी व इतर रानटी फुलांचीं झुडपें असलेल्या काळ्या दगडानें भरलेल्या पर्वताच्या बाजूनें जातो. डावीकडे वाहात असलेल्या अलकनंदेस तिच्या पलीकडील पर्वतावरून तिची भेट घेण्याकरितां येत असलेल्या शुभ्र बर्फाच्या नद्या (Cataracts) ठिकाठिकाणीं दिसतात. येथें घोरसील नांवाचा लोखंडी पूल अलकनंदेवरून पलीकडे जाण्याकरितां आहे. हा पूल ओलांडल्यानंतर अलकनंदा बऱ्याच खोल दरीतून रस्त्याच्या उजवीकडून वाहाते. दरी फारच खोल असल्यामुळें रस्त्याच्या बाजूला दीड फूट उंचीचा दगडी बांध बांधलेला आहे. नंतर तिसऱ्या मैलाचे सुरवातीस राडंग नांवाच लोखंडी पूल ओलांडून रस्ता अलकनंदेच्या उजवीकडे येतो. पाऊण मैल पुढें गेल्यानंतर रस्त्याचे उजवीकडे पांढऱ्या खडकाळ पर्वतावरून येणारी कांचनगंगा लोखंडी पुलावरून ओलांडावी लागते. येथपासून पुढें चढावास सुरवात होते. येथून रस्ता रेंताळ व खडकाळ पर्वताच्या बाजूनें गेला असून तो फारच अरुंद आहे. रस्त्याचे डावीकडे अलकनंदेत शुभ्र बर्फाच्या मोठ्या शिळा (Glaciers) व मध्यें कोठें कोठें पाणां दिसतें. पर्वतावरून रेंतो अगर दगड रस्त्यावर केव्हां



देवदेखणी येथून दिसणारें बदरीनाथपुरीचें दृश्य.

येतील याचा नेम नसतो. नंतर वर मोठा सपाटी असलेल्या हिरव्यागार पर्वताच्या बाजूने नागमोडी चढणीस सुरवात होते. ह्या पर्वतावर राजा मरुताने तपश्चर्या व मोठा यज्ञ केला होता. त्या यज्ञाचे वेळी होमांत टाकलेले अर्धवट भाजलेले जव अद्यापपावेतो ह्या पर्वताचे सपाटीवर सांपडतात असे सांगतात. येथून थोडेंसे पुढे गेल्यावर बदरीनाथपुरा व पुरोच्या जरा वरच्या बाजूला असलेल्या नाथांच्या देवाल्याचे सोन्याच्या पट्याचे वाटोळे पारवे व त्यावरील सोन्याचा उंच कळस दिसू लागतो. म्हणून ह्या ठिकाणास **देवदेखणी** म्हणतात. लाकडांचे भार पाठीवर घेऊन वांकलेल्या फुगरट गुलाबी गालाच्या पंडुकेश्वर येथील सशक्त सुंदर स्त्रिया बदरीनाथपुरीकडे जातांना दिसतात. सुमारे तीन फलींग पुढे गेल्यावर अलकनंदेवरील लोखंडी पूल ओलांडावा लागतो.

बदरीनाथपुरा



बदरीनाथपुरी.

नंतर जरा पुढे गेल्यावर अलकनंदेस येथें मिळणाऱ्या ऋषिगंगेवरील लाकडी फळ्यांचा पूल ओलांडतांच बदरीनाथपुरीच्या वस्तीस सुरवात होते. येथें गळ्यांत ढोल व हातांत तुतारी घेऊन कांहीं पहाडी लोक बसलेले असतात. यात्रेकरूंना पाहातांच ते ढोल कुटण्यास व तुतारी वाजाविण्यास सुरवात करतात. येथें यात्रेकरूंनावतीं पंढ्यांचा गराडा पडतो. पुलाचे

अलीकडे पंडा दौलतराम आम्हांस भेटला होता व तो आमचेबरोबर होता, त्यामुळे आमचेजवळ दुसरे पंडे आले नाहीत. कारण यात्रेकरूंंबरोबर पंडा आहे असे कळल्यावर दुसरे पंडे त्या यात्रेकरूंचवळ येत नाहीत. पुरीत शिरतीन प्रथम सरकारी हॉस्पिटल व दवाखाना, पोलीसस्टेशन वगैरे रस्त्यापासून जर उंचीवर आहेत. पलीकडच्या उंचसखल टेकड्यावरून काहीं धर्मशाळा, पब्लिक वर्क्स इन्स्पेक्शन बंगला व दुसरे काहीं लहान खासगी बंगले, प्राथमिक शाळा वगैरे इमारती आहेत. पुढे बाजाराचे सुरवार्तास पोष्ट व टेलिग्राफ ऑफीस आहे. बाजारातील रस्ता अरुंद परंतु क्षेत्रातील रस्त्याप्रमाणे दगडांनी बाधून काढलेला आहे. बाजार बराच मोठा आहे. हलवायाची व फराळाची दुकानेहि बरीच आहेत. किराणा, कापडचोपड वगैरेचीहि दुकाने आहेत. शिलाजीत, कस्तुरी, फोटो व संस्कृत वगैरे पुस्तकांचीहि दुकाने आहेत. धर्मशाळा, सदावर्ते, अन्नछत्रेहि बरीच आहेत. शे सव्वाशे पंड्यांची घरे आहेत. हीं बहुतेक घरे दुमजली व काहीं तीन मजली आहेत. बाजारात व इतर गल्ली-कुर्चीत मिळून एकंदर साठ-सत्तर दुकाने असावीत. संस्कृत पाठशाळा, आयुर्वेदिक रुग्णालय (Hospital) व औषधालय वगैरेहि असून त्यांची व्यवस्था उत्तम आहे. पुरीच्या समोर असलेल्या नरपर्वताच्या पायथ्याशी लायक साधु-पुरुषांकरितां मुद्दाम बांधलेल्या काहीं कुटी आहेत. भोंवतालच्या पर्वतांच्या मध्यभागावरहि काहीं सत्पुरुषांच्या कुटी आहेत. ह्या क्षेत्रास वैष्णवक्षेत्र म्हणतात. पंचकेदाराप्रमाणें पंचवद्रीहि आहेत.—बद्रीनाथ (विशालबद्री), योगबद्री (पंडुकेश्वर), भविष्यबद्री (तपोवन, जाशमिठपासून आठ मैल), वृद्धबद्री (अर्जामठ), ध्यानबद्री (सीलाग).

बद्रीनाथपुरी अलकनंदेच्या पूर्वतीरावर आहे. बद्रीनाथपुरीच्या पूर्वेस नर पर्वत व पश्चिमेस नारायण पर्वत असून ह्या पर्वताच्यामध्ये सुमारे तीन मैल लांब व दीड मैल रुंद दरीतील उंचसखल अशा उतरत्या सपाटीवर बद्रीनाथ वसले आहे. समुद्रसपाटीपासून हें ठिकाण १०,५०० फूट उंचीवर आहे. येथें साडे-आठचे सुमारास पोहोचलों. हवा स्वच्छ होती व धुकें नव्हतें, त्यामुळे पुरीच्या भोंवतालच्या शुभ्र हिमश्रृंगाची शोभा पाहून ह्या भूवैकुंठास येऊन पोहोचल्या-बद्दल एक प्रकारची धन्यता वाटत होती. पंडा दौलतराम यानें राखून ठेवलेल्या एका घराच्या माडीवरील स्वतंत्र खोलीत मुकामास उतरलों बद्रीनाथ येथें सुखरूप पोहोचल्याची तार तारऑफिसांत पाठविली व घरची खुशालीहि

तारेने विचारली. नंतर तप्तकुंडांत स्नानदान वगैरे उरकले व बदरीनाथाचे दर्शनास गेली. तप्तकुंडाची माहिती पुढे दिलेल्या देवळाच्या माहितीनंतर दिली आहे. वर्तमानापासून थोड्या उंच सपाटावर बदरीनाथाचे मंदिर आहे.

बदरी-विशाल अथवा नर-नारायण ह्या अवतारासंबंधी पुराणात अशी कथा आहे की, सहस्रकवच नावाच्या राक्षसाचा वध करण्याकरिता भगवानाने नर-नारायण हे अवतार घेऊन ते आपली माता “ मूता ” सह बदरिकाश्रम येथे तपश्चर्येकरिता आले. सहस्रकवचास भगवानाचा हा कृतनिश्चय कळताच त्याने येथे येऊन भगवानाबरोबर युद्ध सुरू केलें. हे युद्ध सहस्र वर्षे चालल्यानंतर ह्या घनघोर युद्धात सहस्रकवचाचा वध झाला. तेव्हापासून ऋषि नर-नारायण जगाचे संरक्षण, शांतता, सौख्य व चिरायुतेप्राप्त्यर्थ बदरिकाश्रमात तपश्चर्या करीत आहेत. बोरीचे किवा दुसऱ्या कोणत्याहि जातीचे झाड तोडले असता ते पुन्हा फोफावून वाढते. त्याप्रमाणे भगवद्भक्ति, येथे “ फोफावली ” म्हणून भगवंतानी या स्थानास “ बदरिकाश्रम ” नाव ठेविले असे खालील दिलेल्या श्लोकावरील एकनाथाच्या टीकेत लिहिले आहे:—

गच्छेद्धव मयऽऽदिष्टो बदर्याख्यं ममाश्रमम् ।

तत्र मत्पादार्थेदि स्नानोपस्पृशनैः शुचिः ॥

श्रीमद्भागवत, एकादशस्कन्ध, अध्याय २९, श्लोक ४१

ह्या श्लोकावरील श्रीएकनाथाच्या एकनार्थी भागवतांतील काही ओव्या पुढे दिल्या आहेत —

त्या बदरिकाश्रमाचे महिमान । लोकसंग्रहार्थ संपूर्ण । तरावया जड मूढ जन । स्वमुखें श्रीकृष्ण सागत ॥८१॥ तो बदरिकाश्रम माझे स्थान । तेथ नित्य माझे अनुष्ठान । त्या स्थानाचे दूर दर्शन । करी निर्दळण कलिकल्मशा ॥ ८२ ॥येथेही माझे पादोदक । अलकनंदा पवित्र देख । जिचेनि स्पर्शमात्रे लोक । होती अलौकिक पावन ॥ ८४ ॥रजोगुणें स्तविलें जन । ते जाहले भोगकर्मी प्रवीण । भोगासर्त्ता बुडता पूर्ण । दोरुर्पी मी जाण अवतरलो ॥ ८७ ॥भज्यपूज्यत्वे मी नारायण । नररूपें मीचि भक्त जाण । तेथ भक्ति वैराग्य ज्ञान । म्यां आचरोन प्रकाशिलें ॥ ८९ ॥ तो बदरिकाश्रम माझे स्थान । तेथें सर्वदा मी आपण । अद्यापि करितों अनुष्ठान । भक्तिज्ञानवैराग्ये ॥ ९० ॥ नरनारायण स्थिती । मी अवतरलों जे पर्वती । तेथ तोडिले बोरी ऐसी मागुती । माझी निजभक्ती फोपावली ॥ ९१ ॥ यालागीं बदरिकाश्रम । त्या स्थळासी

म्यां ठेविले नाम । तेथें फिटेल भवभ्रम । यापरी परम पावन तें स्थळ ॥ ९२ ॥

असें सांगतात कीं, बदरीनाथाच्या मंदिराची स्थापना आठव्या शतकांत प्रथम आद्य शंकराचार्यांनीं केली. ते बदरिकाश्रमास असता भगवान् त्याच्या स्वप्नात आले व आद्य शंकराचार्यास भगवानांनीं सांगितले की, माझी कृष्ण-पाषाणाची मूर्ति तप्तकुंडाच्या पलीकडे अलकनंदेत पडली आहे तीं अलकनंदेतून काढून त्या मूर्तीची येथें स्थापना कर. तेव्हा शंकराचार्यांनीं ती मूर्ति अलकनंदेतून काढून त्या मूर्तीची ह्या देवळांत स्थापना केली व आपल्या नांबुद्री ब्राह्मण शिष्यांपैकीं एकाची ह्या देवाल्याचा पुजारी व व्यवस्थापक म्हणून नेमणूक केली. शंकराचार्यांनीं स्थापिलेल्या मूळ देवळाचा व त्यानंतर बाधलेल्या बऱ्याच देवळाचा सभोवतालच्या हिमप्रदेशातून आलेल्या हिमशिला (Glaciers) खाली चक्काचूर झाला असेल. प्रस्तुतच्या देवळाची बांधणी अलीकडची दिसते. चौकशांतीं एका वृद्ध पंड्यानें सांगितलें कीं, हल्लींचे देऊळ सुमारे पाऊणशें वर्षांपूर्वी बाधलेलें आहे.

देवळाच्या आवाराच्या मुख्य दगवाजापासून पाव फांलीगावर दगडी पायऱ्या उतरून खाली गेल्यावर तप्तकुंड आहे. हे कुंड १७ फूट लांब व १५ फूट रुंद आहे. बुडाशी व चारी बाजूला दगडांनीं बांधलेलें आहे. हत्तीच्या सोंडे-प्रमाणे वाफे भरली. संतत धार पितळी गोंमुखांतून अहोरात्र कुंडांत एकसारखी पडत असते. धारेच्या पाण्याची उष्णता १२२° फ्यारन हीट असते. कुंडात पडल्यावर हें पाणी बाजूच्या हिमाशामुळें १२०° फ्यारन हीट म्हणजे आंत उतरण्याइतकें गरम होते. कुंडात उतरण्यापूर्वी यथाशक्ति, नारळातील गोटा, तादूळ व वख, काशाच्या अगर पितळेच्या थाळीत घालून पंड्यास दान देतात. कुंडात गळाभर पाणी आहे. ह्या गळाभर पाण्यात उभे राहिले असता बाहेर निघूं नये असें वाटतें. ह्या पाण्यांत फार वेळ राहिले असतां घेरी येते. पाण्याला गंधकाचा वास येतो. प्रवासात ठिकठिकाणच्या चट्ट्यात व काहीं ठिकाणीं रस्त्यांत डसणाऱ्या माशा व चिलटे याच्या अंगावर उठलेल्या. गांधी ह्या कुंडां-तील दोन-तीन स्नानाने नाहींशा होतात. सुसळधारेच्या उजवीकडे दुसरी एक उष्ण पाण्याची धार पडत असते. ह्या धारेजवळ औरस चौरस एक फुटाचे कोनाडे असून त्याचे तीन बाजूंच्या भिंतीवर फाडऱ्या रंगाच्या अनेक लहान मूर्तीचे आकार आहेत, व वरच्या बाजूला लहान लहान त्रिकोणाकार लिंगे आहेत. कोनाड्यांचे मधल्या भिंतीवरील मूर्तीच्या आकारास नर-नारायण

म्हणतात. व बाजूच्या भिंतीवरील मूर्तींच्या आकारास तेहतीस कोटी देवताः म्हणतात. वरच्या बाजूला असलेल्या त्रिकोनाकार लिंगास कोटिधारा म्हणतात. ह्या कुंडातील पाणी रोज दोन तीन वेळ ह्या कुंडाच्या खालच्या बाजूस असलेल्या दोन-तीन फूट खोलीच्या लहान कुंडांत सोडून देतात. मोठ्या कुंडाच्या तळाशी दोन नळ आहेत. त्या नळांना दोन दऱे बसविले आहेत. हे दऱे काढले म्हणजे मोठ्या कुंडातील पाणी लहान कुंडांत जातें व मोठें कुंड भरल्यावर त्या नळांना पुन्हां दऱे बसवितात. मोठ्या कुंडावर टिनच्या पत्र्यांचे छप्पर आहे.

ह्या तप्तकुंडाच्या उत्पत्तीसंबंधी माहिती बदरीमाहात्म्यात संपूर्ण उपलब्ध असून तिचा सारांश पुढे दिला आहे. एके काळी व्यासादि सर्व जितेन्द्रिय मुनींची सभा प्रयाग येथे गंगा, यमुना ह्यांचे संगमावर भरली होता. त्यावेळीं अग्नि देवतेनें त्या सभेत येऊन ह्या मुनीस असा प्रश्न केला की भृगुशापामुळे सर्व भक्ष भक्षण करण्याने उत्पन्न झालेलेल्या माझ्या पापापासून माझी सुटका कशी होईल ? अग्नीचा हा प्रश्न ऐकल्यावर व्यासांनीं सर्व मुनींची आज्ञा घेऊन गंगेत स्नान केलें व नंतर ते अग्नीस म्हणाले, “ तुझ्या पापाच्या प्रायश्चित्ता-संबंधीं एक उत्तम उपाय आहे. बदरिकाश्रमास जाऊन अलकनंदेचे स्नान केले असता व नारायणास प्रदक्षिणा करून साष्टांग नमस्कार घातला असतां सर्व पापाचा क्षय होतो. ” व्यासाच्या मुखातून निघालेले हे शब्द ऐकताच अग्नि उत्तर खंडांतील गंधमादन पर्वताजवळून बदरिकाश्रमास आला व अलकनंदेचे स्नान करून त्याने नारायणास भक्तिपूर्वक नमन करून नारायणाची अनन्य भावानें स्तुति केली. सर्वांच्या हृदयात स्थित असणारा भगवान्, अग्नीनें केलेली स्तुति ऐकून प्रसन्न झाला व अग्नीस म्हणाला “ तुझें कल्याण होवो. तूं केलेलीं स्तुति ऐकून मी प्रसन्न होऊन मी तुझ्या सन्निध आलों आहे. वर माग. ” हे शब्द ऐकून अग्नीने उत्तर दिलें, “ हे भगवन्, माझी मनीस्पित कामना आपण जाणतच आहात. तथापि मला आपली आज्ञा शिरसार्वंध आहे व ती मी पाळतो. माझ्या “ सर्वभक्षंती ” मुळें झालेल्या माझ्या पापसमूहाचें क्षालन कसें होईल ? माझ्या ह्या पातकाचें मला अत्यंत भय वाटत आहे. ” भगवान् म्हणाले “ ह्या क्षेत्राच्या केवळ दर्शनाने प्राण्यांचे पाप क्षालन होतें. मी तुला प्रसन्न झालों आहे. तेव्हां तुझें यकिचित्हि पाप राहिलें नाहीं. ” त्या दिवसापासून अग्नि देवता पवित्र होऊन तिने सर्व दिशात प्रवेश केला व श्रीबदरिकाश्रम येथे आपली एक कला स्थापन करून ह्या तप्तजलाच्या रूपानें ती येथे राहिली.

(१०७)

कुंडानजीक असलेल्या कांहीं घरांत ह्या कुंडाचें पाणी मूळ प्रवाहांत ठिक-
ठेकाणीं फाटे फोडून खेळविलें आहे. हें तप्तकुंड व बर्फाच्या शीळांतून वाहा-



श्रीवदरीनाथांचें देवालय.

णारी अलकनंदा ह्या दोहोंमध्ये सुमारे दहापाच हातांचे अंतर आहे. कुंडाकडून पाचसहा पायऱ्या चढून वर येतांना उजवीकडे महादेवाचे लहानसे देऊळ आहे. ह्या देवळात त्रिकोनी आकाराचे अर्धा फूट उंचाचे शिवलिंग आहे. गोपेश्वर सोडल्यानंतर मुरू झालेल्या ह्या “वैष्णवक्षेत्र” अशी मंज्ञा असलेल्या प्रदेशात ज्योतिर्मठ येथीस जगातीस व ह्या देवळातील शिवलिंग अशी फक्त दोन शंकराची स्थाने आहेत. ह्या देवळापासून चार पांच पायऱ्या वर चढून आल्यावर उजव्या हातास रावळजींचा उंच वाडा आहे. येथून पंधरा-वीस फुटाचा रस्ता ओलांडून गेल्यावर श्रीबदरीनाथाचे देवळाच्या आवाराच्या पायऱ्या मुरू होतात. सुमारे दहा पायऱ्या वर चढून गेल्यावर मोठा लाकडी दरवाजा आहे. ह्या दरवाज्यातून आत गेल्यावर आपण देवलायाच्या आवारांत येतो. हें आवार बरेच मोठें असून त्याची जमीन फरसबंदीची आहे. दरवाज्यातून आत गेल्याबरोबर गरूड शिळा म्हणून एक चौकोनी जरा उंच दगड आहे. ह्या दगडावर कृष्णपाषाणाची गरूडाची मूर्ति आहे. ह्या शिलेच्या डावीकडे सात फुटांवर सुमारे पुरुषभर उंचीची हनुमानाची दगडी मूर्ति आहे. ह्या मूर्तीची स्थापना काही वर्षांपूर्वी काळीकमलीवाला संस्थेमार्फत झाली. ह्या हनुमानाचे मूर्तीपासून पाच फुटाचे अंतरावर भोगमंडी म्हणून बदरीनाथांचा नैवेद्य तयार करण्याची फार मोठी हॅलसारखी पाकशाला आहे. आत मोठाले चर बांधलेले असून त्यांत जळत असलेल्या तुळशीच्या काष्ठावर मोठ्या भांड्यांत नैवेद्याचे जिन्नस शिजत असतात. भात, पाण्यासारखे पातळ मुगाच्या डाळांचें वरण व केसरीभात असा नैवेद्य रोज नऊचे सुमारास तयार होतो. पूजा आटोपून दहाचे सुमारास देवास नैवेद्य दाखविल्यानंतर ह्या नैवेद्याची लहानमोठी भरलेली भांडी यात्रेकरूस विकत मिळतात. आठ दहा आण्यांचे भांड्यांत दोन-तीन इसमाचें पोट भरते. भोगमंडीला लागून असलेल्या दुसऱ्या दालनात सुकलेल्या तुळशीच्या काष्ठाची वखार आहे. ह्या वखारीतील सर्व काष्ठें मुद्दाम धुवून सुकवलेली असतात. ह्या काष्ठांचे विस्तवावर बदरीनाथाचा नैवेद्य तयार होतो.

मुख्य देवळाच्या डावीकडे लक्ष्मीचें चिरेबंदी देऊळ आहे. आत कृष्णपाषाणाची लक्ष्मीची मूर्ति असून तिला शृंगार केलेला म्हणजे कपडे व दागिने घातलेले असतात. लक्ष्मीचे देवळाचे बाजूस दहा फुटांचे अंतरावर राजा शिवलाल मोतीलाल यांची दुमजली धर्मशाळा आहे. मुख्य देवळाच्या पाठीमागेहि

दुसरी दुमजली धर्मशाळा आहे. मुख्य देवालयाच्या उजवीकडे चाळीसारखी इमारत आहे. ह्या इमारतीतिलि खोल्यांत देवाचे कपडे, दागिने, भांडी व धान्याची कोठी आहे. जवळच लहान देवळांत क्षेत्रपाळ काळभैरवाचा दगडी मुखवटा आहे. मुख्य देवळांत शिरल्याबरोबर प्रथम चौकोनी मोठा हाल आहे. ह्या हालची जमीन काळ्या पांढऱ्या संगमरवरी दगडाची आहे. तीन बाजूंस दगडी कमानी असून त्यांत लाकडी कठड्यांचे दरवाजे आहेत. ह्या दालनापलीकडे दुसरे लहान दालन असून आंत जाण्याचा दरवाजा पितळी चौकटीचा व पितळी दाराचा आहे. ह्या दालनाची जमीनहि संगमरवरी आहे. ह्या दालनांत उजव्या कोपऱ्यांत लक्ष्मी व डाव्या कोपऱ्यांत दुर्गादेवी अशा दोन मूर्ति आहेत. ह्या दालनापलीकडे मुख्य गाभारा आहे. गाभाऱ्याचा दरवाजा चादीचा असून वर नकशी आहे. मुख्य गाभाऱ्यांत भितीला लागून असलेल्या ओऱ्यावर मधोमध कृष्ण पाषाणाची फूटभर उंचीची बदरीनाथाची ध्यानस्थ मूर्ति आहे. ह्या मूर्तीभोवती सुवर्णाची प्रभावळ आहे. तिला सुवर्ण-मुगुट असून त्यात हिरवट पाचूचा मोठा हिरा आहे. मूर्तावर सोन्याची छत्री आहे. ह्या मूर्तीच्या डावीकडे गरुडाची पितळेची मूर्ति आहे व उजवीकडे कृष्णपाषाणाची लक्ष्मीची मूर्ति आहे. जवळच दुसऱ्या दोन पितळेच्या मूर्ति आहेत. काहीं पुस्तकांत दिलेल्या बद्रीपंचायतनातील कुबेरजी, उद्धव, गणेश, नारायण, नर, उद्धव, नारद वगैरे कोणत्याहि मूर्ति येथे दिसत नाहीत. हे बद्रीपंचायतन केवळ काल्पनिक आहे देवळात गेलो त्यावेळी पूजा, नैवेद्य वगैरे होऊन गेला होता. देवळांतील मूर्तींचे दर्शन घेऊन मुक्तामावर आलों. पूजा, पोथी वगैरे नित्यक्रम आटोपला. इतक्यांत घरून सर्व खुशाल आहेत अशी तार आली. केदारनाथ येथून निघाल्यापासून आज पंचवीस दिवसांनी घरची खुशाली कळली. थोडी विश्रांति घेतल्यानंतर घरां पत्रे लिहून तीं टपालांत टाकली. बद्रीनाथ येथे टपाल सकाळी नऊ वाजतां येते व सायंकाळी पांच वाजतां येथून जाते. येथे टपाल रनरबरोबर येते.

सुमारे तीन वाजता ऋषिगंगेच्या वरच्या बाजूच्या पर्वताच्या टेकडीवर असलेल्या चरणपादुकाचे दर्शन घेण्याकरिता तीं टेकडी चढण्यास सुरुवात केली. बरेच वर गेल्यावर एक कुर्ता लागली. ह्या कुर्तीत बचेदासजी नावाचे संन्याशी आहेत. त्यांचे दर्शन घेण्यास ठेगण्या दरवाज्यातून आत गेलों. आंत पन्नाशीच्या आतील लहानशी दाढी व जटा असलेले संन्याशी व्याघ्रचर्मावर

बसले होते. एक तरुण पंडा तुळशीदासाचे रामायण त्यांना ऐकवीत होता. आम्हास त्यांनी बसण्यास खुणेने दर्शविले. जवळ दुसरे दोन यात्रेकरू बसले होते. बचेदासजी यांनी त्या तरुण पंड्यास चहा तयार करण्यास सांगितले. चहा तयार झाल्यावर तो सर्वांस पितळी भाज्यात देण्यात आला. बचेदासजी यांनी आपल्या समोर जळत असलेल्या घुर्णीतील चिमूटभर रक्षा कमंडलूतील चहात टाकली व नंतर तो कमंडलूतील चहा त्यांनी प्राशन केला. चरणपादुकांचे दर्शन अद्याप घ्यावयाचे आहे असे आमचेबरोबर असलेल्या पंडा दौलतराम याने सुचविले. तेव्हा बचेदासजी हिंदीत म्हणाले, “ चरणपादुका, बदरीनाथांची मूर्ति वगैरे मानवी कृती आहेत. बदरिकाश्रमात वास करून त्यांचे सृष्टिसौंदर्याचे दर्शनापुढे ह्या मानवी कृतींचे दर्शन व्यर्थ आहे. ” हे संन्याशी पूर्वी, सहा महिने देवप्रयाग येथे व सहा महिने बदरिकाश्रम येथे असत. परंतु हल्ली ते बदरिकाश्रम येथे राहून नंतर इतर ठिकाणी फिरत असतात. हे दर द्वादशीला भंडारा करतात व फक्त त्या दिवशी भोजन करतात. इतर दिवशी मिळाल्यास फलाहार करतात. ही माहिती पंडा दौलतराम यांनी सांगितली. दिवस बराच वर आला होता व चरणपादुका बऱ्याच वर आहेत असे कळले तेव्हा तिकडे न जातां भोंवतालच्या सृष्टिसौंदर्याची शोभा अवलोकन करीत मुक्कामावर आलो. आकाश निरभ्र असल्यामुळे पूर्वेच्या नरपर्वतापलीकडील चौखांबी व पश्चिमेच्या नारायण पर्वतावरील हिमश्रृंग व नीलकंठ शिखर ही स्पष्ट दिसत होती. मुक्कामावर आल्यानंतर, वसुधारेचा व सतोपंथाचा (सत्यपंथ) रस्ता नुकताच जाण्यासारखा झाला आहे असे कळल्यावरून, पंडा दौलतराम यांचेमार्फत दंडीवाल्यास चार रुपये जास्त देण्याचे कबूल केले व उद्यां वसुधारा व सतोपंथ (सत्यपंथ) येथे जाण्याचा बेत केला. थंडी बरीच पण उत्साहवर्धक होती. पंडा दौलतराम याने कुलीस व नोकरास चार चार कामळी दिली होती. सभोंवतालच्या सृष्टिसौंदर्याची शोभा चांदण्यांत पुन्हा अवलोकन करून, दूध घेतले व झोपी गेलो. आज येथे दूध शेरस आठ आणेप्रमाणे मिळाले.

गुरुवार ता. २७ जुलै १९३९, दिवस ४७ वा.

सकाळी पांच वाजतां तप्तकुंडांत स्नान केले व दूध घेऊन वसुधारेच्या रस्त्यास लागलो. बाजारांतील कोणताहि पदार्थ खावयाचा नाही असा नेम

अमत्यामुळें नोकरानें तयार केलेले कांहीं फराळाचे जिन्नस बरोबर घेतले होते. तेथून पुढें सतोपंथ(सत्यपंथ)पर्यंत जाण्याचा वेत असल्यामुळे बरोबर हें फराळाचें सामान, बेडिंग, हरिकेन लॅटर्न वगैरे घेतले होते. कुली व नोकराकरिता पंडा दौलतराम यानें पुरेशी कामळीं दिलीं होती. पुढचा रस्ता देऊळ व रावळजाचा वाडा ह्या दोहोच्या मधून गेला आहे. देवळानंतर पुढे दोनतीन धर्मशाळा आहेत. येथून जरा पुढें गेल्यावर एक रस्ता उजवीकडे असलेल्या ब्रह्मकपालाकडे जातो. ब्रह्मकपाल हा मोठा खडक अलकनंदेला लागून आहे. दोन फर्लॉग पुढें गेल्यावर रस्त्याच्या दोन्ही बाजूंस राजगिऱ्याचीं व बटाव्याचीं शेतें लागतात. शेताच्या पलीकडे फिरस्त्या भोटी व्यापाऱ्यांचे दोन तीन तंबू दिसत होते. पुढें सुमारें दोन मैल चढणीच्या रस्त्यानें अलकनंदेच्या कांठाजवळ आलों. येथें अलकनंदा कामचलाऊ लाकडी पुलावरून ओलांडल्यानंतर आणखी चढावास सुरुवात होते. ह्या पाऊण मैल चढणीच्या रस्त्यानें पुढें गेल्यावर माना गाव लागतो. माना गांव समुद्रसपाटीपासून १०,६०० फूट उंचीवर आहे. गाव रस्त्याचे डावीकडे दरडीवर वसला आहे. गांवांतील लोक सशक्त, गोरे असून त्यांच्या चेहेऱ्याची ठेवण मागोलिअन म्हणजे चिनी, जपानी लोकासारखी दिसते. हे लोक भोटी लोकाबरोबर व्यापार करतात. येथे फार बर्फ पडूं लागले म्हणजे माना गावातील लोक खाली जोशीमठपर्यंत जाऊन राहतात. येथील पुरुष इतर पहाडी लोकांप्रमाणें लोकरीचे पायजमे, गुडघ्यापर्यंत लांब झग्यासारखा आंगरखा, त्यावर कंबरेला पट्टा अगर दोरी व डोक्यात लोकरीची टोपी वापरतात. बायका घागऱ्यासारखे लोकरी घोंगडें कमरेस गुंडाळतात. अंगांत लांब हाताची लोकरीची बंडा व डोकीस कापड बाधतात. बहुतेक घराच्या बाजूला मेंढरांकरितां आवार असतें, मेंढराच्या लोकरीचें टकळीवर सूत काढून हे लोक आपल्याकरितां कापड बनवितात. येथे प्राथमिक शाळा लोकलबोर्डामार्फत आहे. मानागांवाचे वरच्या बाजूनें एक रस्ता भोट देशात माना घाटांतून गेला आहे. ह्या माना घाटाची उंची समुद्रसपाटीपासून १८, ७०० फूट आहे. माना घाटानें पुढें तीस चाळीस मैलानंतर तिबेटची हद्द लागते. ह्या रस्त्यानें हि कैलास, मानससरोवर वगैरे ठिकाणीं जातां येतें. मानाघाटाचे पूर्वेस नीति घाट आहे. नीति घाटानें हि तिबेटांत व चीन देशांत हि जातात. वरच्या रस्त्यानें मानागांवापासून सुमारें एक मैल वर गेलों होतों.

तेथें एक भोटी व्यापारी उतरला होता. त्याच्या तीस-चाळीस मेंढरांचा कळप जवळच चरत होता. मेंढरांच्या पाठीवरील मालाच्या काळ्या कातड्याच्या थैल्यांचा ढीग तंबूजवळ होता. तो इकडील माल घेऊन तिबेटकडे चालला होता. वरील माहिती त्याचेकडून मिळाली. मानागावाचे डावीकडे एक लहान जुनाट देऊळ आहे. ह्या देवळास मातामूर्ति म्हणतात. आत देवीची ओबडधोबड दगडी मूर्ति आहे. येथून अर्धा मैल पुढे गेल्यावर भोटगंगा अगर सरस्वतीगंगा नांवाची नदी बऱ्याच उंचीवरून जोराने खाली पडते. ही नदी पुढें अलकनंदेस मिळते. दोन्ही बाजूंच्या कड्यावर आडवा पडलेल्या मोठ्या दगडावरून ही सरस्वतीगंगा ओलांडावी लागते. ह्या नैसर्गिक पुलास भीमगोडा म्हणतात. ह्या दगडाखालून ह्या नदीचा जलौघ फारच म्हणजे इतका जोरानें खाली पडत असतो की, त्या तुषारानें आजूबाजूचा भाग धूममय झाल्यासारखा दिसतो. सरस्वतीगंगेच्या पवित्र तीरावरील प्रदेशात वेदव्यासानां श्रीमद्भागवतादिक अठराहि पुराणांची रचना केली असे बदरीमाहात्म्यांत लिहिलें आहे. सरस्वतीचे तीरावर जप करणारास थोड्या काळात मंत्रसिद्धि होते वगैरे वगैरे ह्या सरस्वतीगंगेचे वर्णन बदरीमाहात्म्यात दिले आहे. ह्या मोठ्या दगडावरून पलीकडे गेल्यावर एक गुंफा आहे. ह्या गुंफेचे दार औरस चौरस दोन फूट आहे. दरवाज्याचे बाहेर एक तरुण संन्याशी डोण्यात मान घालून बसला होता. आंत एक वृद्ध संन्याशी व्याघ्रासनावर ध्यानस्थ होता. बरीच मजल झेपावयाची असल्याकारणानें येथें जास्त वेळ न गमावतां पुढच्या रस्त्यास लागलों. पुढचा साधारण चढणीचा रस्ता हिरव्यागार वनस्पतींनीं भरलेल्या पर्वताच्या टेकडीवरून गेला आहे. ह्या वनस्पतींचा गंध थोडा त्रासदायक वाटतो. बारा अतोनात असल्यामुळें कानाडोक्यावरून सफलर गुंडाळावा लागला. ह्या रस्त्याने अडीच मैल पुढे आल्यावर सुमारे पाव मैल रुंदीच्या हिमौघा (Glacier) वरून चढावास सुरुवात झाली. वरच्या बाजूस उजव्या हाताच्या पहाडावरून दुधासारखा पांढरा पाण्याचा प्रवाह पडतांना येथून दिसूं लागला. सर्व वातावरण बंदुकीच्या आवाजानें भरून गेलें आहे असे वाटूं लागलें. हिमौघा- (Glacier) वरून एका हातांत दंडा (Himalayan stick) दुसरा हात नोकराच्या खांद्यावर व मागे दोन दंडीवाले अशा रीतीने चढत कड्यावर आलों. भोंवतीं अफाट प्रदेश आहे.

कड्यापासून वसुधारा पाव फलांगाचे अंतरावर सुमारे साडेचारशें फूट

उंचीवरून दहाबारा फूट रुंदीचा हा पाण्याचा प्रवाह खाली पडत असतो. ह्या




सत्यपंथ सरोवराचे मागावरून दिसणार नालकठ शिखर
व त्याचे पलीकडे असलेले कामेत शिखर.

प्रवाहाम वसुधारा म्हणतात. भयंकर वाऱ्यामुळे ह्या प्रवाहाचे सूक्ष्म तुषार भोंवतालच्या वातावरणात धुक्याप्रमाणे पसरलेले असतात. चार हात पुढे जाऊन उमे राहिले असता अंगावर पावसासारखे तुषार येऊन त्या तुषारानीं स्नान होतें. येथून जरा पलीकडे कड्याचे बाजूला दोन दालनांची तीन बाजूंस भित व एक बाजू मोकळी अशी लहान धर्मशाळा आहे. उभ्या चढणीने जरा वर गेल्यावर कड्याचे आतल्या बाजूस एक कुटी असून तेथें एक वृद्ध व एक तरुण संन्यासी राहतात. त्याच्याकडून असे कळलें कीं, कार्तिकात येथें बर्फ पडूं लागल्यानंतर हे जोशांमठाकडे जातात व अक्षय्यतृतीयेचे सुमारास येथें येऊन कुटींतील बर्फ काढून कुटीत राहतात. खाण्यापिण्याची काळजी भगवान् घेतो असे ते म्हणाले. ह्यापैकी एक साधु फारच वृद्ध आहे.

अष्टवसुदेवतानीं ह्या ठिकाणी तीस सहस्र वर्षे अत्यंत भयानक तपश्चर्या केली व त्यांना सिद्धि प्राप्त झाली. तेवढ्यावरून ह्या ठिकाणास वसुधारा हें नाव पडलें आहे. धारेच्या मुखात बर्फ सांचलें म्हणजे प्रवाह कांहीं मिनिटें बंद होतो व नंतर दहापांच मिनिटांनीं कांहीं वेळ बर्फाचे गोळे खाली पडतात. वसुधारा येथें धारेच्या तुषारांत स्नान करतात. वारा जरा बंद असतां स्नान होण्याइतके तुषार येत नाहीत. पापी मनुष्यास तुषाराचें स्नान घडत नाही अशी समजूत आहे. आम्हां येथें आलों त्या वेळीं वारा पुष्कळ असल्यामुळें आम्हांस पूर्ण स्नान घडलें. तुषाराचें स्नान करून, कपडे चढवून पुढचा मार्ग सुधारला. जरा पुढें गेल्यावर पश्चिमेकडे बर्फाचा मोठा तट दिसतो. ही केदारनाथ पर्वताची मागची बाजू आहे असें सागतात. वसुधारेच्या वरची हिमशृंगें येथून दिसतात. ह्या शृंगापैकीं जवळच असलेलें नीलकंठ शिखर व समुद्रसपाटीपासून २५,४४३ फूट उंचीचें सर्वांत उंच कामेत शिखरहि येथून दिसतें. आसपासच्या हिमनद्याचा (Glaciers) देखावा अप्रतिम आहे. येथून सुमारे दीड मैल गेल्यानंतर बर्फमय पर्वतांच्या श्रेणी जरा दूरदूर असल्याकारणानें आपण सपाटीवर आहोंत असें वाटतें. ह्या खिंडीमधाल ही सपाटी पुढील बर्फमय प्रदेशात गेली आहे. अलकनंदेचें उगमस्थान ह्या सपाटीच्या बाजूस असलेल्या बर्फमय पर्वतांत आहे. ह्या सपाटीवरून पुढे थोड्या चढणीच्या मार्गानें, मधून मधून बऱ्याच हिमनद्या (Glaciers) ओलांडून दीडचे सुमारास सतोपंथ (सत्यपंथ) येथे येऊन पोहोचलों. दरम्यान डावी उजवीकडे सपाटीच्या व चढणीच्या बाजूस मिळून तीन-चार गुहा लागल्या. वेळेच्या अभावामुळें

त्या आंत जाऊन पाहणें घडलें नाहीं. येथें सुमारे दीड मैल परिघाचें साधारण त्रिकोणाकार अर्धवट गोठलेलें सुंदर सरोवर आहे. ह्या सरोवराच्या तीन टोंकांना ब्रह्मकुंड, विष्णुकुंड व महेश्वरकुंड असें म्हणतात सत्यपंथ हें सरोवर



अलकनंदेचें उगमस्थान.

म्हणजे प्रत्यक्ष सृष्टिदेवाचा आकार आहे. समोवनालचीं अनेक हिमशृंगें, त्यांच्या दरडीवरून वारंवार गडगडाट करीत खाली घसरत येणाऱ्या हिमनद्या (Glaciers), बर्फाच्छादित खडकामधून कडाडत वाहणारे शुभ्र जलोघ व पाण्याचे झोत, येथील सृष्टिदेवाच्या सौंदर्यात भर पाडतात. हिमालयांतील सृष्टिदेवाच्या सौंदर्याचें सत्यपंथ हें चौथें भव्य देवालय आहे. येथील सृष्टि-सौंदर्याचें वर्णन करणें अशक्य असल्याकारणानें वाचकांनीं त्याची कल्पना करणें अधिक चांगलें. येथून आठ नऊ मैल बर्फमय प्रदेशांतून पुढें गेल्यानंतर गौमुख लागतें. केदारनाथ येथून दहा बारा मैलांच्या अंतरावर आहे, परंतु येथून थेट केदारनाथपर्यंत बर्फमय प्रदेशांतून जावें लागतें असें सांगतात.

बदरीमाहात्म्यांत ह्या तीर्थाचा सत्यपद म्हणून उल्लेख केला असून असें म्हटलें आहे कीं, त्रैलोक्यांतील ह्या दुर्लभ तीर्थाच्या स्नानानें अधम पुरुषसुद्धां विष्णुरूप होतो. ह्या ठिकाणीं पांडवांनीं कांहीं काळ वास केला होता असें म्हणतात. येथून पुढें सतत बर्फानें भरलेली लांब खिंड असून तिच्या उत्तरेस भाकाशास लागून दिसणारी एकावर एक अशा पायऱ्यांसारखीं अनेक

बर्फाच्छादित पर्वताची हिमशृंगें आहेत, त्यास **स्व गर्गरोहण** म्हणतात. पांडव येथून स्वर्गास गेले अर्शा समजून आहे. महाभागवतात ह्या स्वर्गरोहणाचा उल्लेख आहे. वसुधारा व सत्यपंथ ह्या दोन ठिकाणांमधील सपाटीवर बदरीनाथाची स्थापना करण्याचा आद्य शंकराचार्यांचा उद्देश होता, परंतु सामान्य जनसमूहाम ह्या जागा येणे फार कष्टाचें होईल म्हणून नारायणाची मूर्ति जेथे अलकनंदेंत सांपडली त्या ठिकाणानजीक त्यानीं बदरीनाथाच्या देवळाची स्थापना केली असे वसुधारा येथील वृद्ध संन्याशानें सांगितलें.

सत्यपंथ सरोवराला प्रदक्षिणा करून तिन्ही टोंकांच्या तीर्थांत स्नान केले. सरोवराचें पाणी अत्यंत गार परंतु फारच स्वच्छ होतें. ह्या पाण्यांत हॉर्लिव्हस मॉल्टेन मिल्क (दूध) तयार करून तें घेतले, पूजा-पोथी वगैरे लोंकरच उरकली, फराळ केला व तीनचे सुमारास सत्यपंथ येथून निघालों ते भोंवतालची सृष्टिसौंदर्याची शोभा अवलोकन करीत वसुधारा येथें सहाचे सुमारास येऊन पोहोंचलो.

पूर्व युगातील महान् ऋषींनीं ज्या ठिकाणीं नित्य वास करून ब्रह्मज्ञानाची प्राप्ति करून घेतली; वेद, वेदांगें, पुराणे लिहिली; तत्त्वज्ञान, ज्ञान व विज्ञान ह्या विषयावर वाङ्मय लिहिलें, आणि ज्या वाङ्मयाच्या भांडाराचा अभिमान फक्त भारतवर्षास वाटतो इतकेंच नसून ज्याची आज सर्व जगास अहंमन्यता वाटते आहे, अर्शा ही पवित्र ठिकाणें आहेत. भारतवर्षाचे गतकालीन वैभवाच्या उत्सन्नाप्रीत्यर्थ, बदरिकाश्रम येथील आसपासच्या ह्या पवित्र स्थानांत आश्रम व संस्कृतिवर्धक संप्रदाय (Cultural schools) स्थापन करण्याचा अत्यंत आवश्यकता आहे असे विचार हीं पवित्र ठिकाणें अवलोकन करताना मनात उद्भवतात.

वसुधारा येथे परत आल्यानंतर रात्री येथें वस्ती करून सकाळीं बदरीनाथ येथें जाण्याचें ठरविलें. दंडीवाले व बोजेवाले ह्यांनीं धर्मशाळेंत मुकाम केला व आम्ही व नोकर साधूंच्या आमंत्रणावरून त्यांच्या कुटींत राहिलों. कुटींतील त्याच्या धुर्णावर पाणी गरम करून कढत हॉर्लिव्हस मॉल्टेड मिल्क (दूध) घेतले व रात्री सुमारे बारा वाजेपर्यंत वृद्ध संन्याशाबरोबर गोष्टी करीत बसलो. ह्यांनीं येथें बराच काळ काढला असून आसपासच्या बर्फमय प्रदेशांत बराच प्रवास केला आहे. त्या प्रवासांतील त्यानें प्रत्यक्ष अवलोकन केलेले चमत्कार व गोष्टी मनोरंजक होत्या. स्थलसंकोचास्तव त्या सर्व येथे

देणें शक्य नाहीं. सत्यपंथ व स्वर्गारोहण ह्यांच्या आसपास महात्म्यांचे आश्रम असून पर्वकाळीं त्या आश्रमातील कांहीं महात्मे सत्यपंथ सरोवरांतील कुंडांत ब्राह्ममुहूर्तावर स्नानास येत असावे, कारण आम्ही कधी कधी पर्वकाळीं तेथे स्नानास जातो त्या वेळीं सरोवराच्या आजूबाजूच्या बर्फामय प्रदेशांत बर्फावर अनेक पाउलें उमटलेलीं दिसतात असे ह्या वृद्ध संन्याशाने सांगितलें. “ तुम्हास महात्मा कधी भेटला होता काय ? ” असें विचारता हा वृद्ध संन्यासी उद्गारला, “ आमची तितकी पुण्याई नाहीं. तितकी पुण्याई घडावी म्हणून तर येथे निदान सहा महिने तरा वास करीत आहे. सतोपंथास जातांना तुम्हांस दिसलें त्या गुंफापैकी एका गुंफेंत बरेच वर्षांपूर्वी एक जीवन्मुक्त वास करीत असत, तें आम्हां पाहिले होते. ते सतत समाधीत असत. पुढें कांहीं कालानंतर ते तेथून नाहींसे झाले. ” अशा ह्या त्यांच्या मनोरंजक गोष्टी ऐकून झोपी गेलों.

शुक्रवार ता. २८ जुलै १९३९, दिवस ४८ वा.

सकाळीं सात वाजता वसुधारा येथून निघालो. थंडी बरीच होती. उतरण असल्यामुळें नऊचे सुमारास बदरीनाथ येथें येऊन पोहोंचलों. तप्तकुंडांत स्नान केलें व नंतर बदरीनाथाचे देवळात गेलो. नाथांची पूजा नुकतीच सुरू झाली होती. देवळाचे मुख्य गाभाऱ्याबाहेरील दोन्ही दालनात यात्रेकरूंची बरीच गर्दी होती. पंडे लोकांस यात्रेकरूंबरोबर आत जाण्याची मनाई असल्यामुळें पंडा दौलतराम आत आला नाहीं. नोकरांनै मुख्य गाभाऱ्याचे चांदीच्या दरवाज्याबाहेरील चबुतऱ्याजवळ उभे राहाण्यापुरती जागा केली. दरवाज्याबाहेर चांदीच्या उमरठयाजवळ मोठी शिसवी पेटी होती. त्या पेटीनजीक पितळी तिर्थावर चांदीचें मोठें तबक होतें. त्या तबकांत तांदूळ, डाळ, बदाम, खिसमीस, चांदी-सोन्याचे अनेक दागिने व रुपये व कांहीं सोन्याचीं नाणीं पडलीं होती. हें तबक भरलें म्हणजे ह्यांतील दागिने व नाणीं जवळच्या पेटींत टाकण्याचा व इतर जिन्नस जवळच असलेल्या चांदीच्या मोठ्या टोपांत टाकण्याचा क्रम चालू होता. हें काम जवळ बसलेला एक वृद्ध पहाडी करीत होता. दरवाज्याचे उजवीकडील चबुतऱ्यावर देवाचे मुख्य शास्त्रीजी व त्याचे हस्तक बसले होते. हे सर्व पुरुषसूक्त, विष्णुसहस्रनाम वगैरे म्हणत होते. गाभाऱ्यांत रावळजी देवाची पूजा करण्यांत गुंतले होते त्यांचे बाजूला जरा दूर एक वृद्ध पहाडी ब्राह्मण बसला होता. हा रावळजींना पूजेचें साहित्य देत

होता. मुख्य गाभाऱ्यात रावळजी व हा वृद्ध ब्राह्मण ह्या दोघांखेरीज कोणी जात नाहीत व देवास रावळजीशिवाय इतर कोणीहि स्पर्श करीत नाहीत.

रावळजी हे सुमारे पन्नास वर्षांचे असवे. त्यांना तीन चार बोटें लांब काळी-भोर दाढी असून मानेपर्यंत कापलेले काळे केस आहेत. मलबारी धोतर, अंगांत पहाडीकावळीचा गुडव्याखाली येणारा लांब झग्यासारखा लाँग कोट, कमरेला ह्या लाँग कोटावर बांधलेला तांबड्या बनार्ताचा पट्टा व कानाच्या भागावर केलेला बनार्ताचा कानटोर्पा व खांद्यावर एक टर्किश टोवेल असा रावळजीचा पोषाख होता.

पूजा नुकतीच सुरू झाली होती त्यामुळे देवाचे निर्मळ दर्शन होत होते. पंचामृत-पूजा होऊन कापूरआरतीचे वेळां देवाची मूर्ति स्पष्ट दिसली. गुळगुळीत कृष्ण पाषाणाची ध्यानस्थ बुद्धाच्या मृतांसारखी ही मूर्ति आहे. पंचामृत-पूजा-आरती झाल्यावर रावळजी मूर्तीवर जरीचे कपडे, मुगुट, दागिने वगैरे चढवितात निरनिराळ्या अनेक रंगाच्या पुष्पमाला चढवितात व मग देवाला भोग देण्याची सुरवात होते. भोग देणे म्हणजे नैवेद्य दाखविणे. चांदीच्या मोठमोठ्या भांड्यांत भात, मुगाचें वरण व केसरीभात घालून ती भांडी दरवाज्याबाहेरून आंत, असलेल्या म्हाताऱ्याच्या हातात देतात व तो ती देवापुढें ठेवतो. नंतर दहा मिनिष्ट चांदीचे दरवाजे बंद असतात. दरवाजे उघडल्यानंतर ही भांडी परत घेऊन जातात व नंतर पुन्हां आरती होते. एकावर एक अशा चार पांच पाळ्यांच्या चांदीच्या मोठ्या दिव्यांत तुपाच्या बऱ्याच वाती उजळून तो दिवा हा म्हातारा रावळजीच्या हातांत देतो व रावळजी देवास आरती ओवाळतात. शास्त्रीजी व त्याचे हस्तक आरत्या म्हणतात व मग मंत्रपुष्प होऊन पूजा समाप्त झाल्यावर देवाचें तीर्थ व आरती बाहेर आणून यात्रेकरूस देतात. पूजा आटोपल्यानंतर रावळजी बाहेर येतात. त्यांच्यापुढें हातांत चांदीची मोठी काठी घेतलेला काठीकर (चोपदार) “रोको रोक” म्हणत पुढे चालत असतो. अशा थाटाने हे “बदरीनाथाच्या नांबुद्री ब्राह्मण पुजाऱ्यांचे” बनलेले “रावळजी” देवळापलीकडे असलेल्या आपल्या वाड्यात जातात. हे पूजेस येतात तेव्हांहि ह्याचा हाच थाट असतो. मात्र देवळांत जातेवेळीं पायरीवर ठेवलेल्या चांदीच्या झारींतील गरम पाण्याने पाय धुऊन खाद्यावर असलेल्या टर्किश टोवेलने पाय पुशीत हे देवळांत प्रवेश करतात.

विशेष चौकशीअंतीं असें कळले कीं, विद्यमान रावळजी हे त्यांच्या पूर्वीचे रावळजी वासुदेव नावुद्री यांचेबरोबर येथें आले व हे त्याचे दुय्यम म्हणून काम पहात असत. वासुदेव नावुद्री याच्या पंडुकेश्वर येथील गौरकाय रजपूत स्त्रियाशीं उघडाउघडा होत असलेल्या व्यवहारासंबंधी बराच बोभाटा झाला. सरकारपर्यंत तक्रारी जाऊन उघड चौकशीची वेळ येऊन ठेपली. तेव्हां त्यांनीं आपखुषीनें राजीनामा दिला व विद्यमान रावळजीस सरकारपरवानगीनें सर्व काम सोपवून आपल्या आमदानीत केलेली माया घेऊन ते मलबारकडे निघून गेले; नंतर विद्यमान रावळजी कारभार पाहू लागले. त्यांनींही वासुदेव नावुद्री हें नाव धारण केलें. त्यांचे पूर्वीच्या तानचार पिढ्यातील रावळाप्रमाणें त्यांनींही पंडुकेश्वर येथील एका रजपूत स्त्रीशीं व्यवहार सुरू केला. त्या स्त्रीस त्यांचेपासून एक मुलगी जन्मली. तिच्या नातेवाडकात बरीच गडबड उडाल्यामुळे त्यांनीं रावळजीस तिच्या बरोबर विवाह लावण्यास भाग पाडलें व हल्लीं ती, त्यांची विवाहित बायको म्हणून, त्यांचे जवळ राहाते. विवाहानंतर हिला त्याच्यापासून दुसरी मुलगी झाली आहे. पट खुला झाल्यानंतर पहिले तीन चार महिने बरेच बडे बडे यात्रेकरू येत असतात. त्यामुळे विद्यमान रावळजी आपलें रजपूत कुटुंब जोशीमठ येथेच ठेवतात व पुढे म्हणजे श्रावण महिन्याचे सुमारास येथें आणतात. बदरीनाथपुरीत रावळजींच्या कुटुंबाला प्रवेश होतांना ढोल, तुताच्या वगैरे वाजतात. विद्यमान रावळजींच्या कारभारासंबंधानें हल्लींचे रावळजी व बदरीनाथचे पंडे याचे दरम्यान अलाहाबाद हायकोर्टांत हल्लीं दावा चालू असल्याकारणानें ह्या वर्षी रावळजींनीं कुटुंबास येथें आणण्याबद्दल ब्रिटिश गहरवालचे डेप्युटी कमिशनर याची परवानगी मागितली होती; परंतु ती न मिळाल्यामुळें यदा रावळजींचे कुटुंब काल रात्रीं मुकाट्यानें येथें आलें असें कळलें. आज तिसरे प्रहरीं आम्हीं रावळजींचे ऑफिसांत जात असतां उत्तम प्रकारची पाळण्यासारखी एक ऐस्पैस डोली (दंडी) रावळजींचे वाड्याजवळ आम्हीं प्रत्यक्ष पाहिली. ही सर्व माहिती ऐकीव असल्यामुळें तिसरे प्रहरीं रावळजींची भेट घेऊन त्यांना ह्यासंबंधीं कांहीं प्रश्न विचारण्याचें ठरविलें.

देवाची पूजा वगैरे पाहून खोलींत आलो. पूजा, पोथी वगैरे नित्यकम आटोपले. तानचे सुमारास पंडा दौलतराम याचे बरोबर रावळजींच्या ऑफिसांत (दफतरांत) गेलों. मुख्य रस्त्याच्या बाजूस असलेल्या वाड्याच्या तळमजल्यावरील एका हॉलमध्ये हें ऑफिस आहे. आत शिरल्याबरोबर उजव्या हाताला

भिंतीचे मधोमध एक फूट उंचीची गुलाली रंगी मखमालीची पांच फूट लांब व अर्डाच फूट रुंद अशी गादी असून वर तशाच मखमालीचा लोड आहे. गादीच्या काठास जरीची झालर लावलेली आहे. गादीच्या डावीकडे चांदीच्या चौरंगावर शंख, चक्र, गदा, कमळ हातात असलेले श्रीकृष्ण भगवानाचें चित्र चांदीच्या जाड पत्र्यावर कोरलेले आहे. गादीपासून चार हातांच्या अंतरावर दोन्ही बाजूंस कारकून लोकांच्या बसण्याच्या शुभ्र अभ्यांच्या गाद्या व पुढे लहान पेथ्या व टेबलें आहेत. पांच सहा कारकून काम करीत बसले होते. रावळजींच्या गादीसमोर चांदीची मोठी थाळी ठेवलेली होती. रावळजी गादीवर गद्दी भेट देतात त्या वेळी त्यांना जी दाक्षिणा देतात ती ह्या थाळीत टाकतात. एका मोठ्या पेटीसमोर बसलेल्या कारकुनाजवळ पंडा दौलतराम यानें आम्हांस नेले. त्या कारकुनाने एक छापील यादी आमचे हातांत दिली. यादीत अडीचशें रुपयापासून एक रुपयापर्यंत निरनिराळ्या पूजांचीं नांवें होती. यादी वाचून आम्हांस उद्या सकाळीं एक रुपयाची पूजा करणे आहे व तिचा पास द्या असे आम्ही त्यास सांगितलें. आपण कोण, कोठून आलांत वगैरे विचारपूस केल्यानंतर कारकून म्हणाला, “ आपण इतक्या लांबून एवढा खर्च करून झालां आहांत तेव्हां आपण रु. ५० ची तरी पूजा केली पाहिजे. ”

“ पूजेकरितां एक रुपयापेक्षां जास्त रक्कम खर्च करण्याची आमची इच्छा नाही. ” आम्ही उत्तर दिलें.

“ तुम्हाला पंड्याने शिकवून आणलेले दिसते. ” कारकून म्हणाला.

“ आम्ही पंड्याच्या सांगणीनें कधीहि चालत नसून आमच्या स्वतःच्या इच्छेप्रमाणे जे करणें तें करतो. आपण मात्र यात्रेकरू मागेल त्या पूजेची रिसीट न देता देवळाच्या पंड्याचें काम करीत आहांत असें वाटतें. ” आम्हीं उत्तर दिलें. •

हें उत्तर ऐकतांच ह्या कारकुनानें रिसीट-बुक काढलें व एक रुपया घेऊन पूजेची रिसीट आम्हांस दिली.

देवस्थानाच्या उत्पन्नाची व व्यवस्थेची त्रोटक माहिती मिळेल का असें विचारतां त्यानें दुसऱ्या एका कारकुनाकडे बोट दाखविलें. रावळजींची भेट केव्हां होईल असें विचारतां, कारकून म्हणाला, “ आपणास गद्दी-भेट द्यावयाची असल्यास रावळसाहेबांना बोलावून आणतो. आम्हास फक्त हल्लीं हायकोर्टांत

चालू असलेल्या खटल्यासंबंधी व इतर कांहीं ऐकीव गोष्टींचा खुलासा करणें आहे. ” असें म्हणताच कारकुनांनं सांगितले “ आपण त्यांना स्वतःला भेटा, ह्या इमारतीला लागूनच तप्तकुंडाच्या रस्त्यावर हिरवा रंग दिलेल्या कांचेच्या खिडक्या आहेत. त्या वाड्यांत ते आपणास भेटतील. ”

नंतर दुसऱ्या कारकुनाजवळ गेलो. त्यानें देवस्थानचें उत्पन्न वगैरेसंबंधी पुढील माहिती दिली. अलमोरा जिल्ह्यांत ४५ संपूर्ण मालकांची व २६ हिश्यांची खेडी देवस्थानच्या मालकांची आहेत. ह्या खेड्याचा सरकारी सारा रु. १७५० आहे. ब्रिटिश गहरवाल प्रांतांत देवस्थानच्या संपूर्ण मालकांची १६४ व हिश्यांची १११ खेडी आहेत. ह्या खेड्याचा सारा रु. ५४२९ आहे. ह्याखेरीज यात्रेकरूकडून थाली, अटका व गद्दी भेटीचे नगद उत्पन्न आहे. हें उत्पन्न सरासरी रु. १,५०,००० होतें. देवस्थानचे भंडारी (खजिनदार) पंडुकैश्वरचे रजपूत आहेत. त्यांना व शास्त्री व इतर नोकरांस पगार मिळतो. सर्व हिशेब टेहरी दरबारकडे पाठवावा लागतो. ब्रिटिश सरकारचे ऑडिटरहि मधून मधून येऊन हिशेब तपासतात.

हा लेख लिहून झाल्यानंतर जानेवारी १९४० मध्ये अलाहाबाद हायकोर्टानें असा निकाल दिल्याचें समजतें कीं श्रीबदरीनाथ देवालयाची व्यवस्था व मालमत्ता एका कमिटीच्या स्वार्थान् असावो व रावळजी यांस श्रीबदरीनाथाचे पूजारी म्हणून फक्त रु. २०० दरमहा पगारादाखल कमिटीनें देत जावे. ह्या निकालानंतर ‘ Associated Press ’ च्या ता. ९ जुलैच्या तारेमध्ये खाली दिलेला मजकूर प्रसिद्ध झाला आहे:—

“ नैनिताल ता. ९ जुलै १९४०

श्रीबदरीनाथ देवालयाची व्यवस्था.

संयुक्तप्रांत सरकारकडून खोऱ्या अफवांचा इन्कार.

श्रीबदरीनाथ देवालयाची सर्व व्यवस्था सरकारने आपल्या हातीं घेतली आहे व यापुढें देवालयाचें उत्पन्नाची विल्हेवाट तें पहाणार या अर्थाच्या अफवा हल्लीं प्रसृत झालेल्या आहेत, असें सरकारच्या नजरेस आलें आहे.

देवालयाची व्यवस्था आणि मालमत्ता ही एका कमिटीच्या स्वाधीन असून या कमिटीचा अध्यक्ष आणि दोन सभासद यांची नेमणूक सरकारने करावयाची आहे. कमिटीवरील इतर सभासदांची निवडणूक अथवा नेमणूक संयुक्त प्रांत असेंब्ली, कॉन्सिल, गढवाल जिल्हा बोर्ड आणि तेहरी संस्थान यांच्याकडून व्हावयाची आहे. या कमिटीची नेमणूक लवकरच करावी यासाठी सरकार खटपट करित आहे, पण निवडणुकांचे नियम तयार व्हावयाचे असल्यामुळे या गोष्टीला काही विलंब लागणें अपरिहार्य आहे. या मध्यंतरीच्या काळांत फक्त सहा महिने मुदतीसाठी सरकारने कायद्याच्या २७ व्या कलमाखाली एका जादा सरकारी नोकराची नेमणूक केली असून देवालयाच्या कमिटीचें काम करण्यास कोणी तरी पाहिजे म्हणूनच त्यांची नेमणूक करण्यांत येत आहे. ”

वर दिलेली माहिती मिळविण्यानंतर अटका, म्हणजे देवाच्या नैवेद्यांतील (भोग चढतो त्यांतील) यात्रेकरुंना मिळणारा अंश, त्याबद्दल एक रुपया देऊन रिसाट घेतली व रावळजीचे भेटास गेलो दरवाज्यावर काठीकर (चौबदार) बसला होता त्याचेबरोबर आंत निरोप पाठविला. सुमारे दहा मिनिटांनी “ मी तूर्त कामांत आहे, दोन कलाकांनी या ” असा निरोप काठीकरानें आणला. आम्ही कोणत्या खुलाशाकरितां आलों आहोत ही माहिती कचेरींतील कारकुनाकडून रावळजीस मिळाली असावी.

नंतर खोलींत आलों. संन्याकाळीं बर्फाची बुरबुर सुरू झाली म्हणून पुन्हां रावळजींचे भेटास जाण्याचा विचार सोडून दिला. सकाळच्या पूजेसारखाच सायंकाळच्या पूजेचा थाट असतो तो पाहिला. खोलींत येऊन दूध घेतलें व झोपीं गेलों.

शनिवार ता० २९ जुलै १९३९, दिवस ४९ वा.

सकाळीं ६ वाजतां तप्तकुंडात स्नान केलें. खोलींत येऊन पूजा, पोथी वगैरे आटोपून बदरीनाथांचे निर्मळ दर्शनास गेलों. पूजेचा सर्व थाट काल पाहिला तसाच होता. काल एक रुपयाच्या पूजेचा पास घेतला होता म्हणून अगदीं पुढें जागा मिळाली. कापूरार्तांचे वेळीं देवाची मूर्ति स्पष्टपणें पाहतां आली. पूजा आटोपल्यावर भोगमंडीतून बारा आप्याचे भाताचें भांडे पंडा दौलतराम याचे मार्फत विकत आणून चार दंडीबाले व दोन बोजेवाले यांना बदरीप्रसाद म्हणून दिलें. नंतर साडे अकराचे सुमारास ब्रह्मकपालीवर श्राद्ध करण्यास गेलों.

ब्रह्मकपाली.

ब्रह्मकपालीच्या उत्पत्तीसंबंधी बदरीमाहात्म्यांत पुढें दिलेली कथा आहे:—सत्ययुगाचे आरंभो ब्रह्मा आपल्या रूपयौवनसंपन्न कन्येवर मोहित होऊन तिच्याशी भोग करण्यास उद्युक्त झाला. ब्रह्मा असे नीच कर्म करण्यास उद्युक्त झालेला पाहून शंकराने ब्रह्माचें पांचवें शिर कापून टाकलें. ब्रह्महत्येच्या प्रभावानें तें शंकराच्या हातास चिकटून राहिलें. त्या हातास चिकटलेल्या शिरासह शंकरानें ब्रह्महत्या दूर करण्याकरिता स्वर्ग, मृत्यु व पाताळांतील सर्व तीर्थांचें तपश्चर्यायुक्त पर्यटन केले, परंतु ब्रह्महत्या दूर झाली नाही. नंतर हातास चिकटलेल्या शिरासह शंकर वैकुंठास श्रीभगवानाजवळ जाऊन त्यानें दयासमुद्र श्रीनारायणास आपले दुःख निवेदन केले. श्रीनारायणाच्या उपदेशावरून शंकर बदरीवनात आला. बदरीवनात पोहोंचताक्षणीच ब्रह्महत्या कंपायमान होऊन गुप्त झाली व हातास चिकटलेलें ब्रह्मकपाल सुटून अलकनंदेंत पतन पावले. त्या दिवसापासून शंकर पार्वतीसह केदारलिंगरूपानें तप्तकुंडाचे वरचे बाजूस वास करीत आहेत.

ब्रह्मकपाली हा सुमारे २५ फूट लांब व १५ फूट रुंदीचा मोठा वाकडा-तिकडा खडक अलकनंदेच्या कांठाला आहे. ह्या खडकाच्याभोंवतीं चुन्याचा बाध असून बाजूस दोन पडव्या आहेत. तयार केलेल्या पिंडासुद्धां श्राद्धाचे सर्व सामान ह्या पडव्यात विकत मिळतें. फक्त पिंडावर टाकण्याकरितां लहानसें वस्त्र व यज्ञोपवीत ह्या वस्तु बाजारांतून न्याव्या लागतात. श्राद्धाचा विधि सांगणारे पंडे अगदीं निराळे असून त्यांची हावहि फार नसते. सव्वा रुपया दिला तर स्वतंत्र श्राद्धविधि सांगणारा मिळतो. कमी पैसे दिल्यास पांच दहा जणांचे रागिस एकजण श्राद्धविधि सांगतो. ब्रह्मकपालावर पितरांस पिंड दिल्यास त्यांना मुक्ति मिळते व ते पुन्हां मृत्युलोकांत येत नाहींत. ह्या ठिकाणीं श्राद्ध केल्यानंतर पुन्हां कोठेहि व केव्हाहि पिंडश्राद्ध करण्याची जरूर नाहीं अशी समजूत आहे. हें विष्णुक्षेत्र असल्याकारणानें येथे श्राद्धाचे पूर्वी श्रौर करण्याची चाल नाहीं. श्राद्ध वगैरे सर्व कमें येथे आंगांत गरम कपडे व ओव्हरकोट चढवून केलीं तरी चालतात. पंड्यांच्याहि पायांत काबळीचे पायजमे व आगात काबळीचे लांब आगरखे व डोक्यांत टोप्या असतात. ब्रह्मकपालाच्या खालीं अलकनंदेंत ब्रह्मकुंड आहे. श्राद्ध आटोपल्यानंतर

श्राद्धाच्या मामानाचे विसर्जन ब्रह्मकुंडात करतात. येथेहि एक दोन पंडे बसलेले असतात. त्यांना आणा अर्धा आणा दिला म्हणजे ते विसर्जनविधि सांगतात.

एका पंड्यास सव्वा रुपया देऊन श्राद्धाविधि उरकला, व पिंड वगैरे श्राद्धाचे मामानाचें ब्रह्मकुंडात विसर्जन केलें व दीडचे सुमारास खोलींत परत आलों. ता. २३-२४-२५ र्चा घरचीं पत्रे आज मिळालीं. त्यांचे जबाब लिहिले. तिसरे प्रदरी रावळर्जाची भेट घेण्याचा विचार होता; परंतु वफोची बुरबुर व पाऊस सुरू झाल्यामुळें तो बेत रहित केला. सर्व बदरनाथपुरी धुक्यानें भरून गेली होती म्हणून संध्याकाळी आरतीसहि जाता आले नाहीं. आज दूध आठ आणे शेरप्रमाणे शिकस्तीने मिळालें. दूध घेतले व शोपी गेलों.

रविवार ता. ३० जुलै १९३९, दिवस ५० वा.

सकाळीं सात वाजता तप्तकुंडांत स्नान केलें व निर्मळ दर्शन व पूजा पाहिल्यानंतर **पंचाशिला व पंचतीर्थें** पाहण्याकरिता निघालों. नारदाशिला, नृसिंहाशिला, वराहशिला, गरुडाशिला व कुबेरशिला अशीं पाच तीर्थे अलकनंदेच्या काठीं शिलारूपाने आहेत. नारदाशिला हें तीर्थ तप्तकुंडाचे उजवीकडे अलकनंदेच्या काठीं मोठ्या खडकाजवळ आहे. ह्या ठिकाणीं नारदांनीं तपश्चर्या-केल्यानंतर भगवान् प्रसन्न झाले व नारदाच्या मागणीवरून भगवानांनीं नारदास वर दिला कीं ज्या शिलेवर तूं तप केलेस त्या ठिकाणीं माझे वास्तव्य सतत राहील. नृसिंहाशिला तप्तकुंडाचे डावीकडे आहे. नृसिंह अवताराचे वेळीं हिरण्यकश्यपूचे वधानंतर सर्व ऋषींनीं भगवंताची स्तुति केली, तेव्हां त्या ऋषींच्या इच्छेनुसार भगवंतानें ह्या शिलेनजीक माझे सतत वास्तव्य राहील असा वर दिला. वराहशिला, गरुडाशिला व कुबेरशिला ह्यासंबंधीहि अशाच कथा आहेत.

पंचतीर्थें—बहनीतीर्थ म्हणजे तप्तकुंड. कूर्मधारा व प्रल्हादकुंड ह्या दोन खाली असलेल्या कुंडात पडणाऱ्या गार पाण्याच्या धारा तप्तकुंडाच्या वरच्या बाजूस आहेत. नारदतीर्थ म्हणजे नारदाशिला. ऋषिगंगा अथवा लक्ष्मिधारा ही पुरीचे सुरवातीस पर्वतावरून खाली येत असलेली हिमाशिलांनीं भरलेली लहानशी नदी आहे. ह्या सर्व तीर्थांवर मार्जन-तर्पण-करतात.

चरणपादुकाः—हे खडकावर उमटलेले पावलांचे आकार ऋषिगंगेच्या वरच्या बाजूस आहेत. **शेषनेत्र** हे दोन नेत्राकार खडक बदरीनाथपुरीच्या

समोरच्या पर्वताच्या पायथ्याजवळ आहेत. वेदधारा हा झरा शेषनेत्राजवळच आहे. भीमशिला बदरीनाथ येथे येतानाच लागते. मातामूर्ति माना गांवचे वरचे बाजूस आहे. ठ्यासगुंफा व गणेशगुंफा सरस्वतीगंगेच्या कांठी पर्वताच्या वरच्या बाजूस आहेत. त्या गुंफांच्या आसपासच मध्वाचार्य यांनी समाधि घेतली असे सांगतात. श्री दत्तात्रेयाचें प्रत्यक्ष दर्शन घडलेलें, महानुभावपंथाचे संस्थापक श्रीचक्रधर स्वामी हेहि बदरिकाश्रमाच्या ह्या भागातच अदृश्य झाले असावे. (श्रायुत वि. ल. भावे कृत “ महाराष्ट्र सारस्वत ” भाग १ ला.)

हीं सर्व तीर्थांची ठिकाणे पाहून एकचे मुमारास खोर्लीत आलों. पूजा, पोथी, जेवण वगैरे उरकलें. पंडा दौलतराम यास दहा रुपये बिदागी देऊन त्याचा आशर्वाद घेतला. त्याला लेख (नाव, गाव वगैरे) लिहून दिला. आपण दिलेत त्यात मी खूष आहे असें त्यानें सांगितलें. संध्याकाळी सुक्या-मेव्याचा बदरीनाथास भोग देऊन त्याचा अर्धा भाग प्रसाद म्हणून घरीं नेण्या करिता मिळाला. उतरलों होतो त्या घरावर व इतर बहुतेक घरांवर माती असून तीत गवत उगवलेले दिसत होतें, म्हणून घरावर काय घालतात त्याची चौकशी केली, तेव्हा असे कळले कीं, येथील बहुतेक घरे भोजपात्रांनं शाकारून त्यांवर मातीचा थर देतात. बर्फाच्या दिवसात कांहीं घरे हिम शिलाच्या (Avalanche) तडाख्यांत सापडलीं तर त्याची दुर्दशा उडते परंतु घरांत साठविलेले कांबळ्याचे ढिगास कसर, वाळवी वगैरे कधींहि लागत नाहीं. धान्यास बुरी वगैरे. कधींच येत नाहीं. आज दोन वाजल्यापासूनच हवा धुकट होऊन पुढें बर्फाची बुरबुर सुरू झाली होती. रात्रीं दूध घेतलें व झोपी गेलों.

पुनरागमन.

बदरीनाथपासून देवप्रयाग, १२५ मैल.

सोमवार ता. ३१ जुलै १९३९, दिवस ५१ वा.

सकाळीं सहा वाजतां तप्तकुंडात स्नान केलें. खोर्लीत येऊन पूजा पोथी आटोपून बदरीनाथाचें निर्मळ दर्शन घेतले. आकाश निरःशब्द स्वच्छ असल्यामुळे तिन्ही बाजूंचीं हिमशृंगें स्पष्ट दिसत होती. ह्य रूपेरी हिमशृंगांच्या श्रेणीवर चकाकणारे सूर्यकिरण, पूर्वपश्चिमेच्या नरनारायण पर्वतावरून खाली येणाऱ्या हिमनद्याचे (Glaciers) ओघ वगैरे पाहून मनाः

आल्हाद वाटत होता. ह्या भूवैकुंठांतील वास्तव्य तीन चार तासांत संपणार म्हणून मनास हुरहुर लागली होती व हिमालयांतील चारधामांच्या यात्रेची मनीषित कामना पूर्ण झाली ह्याबद्दल धन्यता वाटून दहा पंधरा दिवसांत परमेश्वरकृपेने मुलाबाळांत परत जाणार म्हणून मनास उत्साहहि वाटत होता. जेवण वगैरे आटोपून सुमारे साडेदहाला बदरीनाथपुरी येथून निघालां. देवदेखणीच्या जरा अलीकडेपावेतो पंडा दौलतराम बरोबर होता. तेथून तो परत फिरला. बदरीनाथांच्या देवालयावरील सुवर्ण घुमटाचे कळसाचे व भोवतालच्या हिमशृंगांच्या श्रेणीचे पुन्हा एकदा अवलोकन केले व खालच्या मार्गास लागलों. पूर्वी वर्णन केलेल्या मार्गाने सोळा मैल पुढे असलेल्या बलदौरा येथे साडेपाच वाजतां पोहोचलों. दरम्यान घाटचट्टी व पंडुकेश्वर येथे थोडा पाऊस लागला. बलदौरा येथे कार्ळाकमली वाल्याची नवीन बांधलेली धमशाळा आहे. ह्या धर्मशाळेत एका खोलीत मुक्काम केला. भोवतालचा देखावा अवलोकन करून रात्री खोलीत येऊन दूध घेतले व झोपी गेला.

मंगळवार ता. १ ऑगस्ट १९३९, दिवस ५२ वा.

बलदौरा येथून सकाळी सहा वाजतां निघालों व विष्णुप्रयाग येथे सात वाजतां आलों अर्ध्या मैलवर असलेले जोशीमठ सोडून रुंगधारा येथे आठचे सुमारास पोहोचलों. येथे जरा विश्रांति घेत असतां शिलाजिताचे दुकानावर एका गृहस्थास इंद्रजी वर्तमानपत्र वाचतांना पाहिलें. त्याच्यापासून तें वर्तमानपत्र थोड्या वेळाकरिता मागून घेतलें. हे वर्तमानपत्र ता. २५ जुलैचा मद्रास येथील “हिंदु” होतें. हृषीकेश सोडल्यानंतर एक महिना पंचवीस दिवसांनीं आज वर्तमानपत्राची गाठ पडली. पंधरा मिनिटें हे वर्तमानपत्र वाचून ते ह्या गृहस्थास परत केले. ह्या वर्तमानपत्रावर “बदरीनाथ-जोशीमठ पुस्तकालय” असा शिक्का होता. हे गृहस्थ म्हणाले, “अर्ध्या मैलावर असलेल्या जोशीमठ येथे ह्या पुस्तकालयांत आपल्यास आणखी ताजीं वर्तमानपत्रे मिळतील.” पुढे पांच मैल असलेल्या हेलंग येथे मुक्कामास जावयाचे असल्याकारणाने त्या गृहस्थाचे आभार मानले व पुढच्या मार्गास लागलों. दहाचे सुमारास हेलंग (कुम्हारचट्टी) येथे पोचलों. एका माडीवर मुक्काम केला. नळावर स्नान केलें. पूजा, पोथी, जेवण वगैरे उरकलें. येथपासून थंडी कमी झाली, उष्णता भासू लागली. तीन वाजेपर्यंत विश्रांति

घेतली व त्या सुमारास हेलंग सोडलें. पातळगंगेजवळ साडे चारचे सुमारास आलों. काहीं ठिकाणां रस्ता तुटल्यामुळें तात्पुरती पायवाट करून रस्त्याची दुरुस्ती चालली होती. पायवाट फारच अरुंद व अवघड असल्यामुळें दंडी-वाल्यांच्या व नोकरांच्या साहाय्याने केवळ जगन्नीयंत्याच्या कृपेने हा सुमारे दीड फर्लीगाचा अवघड रस्ता पार पडला. महाचें सुमारास तंगणी येथें आलों. सकाळीं व संध्याकाळीं मिळून १९ मैलाचा प्रवास झाला. एका स्वच्छ चट्टीचे माडीवर मुकाम केला. रात्री दूध घेतले व झोपी गेलों.

बुधवार ता. २ ऑगस्ट १९३९, दिवस ५३ वा.

तंगणी येथून सकाळीं साडेचारला निघालों व सीयत्सेन येथें आठ वाजता आलों. ७ मैल प्रवास झाला. एका स्वच्छ चट्टीच्या माडीवर उतरलों. पूजा, पोथी, जेवण वगैरे उरकून दोन वाजेपर्यंत विश्रांति घेतली व नंतर सहा मैल पुढें असलेल्या चमोली (लालसंगा) येथें साडे चारचे सुमारास आलों. पुलाच्या अलीकडील रस्ता गोपेश्वरवरून केदारनाथकडे गेला आहे. १२० फूट लांबीचा अलकनंदेवरील लोखंडा झुलता पूल ओलांडून वस्तीचे सुरवातीस असलेल्या पोष्ट व तार ऑफिसात आलो. घरीं पत्र लिहून टपालांत टाकले. चमोली येथून पौरी (ब्रिटिश गहरवाल प्रांताचें मुख्य ठिकाण) येथें टपाल खेचरावर जात व तेथून रानांखेतपर्यंत खेचरावर जाऊन रानीखेत-पासून मोटारनें पुढे जातें. पोस्ट ऑफिसांत ह्या प्रांताचे इन्स्पेक्टर ऑफ पोष्ट ऑफिसस भेटले. कोण कोटूनचे वगैरे चौकशीनंतर त्यांनीं केदारनाथ येथे तारेची मनिऑर्डर उशिरानें मिळाल्यासंबंधानें आमच्या तक्रारीची गोष्ट काढली. ते म्हणाले कीं, गुप्तकाशीच्या पोष्टमास्तरानें पुरती रक्कम केदारनाथ येथें पाठविली नाहीं ही त्यांची चूक होती. मी त्याला त्या बाबतींत ताकीद दिली आहे. हे इन्स्पेक्टर सर्व प्रवास घोड्यावर करतात; दंडीनें प्रवास करणें त्यांना पत्करत नाहीं. कारण त्यांना फक्त चार रुपये रोजप्रमाणें कायम भत्ता मिळतो. तेवढ्यांत, घोड्याचा खर्च, घोडेवाल्याचा पगार व इतर खर्च भागवावा लागतो असें ते म्हणाले. साडेपांचला चमोली सोडली व साडेसहाला कुरेडा येथें आलों. रस्त्याच्या डावीकडे हिरव्यागार झुडपांनीं भरलेल्या पर्वताच्या टेकड्या असून उजवीकडे अलकनंदा वाहातांना दिसते. रस्ता रुंद असून चागला बांधलेला आहे. दरम्यान पांच सहा ओढे पक्क्या बांधणांच्या पुलावरून ओलांडावे लागले. दोन ओढ्यांत डावीकडील पर्वताच्या टेकड्यांमधून खाली

येणारे मोठे धबधबेहि दिसले. कुरेडा येथे एका स्वच्छ चट्टीत उतरलों. रात्रीं दूध घेतले व झोर्पा गेलों.

गुरुवार ता. ३ ऑगस्ट १९३९, दिवस ५४ वा.

कुरेडा येथून सकाळीं पाच वाजता निघालों. पर्वताच्या बाजूने नागमोडी उतरणाने व रुंद दर्रीतून वाहणाऱ्या अलकनंदेच्या काठाने, मैठा येथे सहाचे सुमारास आलों. उंच उंच पर्वत आता मागे राहिले व बरेच खाली आलों व त्यामुळे उष्ण वातावरणास सुरवात झाली. तीन चार ओढ्यांवरील पक्के पूल ओलांडून कुरेडापासून सात मैलावर असलेल्या **नंदप्रयाग** येथे आठचे सुमारास पोहोचलों. नंदप्रयाग हे अलकनंदा व अलमोऱ्याकडून येणारी नंदगंगा याचे संगमावर जरा वरच्या बाजूस वसले आहे. संगमापासून जवळच रुंद दर्रीत राजगिऱ्याची शेते व त्याचे पलीकडे आम्र वगैरे मोठ्या वृक्षाची गर्द छाया असून त्या छायेत मोठ्या अश्वत्थाखाली दोन शंकराची लहान देवळे व तीन-चार साधूंच्या कुटी आहेत. संगमावरील हे ठिकाण फारच रम्य आहे. कण्व-ऋषींचा आश्रम पूर्वी येथेच होता असे सांगतात. राजगिऱ्याची शेते व वृक्षाची गर्द छाया पाहतांना शाकुंतल नाटकातील “ राजगिऱ्याची कणसें फुललीं...” ह्या दुष्यंतानीं केलेल्या कण्वाश्रमाचे वर्णनाची आठवण झाल्यावानचू रहात नाहीं. येथून सुमारे सात मैलांचे अंतरावर दशमौली महादेवाचे स्थान आहे. तेथे जाण्यास लहानशा पायवाट (पगडंडी) आहे. असे सांगतात की दशमौली अथवा दशौली येथे शंकरास प्रसन्न करून घेण्याकरितां रावणाने महान् तपश्चर्या केली होती. जुनी नंदप्रयागची वस्ती संगमाजवळ होती, परंतु ती वस्ती १८९४ सालीं आलेल्या गोहना महापुरात वाहून गेल्यावर हल्लीं नवीन नंदप्रयाग वरच्या बाजूस वसले आहे. गावांत बरीच दुकाने व दुमजली घरे आहेत. पंडित मेहशा-नंद शर्मा यांचा “ बदरीनाथ भक्तिरसामृत कार्यालय ” नांवाचा शुद्ध शिला-जित बनविण्याचा मोठा कारखाना येथेच आहे व हिमालयांतील इतर जिनसांचे त्यांचे दुकान बाजारांत आहे. पोष्ट व तार ऑफिसहि बाजारांतच आहेत. टेहरी सोडल्यानंतर येथे बाजाह्यात सुसलमानांचे एक दुकान दिसले. पौराणिक काळी नंदराज नावाच्या राजाने येथे मोठा यज्ञ केला व विष्णूचे मंदिर बांधले. तेवढ्यावरून ह्या ठिकाणास नंदप्रयाग हें नांव पडले असे सांगतात. बाजारात एका दुकानाचे माडीवर उतरलों. संगमावर स्नान केले, पूजा, पोथी, जेवण वगैरे

उरकून थोडी विभ्रांति बेतली व अडीच वाजतां नंदप्रयाग येथून निघालों. पर्वतांच्या टेकड्यांच्या बाजूने व पिंडरगंगेच्या कांठाने सुमारे दोन फर्लांग गेल्यावर लोखंडी तारांच्या झुलत्या पुलावरून नंदगंगा ओलांडल्यानंतर दोन रस्ते फुटतात. डावीकडचा रस्ता बराच पुढे पिंडरगंगेच्या कांठाने रानीखेत अलमोराकडे जातो व उजवीकडचा रस्ता अलकनंदेच्या कांठाने हर्षाकेश हरद्वारकडे जातो. आम्ही उजवीकडच्या रस्त्याला लागलों. एक मैल पुढे असलेल्या फोनला चट्टी येथे तीनचे सुमारास आलों. दरम्यान थोडासा पाऊस लागला. येथून अलकनंदा जरा पलीकडे राहते व रस्ता मोठमोठ्या वृक्षांच्या छायेतून व कांहीं फर्लांग राजगिऱ्याच्या शेतांचे बाजूने गेला आहे. जरा पुढे गेल्यानंतर सोनाला चट्टी लागली. येथे पब्लिक वर्क्स इन्स्पेक्शन बंगला आहे. येथून सव्वा मैलपर्यंत थोडी चढण आहे. ही चढण संपतांच भाटा चट्टी लागते. नंतर सव्वा मैल पुढे गेल्यावर लंगासू चट्टी आहे. तेथे साडे पांचचे सुमारास पोहोचलों. एका स्वच्छ चट्टीत मुक्काम केला. रात्री दूध घेतलें व झोंपी गेलों.

शुक्रवार ता. ४ ऑगस्ट १९३९, दिवस ५५ वा.

लंगासू येथून सकाळी पाच वाजता निघालों. एक खडकाळ पर्वत व अलकनंदा ह्या दोहोंच्या बाजूने सव्वा मैल गेल्यावर जैखंडी चट्टी लागते. जैखंडी येथे येण्यापूर्वी एक मोठा ओढा सिमेंटच्या पुलावरून ओलांडावा लागतो. नंतर पुढे पाऊण मैलावर उमेटा चट्टी आहे. पुढे एक मैलावर आणखी एक ओढा सिमेंटच्या पुलावरून ओलांडल्यानंतर कामलगेरी चट्टी लागते. येथपासून रस्ता उंच पर्वतांच्या बाजूने जातो व रस्त्याच्या दुसऱ्या बाजूस अलकनंदा खाली खोल दरीतून वाहताना दिसते. आतांपर्यंत पांच मैलांची मजल झाली. पुढे आल्यावर अलकनंदा व कर्णगंगा (पिंडरगंगा) ह्यांच्या संगमावर असलेल्या कर्णप्रयाग ह्या ठिकाणी साडेसातचे सुमारास पोहोचलों. संगमाचे अलीकडे कर्णगंगेवरील (पिंडरगंगेवरील) लोखंडी झुलता पूल ओलांडल्यानंतर पलीकडे कर्णप्रयाग गांव आहे.

आदिबदरी हे ठिकाण येथून साडेआठ मैल आहे. तेथे सुमारे शंभर फुटांवरून मडणारा पाण्याचा सुंदर झोत आहे. संगमावर जाण्याकरिता दहा-पंधरा पायऱ्यांचा दगडी घाट उतरून खाली जावे लागते. खाली उतरून संगमावर स्नान केलें. अलकनंदेचे बदरीनाथ येथून आलेले शुभ्र पाणी येथे येई-

पर्यंत गहळ झालेलं दिसतं. कर्णगंगेच्या पिवळट पाण्याच्या प्रवाहास अलकनंदेचं गहळ पाणी अडवून पुढे जाताना स्पष्ट दिसतं. स्नान करून वर आल्यानंतर पुलाचे डावीकडे एका डोंगरावर वीसपंचवीस पायऱ्या चढून गेल्यानंतर एक सुंदर ऐस्पैस सपाटी आहे. ह्या सपाटीवर तीन चार मोठे अश्वत्थवृक्ष आहेत. ह्या वृक्षांच्या गर्द छायेत सुंदर दगडी देवालय असून आंत कर्ण, दुर्गादेवी व श्रीकृष्ण यांच्या कृष्ण पाषाणाच्या मूर्ति आहेत. राजा कर्ण याने द्वापारयुगांत ह्या ठिकाणी मोठा यज्ञ केला होता व सूर्यनारायणाची आराधना करून अजिंक्यत्व देणारी कवच व कुंडलें मिळविली होती. हें ठिकाण समुद्रसपाटीपासून २३०० फूट उंचीवर आहे. कर्णप्रयागाची पंचप्रयागांत गणना होते. पंचप्रयाग म्हणजे देवप्रयाग, रुद्रप्रयाग, सोनप्रयाग, विष्णुप्रयाग व कर्णप्रयाग. ह्या रम्य सपाटीवर जरा फिरून नंतर खाली आलों व पूल ओलांडून कर्णप्रयाग गांवांत शिरलों. गांवाचे सुरवातीस सरकारी दवाखाना व हॉस्पिटल, पोलिस स्टेशन, मिडल स्कूल वगैरे इमारती आहेत. जरा पुढे गेल्यावर मोठा बाजार आहे. पोस्ट व तार ऑफिस बाजारांत आहे. कांहीं दुकानात गंगोत्री येथील गंगाजळाची भांडी विक्रीस ठेवलेली असतात. गंगाजळ सांठविण्यासाठी येथें मोठा गुदान (Godown) बांधला आहे असें कळलें. परंतु त्यांत खरोखर गंगोत्रीचें जळ असतें किंवा कसें हें सांठविणारांस ठाऊक. येथें काळीकमलीवाल्याची मोठी धर्मशाळा आहे. दुरून ही धर्मशाळा दुमजली असावी असा भास होतो. परंतु तसें नसून हिच्या चार निराळ्या इमारती चार पठारांवर आहे. प्रत्येक इमारतीपुढें झाडें आहेत. खालचे इमारतींत दुकानें आहेत. वरच्या इमारतींत यात्रेकरूंची सोय आहे. व त्या इमारतीच्या वरच्या बाजूस घोड्यांचे तबेले आहेत. बाजारांत एका दुकानाचे बाजूस मुक्काम केला. पूजा, पोथी व जेवण उरकलें. आज सुमारे पावणेदोन महिन्यांनीं कर्णप्रयाग येथें भेंडी, वांगी, व टोमेटो ह्या भाज्या मिळाल्या. कर्णप्रयागचे बाजारांतून गेलेला रस्ता पुढें राणीखेतकडे जातो व कर्णप्रयाग बाजूला सोडून दुसरा रस्ता हृषीकेश-हरद्वारकडे जातो. एक वाजेपर्यंत विश्रांति घेऊन कर्णप्रयाग सोडलें व हृषीकेश-हरद्वारच्या रस्त्याला लागलों. हा रस्ता पर्वताच्या बाजूनें गेला आहे. रस्त्याच्या दुसऱ्या बाजूस जरा पलीकडून अलकनंदा खोल दरीतून वाहतांना दिसते. चार मैल पुढें आल्यानंतर अलकनंदेवरील लोखंडी गर्डसचा पूल ओलांडून चेतुवापीपल चढीवर आलों. हें ठिकाण फार रमणीय

आहे. रस्त्याच्या दोन्ही बाजूंस अश्वत्थ (पिंपळ) वृक्षांची गर्द छाया आहे. काहीं मोठ्या अश्वत्थांभोंवतीं पार बांधलेले आहेत. येथून एक मैल पुढें आल्यानंतर अलकनंदा सुमारे तीन फलांग पलीकडे राहते. अलकनंदेच्या पलीकडे भाताची व राजगिऱ्यांचीं शेते असून त्याच्या पलीकडे उंच पर्वतांच्या रांगा आहेत. सुमारे दीडमैल पुढें आल्यानंतर रस्ता औरस चौरस दोन मैलांच्या मोठ्या मैदानांतून गेला आहे. ह्या मैदानास **गौचर** म्हणतात. काहीं वर्षांपूर्वी अस्तित्वांत असलेल्या हिमालयन ट्रॉन्स्पोर्ट ॲण्ड सर्व्हे कंपनीचीं आकाशयानें (Aeroplanes) अथवा विमानें हरद्वारपासून गोचरपर्यंत यात्रेकरूस घेऊन येत असत, व येथून पुढें कंपनीच्या दंड्यांतून यात्रेकरू दोन तीन दिवसांत बदरीनाथ येथें जात असत. परंतु ह्या कंपनीने आपले व्यवहार आतां आटोपते घेतले आहेत (Voluntary liquidation) व हल्लीं येथें कंपनीची फक्त एक मोठी हॉटेल्सारखा इमारत शिल्लक आहे. कंपनी चालू असतांना येथें कंपनीच्या दंड्या व बरेच कूली असत. ह्या मैदानांतून जरा पुढें गेल्यावर गौचर गांव लागतो. गांवांत भोंवतालीं बगीच्या असलेलें काहीं बंगले आहेत. गौचर येथें साडेचार वाजतां आलों. जरा पुढें गेल्यावर एक मोठी नदी पक्क्या दगडी पुलावरून ओलांडल्यानंतर रस्ता दाट जंगलांतून गेला आहे. सुमारे दोन मैल पुढें आल्यानंतर रस्ता अलकनंदेच्या कांठानें गेला आहे. एक मैल पुढें गेल्यावर **कामेरा** चट्टी आहे. येथें सहाचे सुमारास पोहोंचलों. आज दुपारीं एकंदर आठ मैल प्रवास झाला. येथें जोशी ब्रदर्स नांवाचें मोठें दुकान असून दुकानाचे बाजूस व वर हवाशीर उतरण्याच्या जागा आहेत. दुकानाचे माडीवर मुक्काम केला. रात्रीं दूध घेतलें व झोपीं गेलों.

शनिवार ता. ५ ऑगस्ट १९३९, दिवस ५६ वा.

सकाळीं पांच वाजतां कामेरा सोडलें. एक मैल रस्ता पर्वताच्या टेकडीच्या बाजूने व खोल दरींतून वाहाणाऱ्या अलकनंदेच्या कांठानें गेला आहे. नंतर पुढें शेतांनीं भरलेली विस्तीर्ण खिंड लागते. ह्या खिंडींत **नागासू** चट्टी व पब्लिक वर्क्स खात्याचा इन्स्पेक्शन बंगला आहे. येथपासून अलकनंदा ह्या विस्तीर्ण खिंडीमधून वाहातांना दिसते. चार मैल पुढें गेल्यावर सुकंच्या दाट जंगलामधून रस्ता **शिवनंदी** चट्टी येथें येतो. येथें साडेसहाचे सुमारास आलों. ह्या चट्टीच्या खालच्या बाजूस लहानशा मैदा-

नांत देवदाराच्या व सुक्या तुळ्यांच्या उंच उंच ढिगांच्या रांग लागल्या होत्या. अलकनंदेस पूर आला म्हणजे ह्या तुळ्या अलकनंदेत टाकतात व त्या हरद्वारपर्यंत वाहून गेल्यावर तेथे ह्या तुळ्या काढून घेतात. पुढच्या एक मैल रस्त्याच्या बाजूस उंच उंच काटे निवडुंगाचा बेट असून त्यांच्यामध्ये ठिकठिकाणी शेते आहेत. पुढे गोढरगड नांवाचा मोठ्या ओढ्यावरील पक्का पूल ओलांडल्यानंतर गोढरगड चट्टी लागते. येथे येईपर्यंत सातचा सुमार झाला होता. ह्या चट्टीसमोर हिरव्यागार शेतांनी भरलेली सपाटी असून त्या सपाटीपलीकडून अलकनंदा वाहतांना दिसते. दोन फलींग पुढे गेल्यावर सोमापूर नांवाचा पूल ओढ्यावरून ओलांडावा लागतो. येथून अलकनंदेचे पात्र अरुंद झाले आहे व ती खडकाळ पर्वतामधील अरुंद व खोल दऱ्यातून वाहतांना दिसते. एक मैल पुढे गेल्यानंतर अलकनंदेच्या पलीकडे काळ्या खडकाळ पर्वताच्या पायथ्याशी कोटेश्वर महादेव नांवाचे दगडी सुंदर देवालय आहे. देवाल्याचे नजीक मोठ्या वृक्षांच्या छायेत धर्मशाळा आहे. जवळच एक गुंफा आहे. ह्या गुंफेचा प्रवेशमार्ग औरसचौरस सुमारे तीन फूट आहे. परंतु आत गेल्यानंतर तिची उंची साधारण पुरुषभर असून आत सुमारे पन्नास माणसे बसतील अशी ऐसपैस जागा आहे. आत बारीक दगडाची शिवालिंगे असून त्या लिंगावर वरून सतत पाणी झिरपत असते ! ह्या लिंगांची संख्या एक कोटी आहे असे सांगतात. दीड मैल पुढे आल्यानंतर अलकनंदेवरील लोखंडी झुलत्या पुलावरून एक रस्ता रुद्रप्रयागवरून परस्पर केदारनाथला जातो. हा रस्ता पुढे मंदाकिनीच्या बाजूने गेला आहे. पुलांच्या अलीकडचा रस्ता रुद्रप्रयागवरून हृषीकेश-हरद्वारकडे जातो. आम्ही पुलाच्या अलीकडच्या रस्त्याने रुद्रप्रयाग येथे साडेदहा वाजता पोहोचलो.

रुद्रप्रयाग.

अलकनंदेवरील लोखंडी झुलता पूल ओलांडल्यानंतर रुद्रप्रयागची वस्ती लागते. पुलाच्या अलीकडे उजव्या बाजूचा रस्ता अलकनंदेच्या काठाने काळीकमलीवाल्याच्या धर्मशाळेकडे गेला आहे. ही धर्मशाळा पुलापासून एक फलींगावर अलकनंदेच्या कांठाला लागूनच आहे. अलकनंदेच्या पलीकडच्या बाजूला चारपांच पुरुष उंचीची काळ्या फत्तराची लांब पर्वताची रांग आहे. धर्मशाळेच्या पुढच्या खालच्या मजल्यावर दुकाने असून माडी-

वर यात्रकरूचा उतरण्याची सोय आहे. धर्मशाळेजवळ दंड्या मिळण्याचें ठिकाण व कूली एजन्सी आहे. धर्मशाळेंत माडीवर अलकनंदेच्या बाजूच्या एका दालनांत मुक्काम दिला. व धर्मशाळेपासून एक फर्लागावर असलेल्या अलकनंदा व मंदाकिनी यांच्या संगमावर स्नानास गेलों. संगमावर वरचे बाजूस गंगेचें चिरेबंदी सुरेख देऊळ असून ह्या देवळाचे बाजूनें खालीं संगमावर उतरण्यास उत्तम घाट बांधला आहे. पायऱ्यांच्या बाजूस लोखंडाचा मोठा साखळदंड लोखंडी खांबांना बांधला आहे.



रुद्रप्रयाग.

सुमारें वीस पायऱ्या उतरून खालीं गेल्यावर मोठ्या जोरांनं वाहात येणारें अलकनंदेचें गडूळ पांढरट पाणी थोड्या मंद गतीनं वाहात येणाऱ्या मंदाकिनीच्या हिरवट पाण्यास अडवून धरतांना दिसतें. दोन्ही वाहात्या प्रवाहांचा लढा चाललेला असतो, त्यामुळें संगमावर उंच उंच फेसाभरल्या लाटा उसळत असतात. त्यामुळें गुडघाभर पाण्यांतहि उतरणें अशक्य असतें. साखळदंडास धरून, पायरींवर बसून, तांब्यानें पाणी घेऊन स्नान करणेंच सुरक्षितपणाचें वाटतें. येथें स्नान करून वर आलों. गंगेचे देवळापासून दहा पंधरा पाउलाचे अंतरावर एका उंच टेकडीवर रुद्रेश्वर महादेवाचें देवालय आहे. वर जाण्यास मोठमोठ्या दगडी पायऱ्या बांधल्या आहेत. ह्या पायऱ्या चढून वर गेलें म्हणजे मोठी सपाटी आहे. ह्या सपाटीवर

रुद्रेश्वर महादेवाचें देऊळ असून बाजूस तीन चार उत्तम धर्मशाळा आहेत. धर्मशाळांच्या बाजूस पाण्याचा मोठा खजिना बांधला असून त्यातील पाणी नळानें धर्मशाळांत व देवळासमोवतील बगीच्यांत खेळविलें आहे. देवळासमोर दोनतीन रुद्राक्षांचीं झाडें आहेत. येथें सच्चिदानंद स्वामी नांवाचे एक जन्मांध सत्पुरुष राहतात. हे जरी जन्मांध आहेत तरी फार विद्वान् आहेत. मुंबई, कलकत्ता, नागपूर वगैरे मोठमोठ्या ठिकाणीं ह्यांचा शिष्य-संप्रदाय आहे.

येथील धर्मशाळा, गंगेचें देऊळ व घाट ह्यांनींच बांधविला. ह्यांनीं बराच प्रयत्न करून रुद्रप्रयाग येथें संस्कृत महाविद्यालय व दोन आयुर्वेदिक रुग्णालये (Hospitals) बांधली आहेत. ह्या रुग्णालयास सरकारकडून मदतीदाखल (grant-in aid) दरसाल रु. ३००० मिळतात. स्वामी सच्चिदानंद यांनी ही माहिती दिली. “ आपण दृष्टि नसतां अध्ययन कसे केलेंत ” असें विचारतां, हे म्हणाले, “ परमेश्वरानें चर्मचक्षु दिले नाहीत तरी अध्ययनाची शक्ति दिली आहे. व त्याच्या कृपेनें सर्व ठीक चालत आहे. ” “तुम्ही यात्रा पायानें करीत आहांत काय ? ” स्वाभीनीं विचारलें, “ नाही. माझी दंडी आहे. ह्या वयांत उत्तरखंड-हिमालयांतील ही चार धामांची खडतर यात्रा माझ्यानें पायानें करणें अशक्य झालें असतें. ” आम्हीं उत्तर दिलें. स्वामी म्हणाले, “ फार उत्तम. तुम्ही दंडीतून प्रवास करीत आहांत, बरोबर नोकर व दोन बोजेवाले व चार दंडीवाले आहेत. आज तुमच्याकडून चार दंडीवाले, दोन बोजेवाले व नोकर अशा सात इसमांस व त्यांच्या कुटुंबास अन्न मिळत आहे, हें कांहीं थोडें नाही. पायानेंच यात्रा करून यात्रा घडतें असें नाही. ” नंतर स्वामींनीं हिमालयांतील चार धामांच्या यात्रेसंबंधीं कांहीं संस्कृत श्लोक बोलून त्यांचा हिंदांत अर्थ सांगितला. स्वामीजवळ पाऊणतास काढून नंतर धर्मशाळेंत आलों. पूजा, पोथी व जेवण उरकलें. चार वाजेपर्यंत विश्रांति घेतली. व नंतर येथून निघून अलकनंदेवरील लोखंडी झुलता पूल ओलांडून रुद्रप्रयाग गांवांत शिरलों. गांवाचे सुरुवातीस पोष्ट व तार ऑफिस आहे. जवळच प्राथमिक शाळा असून पलीकडे बाजार व गांवाची वस्ती आहे. तिकडे न जातां गांवाच्या बाजूनें हृषीकेश-हरद्वारचा रस्ता आहे त्या रस्त्याला लागलों. सुमारे अर्ध्या मैलावर पक्क्या पुलावरून एक ओढा ओलांडल्यानंतर गुलाबराय चट्टी आहे. नंतर नागमोडी चढणीनें सुमारें

चार मैल आल्यानंतर रस्ता दाट जंगलामधून पर्वतांच्या माथ्यावर येतो. येथून पुढे सुमारे अडीच मैल उतरणीचे रस्त्याने गेल्यानंतर नारकोटा चट्टी आहे. ही लहान चट्टी आहे. येथे साडेसहा वाजता पोहोचलो. नारकोटा येथे येण्यापूर्वी लोखंडी गर्दसच्या पुलावरून एक मोठा ओढा ओलांडावा लागतो. हा ओढा नारकोटा चट्टीच्या बाजूने गेला आहे. अलकनंदा आता बरीच मार्गे रहाते. आजची रात्र नारकोटा येथे रहाण्याचे ठरविले. आजू-बाजूची वनशोभा पाहून चट्टीत आलो, दूध घेतले व क्षोपी गेलो.

रविवार ता. ६ ऑगस्ट १९३९, दिवस ५७ वा.

नारकोटा सकाळी पांच वाजता सोडले. पुढे दोन मैल रस्ता पर्वताच्या बाजूने चढत गेला आहे. येथून अलकनंदा हिरव्यागार शेतांनी व दाट जंगलांनी आच्छादलेल्या पर्वताच्या खोल दऱ्यांमधून वाहातांना दिसते. तिसऱ्या मैलाच्या सुरुवातीस रस्ता पर्वताच्या माथ्यावर येतो व नंतर ह्या माथ्यावरील टेकड्यांमधून मुद्दाम खोदून केलेल्या मार्गाने जातो. ह्या ठिकाणास “ नारकोटकी चढाई ” म्हणतात. नंतर पुढे दीड मैल रस्ता उतरणीने गेला आहे. येथे रस्त्याच्या बाजूस व पलीकडेहि बेलाची लहान-मोठी झाडे आहेत. पुढचा रस्ता सुरुच्या जंगलामधून गेला आहे. कांही ठिकाणी शेतेहि आहेत. ओढ्यावरील पक्का पूल ओलांडल्यानंतर खांखरा चट्टी आहे. येथून पुन्हा दाट जंगलाने आच्छादित पर्वताच्या बाजूने चढणीस सुरुवात होते. ह्या चढणीने ह्या पर्वताच्या माथ्यावर आल्यानंतर पुढे रस्ता ह्या पर्वताच्या माथ्यावरील टेकड्यांमधून मुद्दाम खोदून पुढे नेला आहे. येथेहि जंगल बरेच दाट आहे.

सुमारे एक मैलपर्यंत येथे रस्ता सरळ आहे. येथून भोंवतालच्या पर्वतांचा व त्यांच्या खोल दऱ्यांतून नागमोडीने वाहणाऱ्या अलकनंदेचा भव्य देखावा पाहात राहोसे वाटते. येथे सरकारी कूली एजन्सी व पब्लिक वर्क्स खात्याचा इन्स्पेक्शन बंगला आहे. येथून दोन फर्लांग पुढे रस्ता दाट जंगलांत उतरतो. येथून पुढे दोन मैल नागमोडी उतरण आहे. हा बहुतेक पर्वत सुरुच्या जंगलांनी भरलेला आहे. अर्धा मैल पुढे गेल्यावर खिंडीतून वाहणाऱ्या नदीच्या काठावर वसलेली भाटीसेरा चट्टी आहे. येथे आठ वाजता पोहोचलो. चट्टीच्या बाजूला नदी आहे. ह्या नदीत स्नान केले. पूजा, पोथी, जेवण वगैरे उरकून दोन वाजेपर्यंत येथे

विश्रांति घेऊन येथून निघालों. नदीवरील पक्का पूल ओलांडल्यानंतर सुमारे पाऊण मैल पुढे उतरणीनें गेल्यावर रस्ता सपाटीवरून जातो, ह्या सपाटीवर सुरुचीं झाडे व कांहीं ठिकाणीं शेते आहेत. शेतांच्या पलीकडे अलकनंदा खोल दरीतून वाहातांना दिसते. एक मैल पुढे आल्यावर एक नदी फरसाणा नावाच्या पुलावरून ओलांडावी लागते. येथून पुढे थोडी उतरण लागते. तीन मैल पुढे गेल्यावर साक्रोता चट्टी आहे. येथून रस्ता पुन्हां पर्वताच्या बाजूने जातो. दुसऱ्या बाजूस अलकनंदा दरीतून वाहातांना दिसते. एक मैल पुढे गेल्यावर रस्ता रुंद खिंडीमधून जातो. ह्या खिंडीत निवडुंगाचीं बेटे व मधून मधून शेते आहेत. एक मैल पुढे नुसत्या पाठऱ्या गोठ्यांनीं भरलेली नदी पक्क्या पुलावरून ओलांडावी लागते. येथून पुढे रस्ता अलकनंदेच्या कांठानें गेला आहे. येथून पुढे अलकनंदेचें पात्र बरेच रुंद आहे.

श्रीनगर.

दोन मैल पुढे गेल्यानंतर रस्ता श्रीनगर गांवांतून जातो. श्रीनगर येथें साडेपाचला पोहोचलों. ब्रिटिश गहरवाल प्रांताचें मुख्य ठाणें पौरी ह्या गांवाच्या खालोखाल, श्रीनगर हें आहे. येथील जुनी वस्ती गोहनापुरांत सर्व वाहून गेल्यानंतर हल्लीची नवीन वस्ती वसली आहे. गांवांत आपल्याकडील शहराप्रमाणें रुंद रस्ते व रस्त्यांच्या दोन्ही बाजूस रुंद फूटपाथ बांधलेले आहेत. येथें म्युनिसिपालिटी आहे. एका मोठ्या चौकांत लहानसा म्युनिसिपालिटीचा बगीचा असून त्यांत कारंजा आहे. ह्या बगीच्याच्या चार बाजूंनी चार मोठे रस्ते चार बाजूस जातात. चौकांत पोस्ट व तार ऑफिस आहे. चारही रस्त्यांना मोठमोठीं दुकानें आहेत. गांवाच्या वरच्या बाजूस पर्वताच्या टेकडीवर सरकारी हायस्कूल व बोर्डिंग, संस्कृत पाठशाळा व पोलिस स्टेशन वगैरे सरकारी इमारती आहेत. गांवांत विजेचे दिवे आहेत. सिनेमा आहे. बाजारांत लक्ष्मीनारायणाचें देऊळ आहे. पूर्वीची वस्ती हल्लीं नवीन वसलेल्या वस्तीपासून दोन मैल पुढे होती. तेथे हल्लीं फक्त कमलेश्वर महादेवाचें देऊळ आहे. असें सांगतात कीं, पूर्वीची वस्ती पुरांत वाहून गेली त्या वेळीं हें देऊळ फक्त शिल्लक राहिलें होते. टेहेरीच्या महाराजांची कुलदेवता महालक्ष्मी हिचें देवालय येथून पांच मैलांवर आहे. गांवांत शिरतांना सुरवातीसच काळीकमलीवाल्याची मोठी धर्मशाळा आहे. ह्या धर्मशाळेंत माडीवर एका मोठ्या दालनांत मुक्काम केला. कमलेश्वर महादेवाचें देवालय उद्यां सकाळीं पाहावयाचे ठरविलें. बाजा-

रांत व.गांवांतील इतर ठिकाणीं फिरल्यानंतर धर्मशाळेंत परत आलों. आज डेप्युटी कमिशनर यांचा मुक्काम येथें दौऱ्यावर आला होता त्यामुळें गांवांत बरीच गडबड होती. रात्रीं दूध घेतलें व झोपों गेलो.

सोमवार ता. ७ ऑगस्ट १९३९, दिवस ५८ वा.

सकाळीं पांच वाजतां अलकनंदेत स्नान केलें. अलकनंदा, धर्मशाळेच्या मागें एक फर्लिंग दूर आहे. श्रीनगर येथून सहा वाजतां निघालों. गांवाच्या शेवटास सरकारी हॉस्पिटल व दवाखाना आहे. एक मैल पुढें गेल्यावर दोन रस्ते फुटतात. एक रस्ता येथून आठ मैल असलेल्या पौरीकडे जातो. व दुसरा जुन्या वाहून गेलेल्या वस्तीतून हृषीकेश-हरद्वारकडे जातो. ह्या रस्त्यानें एक मैल पुढें गेल्यावर कमलेश्वर महादेवाचें देऊळ आहे. येथें गुळगुळीत दगडाचें पाऊण फूट उंचीचें शिवलिंग मोठ्या दगडीं शाळुंकेंत आहे. भोंवतीं दोन दोन हातांचे अंतरावर कृष्णपाषाणाचे आठ स्तंभ असून त्यांवर वाटोळा कृष्णपाषाणाचा घुमट आहे. १८९४ सालच्या गोहूनमहापुरात ज्या वेळीं येथील श्रीनगर गांवाची वस्ती वाहून गेली त्या वेळीं फक्त हें देऊळ व ह्याच्या आसपासचे दोन तीन चबुत्रे मात्र शिल्लक राहिले असें सांगतात. देवळाच्या उजवीकडे एका माडीवर आद्य शंकराचार्यांची गादी आहे ही गादी मोठ्या दालनांत आहे. ह्या दालनापलीकडे दुसऱ्या खोलींत वीतभर लांबी रुंदीचे दोन ताम्रपट आहेत. ह्या ताम्रपटावर श्रीचक्र आहे. दुसरे दोन स्फटिकेचे पाव फूट परिघाचे व एक इंच जाडीचे दगड आहेत. ह्या दगडांवरहि श्रीचक्र आहे. हे ताम्रपट व स्फटिकेचे दगड दोन निराळ्या चौरंगांवर मांडले आहेत. हे आद्य शंकराचार्यांच्या वेळचे आहेत असें सांगतात. हे आम्हीं पाहिले त्या वेळीं चार पहाडी ब्राह्मण येथें पूजा व जप करीत होते. कमलेश्वराचे देवळापासून पंधरा वीस पावलांवर चौकोनी दगडाचा मोठा चबुत्रा आहे. व त्याजवर दगडाच्या पादुकांचा आकार आहे. कपिल महामुनि ह्यांनीं येथें तपश्चर्या केली असें सांगतात. ह्या चबुतऱ्यासमोर दुसऱ्या चबुतऱ्यावर चार दगडी स्तंभांचें देऊळ असून आंत शिवलिंग आहे. कमलेश्वर महादेवास बेल वाहून हीं ठिकाणें पाहिलीं व पुढचे मार्गास लागलों. प्रथम एक मोठी आंबराई लागते व नंतर उंच उंच निवडुंगाच्या बेटामधून दीड मैल पुढें गेल्यावर **सिटलोटी** चट्टी आहे. नंतर थोड्या चढणीस सुरवात होते. येथून रस्ता पर्वताच्या बाजूनें गेला असून रस्त्याच्या उजवीकडे खोल दरिंतून

अलकनंदा वाहताना दिसते. अलकनंदेपलीकडे कीर्तिनगरच्या तीन तीन चार चार मजली सफेत रंगाच्या इमारती दिसतात. तीन मैल पुढे गेल्यावर **भिल-केदार** अथवा भिलप्रयाग नांवाचें क्षेत्र आहे. तेथें दहा वाजतां पोहोंचलों. येथें दोन तीन चट्ट्या व एक दुकान आहे. चट्टीपासून पंधरा वीस कदमांवर जरा उंच टेकडीचे सपाटीवर भिलेश्वर महादेवाचें लहानसें देऊळ आहे. देवळांत शिवलिंग आहे. देवळाच्या डावीकडे चौकोनी दगडावर दोन अडीच फूट लांबीचें व दीड बीत रुंदीचें उजवें पाऊल उठलेलें दिसतें. हें अर्जुनाचें पाऊल आहे असें सांगतात. येथें अर्जुनाची भिल्लाच्या वेषांत असलेल्या शंकराशीं लढाई झाली. लढाईत अर्जुनाचें शौर्य पाहून शंकर प्रसन्न झाले व त्यांनीं अर्जुनास प्रत्यक्ष दर्शन दिलें. तेव्हांपासून हें शिवलिंग व अर्जुनाचे दगडावर उमटलेलें उजवें पाऊल येथें आहे असें म्हणतात. देवळासमोर पितळेचा नंदी आहे. जवळच मोठ्या अश्वत्थाखालीं पार्वती, गणपति व दुसऱ्या दोन तीन दगडी मूर्ति आहेत. ह्या टेकडीवरील सपाटीच्या बाजूनें गांडीवगंगा नांवाची नदी वरून वाहात येऊन चट्टीच्या जरा खालीं अलकनंदेस मिळते; म्हणून ह्या ठिकाणास भिलप्रयाग अथवा भिलकेदार म्हणतात. संगमावर स्नान केलें, पूजा, पोथी, जेवण आटोपले व थोडी विश्रांति घेऊन चारचे सुमारास भिलकेदार येथून निघालों. चट्टीपासून जरा पुढें असलेला गांडीवगंगेवरील लोखंडी पूल ओलांडल्यानंतर रस्त्याच्या बाजूस मोठालीं निवडुंगाचीं बेटें आहेत व पुढें आंबराई असून पलीकडे रस्त्याच्या दोन्हीं बाजूस शेते आहेत. उजवीकडून वाहाणाऱ्या अलकनंदेच्या पलीकडेहि बरींच शेते दिसतात. पुढें चार मैल रस्ता सरळ गेला आहे. पांचव्या मैलापासून पर्वताच्या बाजूनें चढणीस सुरवात होते. उजवीकडे अलकनंदा हिरव्यागार शेतांनीं भरलेल्या रुंद खिंडीमधून वाहात जाते. नंतर रस्ता पर्वताच्या माथ्यावरील हिरव्यागार झुडपानीं भरलेल्या टेकड्यामधून पुढें गेला आहे. येथून सुमारे एक मैल पुढें गेल्यावर थोड्या उरणीनंतर रस्ता रुंद खिंडीमधून गेला आहे. रस्त्याच्या दोन्हीं बाजूनीं वनस्पतींचीं बरींच झुडपें व मोठाली झाडे आहेत. पुढें अर्ध्या मैलावर एक कोरडी पडलेली नदी लोखंडी पुलावरून ओलांडावी लागते. नंतर पुढच्या अर्ध्या मैलावर दगडी पक्का पूल ओलांडावा लागतो. हा पूल ओलांडल्यानंतर लागलीच **रामपूर** चट्टी आहे. येथे चार पांच चट्ट्या व दोन दुकानें आहेत. येथें सात वाजतां

पोहोचलों. वर जाणाऱ्या यात्रेकरूंची येथे बरीच गर्दी होती. रात्री दूध घेतलें व झोपीं गेलीं.

मंगळवार ता. ८ ऑगस्ट १९३९, दिवस ५९ वा.

रामपूर येथून सकाळीं पांच वाजतां निघालों. रस्ता पर्वताच्या बाजूनें गेला आहे. उजवीकडे हिरव्यागार दरीतून अलकनंदा वाहातांना दिसते. एक मैलानंतर 'बोवारी' नांवाचा दगडी पक्का पूल ओलांडावा लागतो. अर्ध मैल पुढें कोल्हा चट्टी आहे. येथे पब्लिक वर्क्स खात्याचा इन्स्पेक्शन बंगला आहे. बसमती नांवाच्या उत्तम सुगंधी तांदुळाच्या जातीबद्दल कोल्हा हें फार प्रसिद्ध आहे. बसमती तांदुळासारखा गोड सुगंधी व लांबट तांदूळ सर्व हिंदुस्थानांत दुसरीकडे कोठेहि होत नाही, अशी ह्या तांदुळाची ख्याति आहे. एक मैल पुढें राणीबाग चट्टी आहे. ही बरीच मोठी चट्टी आहे. राणीबाग चट्टीच्या बाजूनें अलकनंदा खोल दरीतून वाहाते. पुढें थोडी उतरण लागते. येथून अलकनंदेच्या पलीकडे, देवप्रयागपासून कीर्तिनगर-पर्यंत नवीन तयार झालेला मोटारचा रस्ता दिसतो. हा मोटारचा रस्ता रुद्रप्रयागपर्यंत नेण्याची टेहेरी दरबारनें योजना केली आहे. ही योजना फलद्रूप झाली तर हृषीकेशपासून रुद्रप्रयागपर्यंत यात्रेकरूस मोटारनें जातां येईल व तेथून तीन चार दिवसांत बदरीनाथ येथें जातां येईल. तीन मैल पुढें गेल्यावर हिरव्यागार झुडपांनीं भरलेल्या सुंदर खिंडीमधून रस्ता गेला आहे. ह्या खिंडीच्या सभोंवतीं हिरव्यागार दाट रानांनीं भरलेले पर्वत आहेत. पुढें एक मैलाच्या उतरणीनंतर रस्ता अलकनंदेच्या अगदीं कांठानें गेला आहे. येथें पलीकडच्या बाजूस जाण्याकरितां जुन्या तऱ्हेचा शिंकाचा पूल आहे. हा पूल म्हणजे दोन कांठावरील दोन उंच व मजबूत लांकडी खांबांना जाड लोखंडी तार बांधलेली असते. खांब्याच्या खालच्या बाजूस काथ्याच्या बळकट दोरांची सुमारे सहा सात फूट रुंदीची जाळी बांधलेली असते. एका लहान खाटेला चार बाजूस दोर बांधून ती खाट लोखंडी तारेस टांगलेली असते. ह्या खाटेस दोन बाजूस दोन लांब दोर बांधलेले असतात. ज्या किनाऱ्यास जावयाचें असेल त्या किनाऱ्याच्या बाजूचा दोर किनाऱ्यावरील माणसें ओढतात व खाट त्या किनाऱ्यास जाते. खाटेवर एका वेळीं दोहोंपेक्षां जास्त मनुष्ये बसत नाहींत. ह्या खाटेस 'शिंकें' म्हणतात. दोन पहाडी बसलेली खाट पलीकडे ओढून नेत असतांना

आम्हास प्रत्यक्ष दिसली. पुढें सरस्वती नदी कोलसन नावाच्या पक्क्या पुलावरून ओलांडल्यानंतर कोलसन चट्टी आहे. हा लहानशी चट्टी असून येथें एक दुकान आहे. येथें आठचे सुमारास पोहोंचलों. चट्टीत उतरलों. सरस्वती नदीत स्नान केले. पूजा, पोथी व जेवण उरकलें व दोन वाजतां कोलसन सोडलें. दांड मैल पुढें सीताकोटी चट्टी आहे. चट्टीच्या खालच्या बाजूस अलकनंदेच्या काठावर रामाचें जुने देऊळ आहे. एक मैल पुढे रस्त्याच्या वरच्या बाजूस आन्नवृक्षाच्या व अश्वत्थाच्या गर्द छायेखाली लहानशा बगीच्यांत सत्यनारायणाचे देऊळ आहे. देवळाजवळ प्रेमदास नांवाच्या साधूची पर्णकुटी आहे. ह्या ठिकाणास गंगादेवी घाट असें म्हणतात. एक मैल पुढें गेल्यानंतर देवप्रयाग येथील वस्तीस सुरवात होते.

देवप्रयाग.

येथें चार वाजतां पोहोंचलों. सुरवातीसच काळीकमलीवाल्याची मोठी धर्मशाळा आहे. अलकनंदेच्या काठावरील धर्मशाळेच्या एका अलग इमारतीच्या माडीवर मुक्कामास उतरलों. धर्मशाळेपासून जरा वरचे बाजूस टपाल व तार ऑफिस आहे. तेथें जाऊन घरची आलेली पत्रें घेतलीं. धर्मशाळा, पोष्ट व तार ऑफिस व इतर कांहीं घरे व दुकानें वगैरे अलकनंदेच्या ह्या किनाऱ्यावर वसलेली वस्ती ब्रिटिश हद्दीत येते व अलकनंदेवरील लोखंडी झुलता पूल ओलांडून गेल्यावर पलीकडच्या किनाऱ्यावरील दोन दोन तीन तीन मजल्यांचीं पंडे लोकांचीं घरे व अलकनंदेच्या काठचा मोठा बाजारहि टेहेंरी संस्थानचे हद्दीत आहेत. देवप्रयागच्या दुसऱ्या बाजूने गंगोत्री येथून येणारी भागीरथी व बदरीनाथ येथून येणारी ही अलकनंदा ह्यांचा येथें संगम झाला आहे व येथून पुढे हृषीकेश-हरद्वारकडे गेलेल्या भागारथीस गंगा म्हणतात. केदारनाथकडून येणारी मंदाकिनी रुद्रप्रयाग येथें अलकनंदेस मिळते व अलकनंदा देवप्रयाग येथें भागीरथीस मिळते. पुलाचे अलीकडील बाजारांत व इतर ठिकाणीं फिरलों व नंतर धर्मशाळेंत आलों. रात्रीं दूध घेतले व झोपीं गेलों.

बुधवार तारीख ९ ऑगस्ट १९३९. दिवस ६० वा.

सकाळीं सहा वाजतां उठून अलकनंदेवरील लोखंडी झुलता पूल ओलांडून देवप्रयागच्या पलीकडील वस्तींत गेलों. ही वस्ती भागीरथी व अलकनंदा ह्यांच्या

संगमापासून जरा वरच्या बाजूला बसली आहे. येथून भागीरथीच्या बाजूने एक रस्ता टेहेरीवरून येथोत्तरीस गेला आहे व दुसरा अलकनंदेच्या बाजूने थेट बदरीनाथला गेला आहे. देवप्रयाग हे बदरीनाथच्या पंढ्यांचे मुख्य ठिकाण आहे. येथे पंडे लोकांनी आपापल्या धनिक यजमानांकडून दोन दोन, तीन तीन मजली इमारती बांधून घेतल्या आहेत. येथे रघुनाथ-कीर्ति-महाविद्यालय म्हणून संस्कृत महाविद्यालय आहे. इंग्रजी-संस्कृत हायस्कूल आहे. इंग्रजी-हिंदी मिडल स्कूल आहे. टेहेरी दरबारची कूली एजन्सी ह्या वस्तूत आहे व ब्रिटिश सरकारची कूली एजन्सी पुलाच्या अलीकडील ब्रिटिश हद्दीत आहे. येथे दंड्याहि मिळतात. कांहीं यात्रेकरू हृषीकेशपासून येथे मोटारने येतात व येथून पुढे जाण्यास दंडी ठरवितात. अलकनंदेचे



देवप्रयाग.

पुलापलीकडे अलकनंदेत उतरण्याकरिता मोठा घाट बांधलेला आहे. संगमावरहि मोठा घाट आहे. घाटावर पायऱ्यांच्या बाजूस लोखंडी साखळदंड आहे. ह्या घाटावर अलकनंदा व मंदाकिनी यांच्या जोराच्या प्रवाहांचा लढा चाललेला असतो व त्यामुळे संगमावर मोठमोठ्या लाटा उसळतांना दिसतात. गंगोत्रीकडून येणाऱ्या भागीरथीचा प्रचंड प्रवाह अलकनंदेच्या जोराने वाहणाऱ्या प्रवाहास अडवून पुढे जातांना दिसतो. संगमाच्या भोवती दोन तीन पुरुष उंचीचे प्रचंड खडक आहेत. ह्या खडकांत मोठ्या गुंफा

आहेत. त्यांपैकी दोन तीन गुंफांमध्ये तीस चाळीस मनुष्ये मावतील इतकी जागा आहे. संगमाचे पाणी कमी होऊन ह्या गुंफा कोरझ्या झाल्यानंतर कांहीं संन्याशी त्यामध्ये राहातात. भागीरथीच्या पलीकडच्या बाजूस दश-रथाचल नांवाचा उंच पर्वत आहे. ह्या पर्वतावर राजा दशरथानें तपश्चर्या केली होती असे सांगतात. ह्या पर्वताचे माथ्यावर राजा दशरथाची दगडी मूर्ति आहे. ह्या पर्वताचे वरच्या बाजूने येणारी शांता नांवाची नदी खाली भागीरथीस संगमापासून अर्धा फलींग अलीकडे मिळते. संगमाचे घाटावरून सुमारे १०० पायऱ्यांवर चढून गेल्यावर रघुनाथाचें मोठें देऊळ आहे. त्याच्या बाजूस शंकराचें, गरुडाचें वगैरे देवळें आहेत. संगमावर स्नान केलें व देवळें पाहून धर्मशाळेंत परत आलों. पूजा, पोथी, जेवण वगैरे आटोपून जरा विश्रांति घेतली.

एका दंडीवाल्यानें यन्मोत्री येथें दहा रुपये जास्त मागितले व ते देण्याचे नाकारल्यामुळें तो यन्मोत्रीस आम्हांस अडचणीत सोडून खाली निघून गेला वगैरे बाबतींत आम्ही गुप्तकाशी येथून टेहेरीचे इन्स्पेक्टर जनरल ऑफ पोलिस यांस पत्र पाठविलें होतें. तेवढ्यावरून देवप्रयाग येथील पटवारी (पोलिस पाटील) ह्या बाबतीची चौकशी करण्याकरितां दुपारी आमचेकडे आला. त्यानें दंडीवाल्यास बोलावून आणलें. व जो दंडीवाला यन्मोत्री येथें रु. १० जास्त मागत होता. त्याला म्हणाला कीं, तूं बाबूजींना यन्मोत्री येथें अडविलेंस त्याबद्दल बाबूजींजवळून तक्रार अर्ज घेऊन तुला गिरफदार करून तहसीलांत पाठविण्याबद्दल मला हुकूम झाला आहे. हें ऐकिल्यावर तो दंडीवाला आमची माफी मागूं लागला. तो म्हणाला, “ मला दहा रुपये जास्त देऊं नका व मी कराराप्रमाणें हृषीकेशपर्यंतहि येण्यास तयार आहे. ” बाकीचे दंडीवालेहि वठणीवर आले व म्हणाले, “ त्रिजुगीनारायण व तुंगनाथ ह्या क्षेत्राबद्दल जादा बक्षीस मागत होतो तें आम्हांस नको. आम्ही कराराप्रमाणें हृषीकेशपर्यंत येण्यास तयार आहोंत. तुम्ही येथून मोटारनें हृषीकेशला जाणार असल्यास येथून हृषीकेशपर्यंतचे ४४ मैलांचे मैलास चार आणेप्रमाणें, आमचे पैसे कापून घेऊन आमचा हिशेब दिलात तरी आम्हांस कबूल आहे. ” दंडीनें येथून हृषीकेशला जाण्यास आणखी पांच दिवस लागले असते व मोटारनें हृषीकेशला तीन तासांत जातां येतें. एकसारखा दोन महिने झालेल्या दंडीच्या प्रवासाचा आम्हांसहि कंटाळा

आला होता. तेव्हा आम्ही मोटारने हृषीकेशला जाण्याचें ठरविलें व करारा-प्रमाणें रु. १९० मधून मैलास चार आणेप्रमाणें ४४ मैलाचे पैसे व दंडी-वाल्यास वेळोवेळीं वाटेत दिलेले पैसे बाद करून बाकीचे पैसे पटवारी याचे समक्ष दंडीवाल्यांस देऊन त्यांचे आंगठे रिसीटवर घेतले व बिथरलेल्या दंडी-वाल्यानें झालेल्या तकसीराबद्दल माफी मागितली आहे. तेव्हा त्या संबंधानें आम्ही पुढें जाऊं इच्छित नाहीं असा पटवारी याजकडे चौकशीकरितां आलेल्या प्रकरणावर शेर दिला. संध्याकाळीं देवप्रयाग येथील बाजारांत जरा फिरलों. येथें बाजाराचे जरा पलीकडे दरबारचें हॉस्पिटल व पोलिस स्टेशन व तहसील कचेरी आहे. देव नांवाच्या ऋषीनें ह्या ठिकाणीं तपश्चर्या केली होती तेवढ्यावरून ह्या ठिकाणास देवप्रयाग म्हणतात असें कळलें. रात्रीं दूध घेतलें व झोपी गेलों.

गुरुवार ता. १० ऑगस्ट १९३९, दिवस ६१ वा.

सकाळीं संगमावर स्नान केलें. पूजा, पोथी व जेवण उरकलें. उद्यां सकाळीं सर्व्हिस मोटारनें हृषीकेश येथें जाण्याचें ठरविलें. सामानहि मोटारनें नेण्याचें ठरविलें. बोजेवाले सामान हृषीकेशपर्यंत नेण्यास तयार होते, परंतु नोकरहि आमचे बरोबर मोटारनें येणार होता. तेव्हा सामान बोजेवाल्यावर विसंबणें योग्य वाटलें नाहीं. करितां त्यांनीं पहाडी रस्त्यानें येऊन तिसरे दिवशीं हृषीकेश येथें आम्हांस भेटावें असें ठरविलें. येथें दंड्या फारच पाडून विकत घेतात असें कळलें. तेव्हा आम्ही आमची दंडी काळीकमलीवाला क्षेत्राचे येथील व्यवस्थापक यांचे ताब्यांत क्षेत्रास बक्षिस म्हणून दिली. “ धर्मशाळेंत एखादा यात्रेकरू बेमार झाल्यास त्याला हॉस्पिटलमध्ये नेण्यास या दंडीचा आम्हांस फार उपयोग होईल. ” असें ते व्यवस्थापक म्हणाले. उद्यां सकाळीं निघण्याची तयारी केली. रात्रीं दूध घेतलें व झोपी गेलों.

शुक्रवार ता. ११ ऑगस्ट १९३९, दिवस ६२ वा.

देवप्रयाग येथून सर्व्हिस मोटारनें सकाळीं सात वाजतां निघालों. येथून हृषीकेश मोटार-रस्त्यानें ४८ मैल आहे. भाडें प्रत्येक मनुष्यास रु. ४ पडतें. रस्ता बराच रुंद असून चांगला बांधलेला आहे. भागीरथीवरील लोखंडी झुलता पूल ओलांडल्यानंतर ह्या रस्ता सुरू होतो. रस्ता नागमोडीनें भागीरथीच्या बाजूनें गेला आहे. हृषीकेश येथें पोहोचेंपर्यंत चार लोखंडा पूल

लहान लहान नद्यांवरून ओलांडावे लागतात. दोन तीन ठिकाणीं रस्त्यावर पहाडावरील दगड येऊन एखादे वेळीं रस्ता अडला जातो. परंतु ह्या ठिकाणी दरबारनें कूलींच्या चौक्या ठेवल्या असल्यामुळे ते कूली लागलीच रस्ता मोकळा करतात. भागीरथीच्या बाजूस रस्त्याला तीन फूट उंचीचा पक्का बांध बांधला आहे. मोटार ड्रायव्हर्स मोटार फारच हुशारीनें व सावधागिरीनें चालवितात. त्यामुळे अद्यापपावेतो केव्हांहि अपघात झाल्याचें ऐकिवात नाहीं. रस्त्यानें भोंवतालच्या पहाडांचा सुंदर देखावा दिसत असतो. हृषीकेश येथें दहा वाजतां पोहोंचलों. काळीकमलीवाले यांचे क्षेत्रांत अधिक श्रावण मासामुळे बरीच गर्दी होती. तथापि आम्हांस एका धर्मशाळेच्या तिसऱ्या मजल्यावर चांगली जागा मिळाली. मोठा हॉल, स्वयंपाकाची खोली व पुढें गच्ची अशी जागा होती तेथें मुक्काम केला. पोष्ट ऑफिसांत जाऊन टपाल घेतलें. गंगेवर जाऊन स्नान केलें. पूजा, पोथी, जेवण वगैरे उरकलें. उद्यांचा दिवस येथें विश्रांति घेऊन परवां रविवारीं सकाळीं येथून निघण्याचा बेत केला. संध्याकाळपर्यंत विश्रांति घेतली. संध्याकाळीं गंगेवर व बाजारांत फिरलों. दूध घेतलें व झोपी गेलों.

शनिवार ता. १२ ऑगस्ट १९३९, दिवस ६३ वा.

सकाळीं गंगेंत स्नान केलें. पूजा, पोथी व जेवण उरकलें. थोडी विश्रांति घेऊन टपाल लिहिलें. बोजेवाले तिसरे प्रहरां येथें येऊन पोहोचले. त्यांचा हिशेब चुकता करून त्याचे आंगठे पावतीवर घेतले. आज दुपारपासून येथें पाऊस लागला होता. संध्याकाळीं हवा स्वच्छ झाली. गंगेवर व बाजारांत जरा फेरफटका करून दूध घेतलें व झोपी गेलों.

रविवार ता. १३ ऑगस्ट १९३९, दिवस ६४ वा.

हृषीकेश येथून सकाळीं ९ वाजतां मोटारनें निघालों. हरद्वार येथें १० वाजतां पोहोंचलों. अधिक श्रावण मासामुळे येथील सर्व धर्मशाळा भरल्या होत्या व जिकडे तिकडे फारच गडबड होती. पंडा कुंभकर्ण याने आपल्या ऑफिसांत उतरण्याची सोय केली. हरी-की-पायरींवर गंगेचें स्नान केलें. पूजा, पोथी वगैरे आटोपून पंडा कुंभकर्ण यांचे येथें जेवण घेतलें. नोकराचा हिशेब चुकता करून त्याची पावती घेतली. थोडी विश्रांति घेऊन संध्याकाळीं हरद्वार स्टेशनवर आलों. रात्री साडे आठचे गाडीनें निघून

दोन वाजतां अंबाला येथें आलों व २-२५ च्या गाडीला तेथून निघून ३-५ ला कुक्षेत्र येथे आलो. स्टेशनानेचे पलीकडे कलकत्तेवाल्याची धर्मशाळा आहे. तेथे एका खोलीत सामान ठेवून चौकांत तेथील चौकीदाराने दिलेल्या खाटेवर झोपें गेलों.

सोमवार तारीख १४ ऑगस्ट १९३९, दिवस ६ वा.

सकाळीं दूध घेऊन पंडा राजाराम नावाच्या कुक्षेत्र येथील पंज्याबरोबर टांग्याने प्रथम स्टेशनपासून दान मैलांवर असलेल्या सूर्यकुंडाजवळ आलों. स्टेशनपासून कुक्षेत्र येथील ह्या निरनिराळ्या कुंडाना चागला रस्ता गेला आहे. सूर्यग्रहणात कुक्षेत्र येथें फार मोठी यात्रा भरते. सूर्यग्रहणांत ह्या ठिकाणां सुवर्णदानाचें फार महत्त्व आहे, अशी समजूत आहे. हे सर्व रस्ते त्या यात्रेकरिता केले आहेत. रस्त्याचे सुरवातीसच “ Way to the sacred Tanks ” (पवित्र तीर्थांचा रस्ता) म्हणून पाटी आहे. सूर्यकुंड हें बरेंच मोठें बांधलेले तळें आहे. पाणी स्वच्छ असून ह्याच्या मध्यभागात सुंदर तांबडी पाढरी कमळे आहेत.

सूर्यकुंडापासून जरा वरच्या बाजूस लक्ष्मीनारायणाचें देऊळ आहे. देवळापासून थोड्या अंतरावर काळीकमलीवाला संस्थेचे संस्कृत विद्यालय व धर्मशाळा आहेत. सूर्यकुंडांत स्नान केलें व नंतर बरेंच पुढें गेल्यावर कुक्षेत्र कुंड नावाचा चार मैल परिघाचा मोठा तलाव लागला. ह्या तलावाच्या बाजूने तीन मैल पुढें गेल्यावर बाणगंगा नावाचें धनुष्याकाराचें कुंड आहे. ह्या कुंडाचें पाणी फारच स्वच्छ असून आत वीत दीड वीत लांबीचे काळे मासे आहेत. भीष्म शरपंजरी पडले असता त्यांच्याकरितां अर्जुनानें जमिनींत बाण मारून गंगा आणली. ते हें कुंड आहे असें सांगत. कुंडाचे जरा वरच्या बाजूस एक सपाटी आहे. त्या सपाटीवर भीष्म शरपंजरी पडले होते असें म्हणतात. हल्लीं ह्या सपाटीवर देवळांत भीष्म शरपंजरी पडलेले, बाजूस पांडव, कौरव उभे आहेत अशीं मातीचीं चित्रें आहेत. तेथून दोन मैल पुढें गेल्यावर एका लहान सपाटीवर श्रवणनाथाचें देऊळ आहे. ह्या ठिकाणीं संजयानें वृतराष्ट्रास कृष्णार्जुनांचा गीतेंतील संवाद कथन केला असें सांगतात. श्रवणनाथाचे देवळापासून वीसपंचवीस कदमांवर गीताभुवन म्हणून सुंदर दगडी इमारत आहे. हें गीताभुवन रेवाच्या माजी महाराजांनीं बांधलें आहे. गीताभुवनात भगवत्प्रीतिची निरनिराळ्या

अठरा भाषेत झालेली भाषांतरें; संस्कृत वाङ्मयांवरील जुने ग्रंथ व ताडपत्रे वगैरे आहेत. दोन तीन विद्वान् शास्त्री व्यवस्थापक म्हणून ठेविले आहेत. येथून पाव मैल पुढें एका सपाटीवर जेथे अर्जुनाचा रथ उभा होता व जेथें श्रीकृष्ण व अर्जुन यांचा गीतेंत सांगितलेला संवाद झाला तें ठिकाण आहे. ह्या ठिकाणी मोठमोठे वटवृक्ष, अश्वत्थ व आम्रवृक्ष आहेत. ह्या वृक्षांच्या छायेत गीतेचें लहानसें सुंदर देवालय आहे.


ह्या देवालयाच्या कोनशिलेवर “ हें देवालय इ. स. १९२४ साली अंबाला प्रांताचे कमिशनर दिवाण टेकचंद यांनी उघडले ” असें लिहिले आहे. ह्या सपाटीच्या बाजूस जोतेश्वरकुंड नांवाचा स्वच्छ पाण्याचा तलाव आहे व तलावाच्या डावीकडे जोतेश्वर महादेवाचें देऊळ आहे. येथून दोन मैलांवर दुसऱ्या बाजूस थानेश्वर महादेवाचें देऊळ व सरस्वतीकुंड आहे. ह्या देवळांतील शिवलिंगाचें दर्शन घेऊन नंतर कौरवपांडवांनी व त्यांच्या सैन्यातील इतर योद्ध्यांनी महायुद्धास सुरवात केली असे सांगतात. ह्या देवालयाच्या चार भिंतींवर महाभारतातील कांहीं रंगविलेली चित्रे आहेत येथें शंकराचार्यांची गादी व दंडीस्वामी यांचा मठ आहे. दंडीस्वामींच्या हल्लींच्या शिष्यानें येथें संस्कृत विद्यालय काढलें असून ह्या विद्यालयात विद्यार्थ्यांची जेवणाची सोय आहे. येथून अभ्या मैलावर पार्वतीचें देऊळ आहे व ह्या देवळासमोर एक विहीर आहे. दक्षकन्या पार्वती शंकरासह आपल्या भगिनीच्या विवाहाकरितां आली अमता तेथे शंकराचा झालेला अपमान पार्वतीस सहन न झाल्यावरून ती रागानें पृथ्वीचा नाश करण्याच्या हेतूनें निघाली असतां शंकर तिला अडविण्याकरितां तिच्या पुढें आडवे पडले. पार्वती त्यांना लाथाळून पलीकडे जात असतां तिनें शंकरास ओळखलें व तिला पश्चात्ताप झाला. त्यावेळीं तिनें आपले पाय ह्या विहीरीत सोडले. व त्यामुळें पृथ्वीचा बचाव झाला. पार्वता शंकरास लाथाळून जात आहे असें मातीचें चित्र देवळांत आहे. राजा दक्ष याची मूर्तीहि देवळांत आहे. हीं सर्व ठिकाणें पाहून ठाणेश्वर (कुक्षेत्र) गांवांत आलों व तेथून धर्मशाळेंत बाराचे सुमार'स आलों. चार वाजेपर्यंत विश्रांति घेऊन कुक्षेत्र स्टेशनवर आलों. दुपारीं चारचे गाडीनें तेथून निघून रात्री आठ वाजतां दिल्ली येथें आलों. दुसरे दिवशीं म्हणजे मंगळवार ता. १५ ला दिल्लीहून निघालों व ता. १६ ला म्हणजे घरून निघाल्यापासून दोन महिने आठ दिवसांनीं परमेश्वररूपेनें घरीं सुखरूप पोहोंचलों.

परिशिष्ट अ.

मानस सरोवर व कैलास यात्रा.

खाली दिलेली मानस सरोवर व कैलास पर्वतासंबंधी माहिती काळी-कमलीवाला क्षेत्राचे मुख्य आचार्य बाबा मणीराम यांनी व ब्रह्मचारी चक्रधर शर्मा यांनी प्रसिद्ध केलेल्या पुस्तकांमधून घेतली आहे.

मानस सरोवर व कैलास पर्वत (Mount Everest) ह्या ठिकाणास एक रस्ता माना खिंडी (Mana pass) मधून जातो व दुसरा रस्ता लिपुलेखवरून जातो. हिमालयापलीकडे जाणाऱ्या ह्या दोन्ही मार्गांपैकी लिपुलेख खिंडीमधून जाणारा रस्ता सर्वांत जवळचा आहे. लिपुलेखवरून जाणे असल्यास, बरोबर तंबू, बंदुकी व खाण्यास, पांघरण्यास वगैरे लागणारे जरूरीचे सामान बरोबर घेऊन, जून-महिन्याच्या दुसऱ्या आठवड्यांत.



दारची येथून दिसणारे कैलास पर्वताचे दृश्य.

भोटिया व्यापारी अगर वाटाड्या घेऊन अलमोरा येथून निघावे. हा मार्ग खरोखर त्याची अवघडपणाबद्दल जितकी ख्याति आहे तितका अवघड नाही. माना खिंडीमधून जाणारा मार्ग बराच लांबीचा आहे. पांच अगर सात दिवस कंटाळवाण्या व धोक्याच्या रस्त्याने प्रवास करून आपण तिबेटांतील डब्बा नांवाच्या खेड्यांत येतो. येथून पुढे रस्ता सुखावड

असून येथें बैलगाड्याहि मिळतात. येथून पुढें दोन दिवसांच्या प्रवासानंतर आपण डमपम नांवाच्या खेड्यांत येतो. आणखी दोन दिवसांच्या प्रवासानंतर शिवाचीलिंग येथें पोहोंचतो. ज्यानिमा मंडी शिवाचीलिंग येथून पुढें दोन दिवसांच्या प्रवासावर आहे. ज्यानिमा मंडी येथें मोठा बाजार आहे. येथें सर्व तऱ्हेच्या वस्तु मिळतात. ज्यानिमा मंडी येथून तीर्थपुरी येथें जाण्यास आणखी दोन दिवस लागतात. तीर्थपुरीपासून चार दिवसांच्या रस्त्यावर श्रीगौराशंकरांचें पवित्र स्थान कैलास पर्वत आहे. कैलास पर्वताची प्रदक्षिणा सुमारे पंचवीस ते एकुणतीस मैलांची आहे. कैलास पर्वत देवालयासारखा दिसतो. कैलास पर्वताच्या प्रदक्षिणेस दोन तीन दिवस लागतात.

मानस सरोवर कैलास पर्वतापासून तीस मैलांवर पूर १८०० आढ. १८०० टांतील लामांच्या म्हणण्याप्रमाणें मानस सरोवराची प्रदक्षिणा ७० मैलांची



पवित्र मानस सरोवर.

आहे. परंतु आंग्ल संशोधकांच्या म्हणण्याप्रमाणें ही प्रदक्षिणा फक्त ४५ मैलांची आहे. मानस सरोवर हें स्वच्छ परंतु अर्थाग पाण्याचें सुंदर सरोवर आहे. मानस सरोवर पाहून बहुतेक यात्रेकरू लालकाकाट लिपुलेख खिडीतून अलमोरा येथें परत येतात.

अलमोरा येथून कैलास २३८ मैल आहे. परंतु ह्या मार्गानें एकसारखें चढत जावें लागतें. माना खिडीमधून पुढें फारशी चढण नाहीं. कारण बदरीनाथ-पर्यंत आपण ११००० फूट चढणीवर आलेलोच असतो. अलमोरा मार्गानें जातांना पुढें दिलेली मुक्कामाची स्थळे आहेत.

अलमोरा उंची ५००० फूट. येथून निघतांना गमनास शुभ असा दिवस पाहून निघावें. पुढें ८ मैल बारिचिना, उंची ६००० फूट. येथें डाक बंगला आहे. धौळचिना ६ मैल. येथें पोस्ट ऑफिस आहे. कनरीचिना ४ मैल, डाक बंगला. शोराघाट ६ मैल. गणाई ६ मैल, डाक बंगला. झालतोला ६ मैल. प्रवास सुखदायक व आल्हादकारक. बेरीआंग ६ मैल, उंची ७००० फूट. पोस्ट ऑफिस व डाक बंगला. थळ १० मैल, उंची ३००० फूट. पोस्ट ऑफिस. डीडीहाट ८ मैल, उंची ५५०० फूट. डाक बंगला. असकोट ९ मैल, उंची ५००० फूट. डाक बंगला, पोस्ट ऑफिस. बालवाकोट १२ मैल, उंची ३००० फूट. प्रवास आल्हादकारक. धरचुंग ११ मैल, उंची ३००० फूट. प्रवास आल्हादकारक, खेला १० मैल. उंची ५५०० फूट, पोस्ट ऑफिस. चौदस ८ मैल, उंची ९००० फूट. खडी चढण गालागड, ११ मैल, उंची ८००० फूट. येथें अर्धी मजल संपते. मलपा ६ मैल, उंची ७२०० फूट. रस्ता खडबडीत. बुदी ७ मैल, उंची ९५०० फूट. गरब्याग ६ मैल, उंची १०,५०० फूट. डाक बंगला; पोस्ट ऑफिस. येथें कूली बदलावे व नाणीं बदलून ध्यावी. कालापानी १० मैल, रस्ता खडबडीत व अवघड. सानचेंम ६ मैल, उंची १५,००० फूट. येथे सर्वत्र बर्फमय असून आश्रय करण्यास झाडें वगैरे नाहीत. तंबू देण्याची जागा आहे. लिपुलेख खिंड ६ मैल, उंची १६,७५० फूट, येथून हिंदुस्थानची हद्द ओलांडून आपण पलीकडे येतो. येथें मुक्कामासारखी जागा नाही. सकाळीं लौकर उठून ही हद्द अकराच्या पूर्वी ओलांडावी म्हणजे भोंवतालचा भव्य देखावा चांगल्या तऱ्हेने पाहण्यास मिळतो. तकलाकोट मंडी. ६ मैल, उंची १३,००० फूट; दिनचर्येच्या कांहीं वस्तु संपल्या असल्यास येथें ध्याव्या, व पुढच्या उदात्त प्रवासास सज्ज व्हावें. रनगन ८ मैल, उंची १४,४०० फूट; आश्रयास जागा नाही. गुरला खिंड. १० मैल, उंची १६,२०० फूट. येथून पुढें भव्य कैलास पर्वत (Mount Everest) दिसू लागतो. फार प्राचीन काळापासून युगायुगीं प्रसिद्ध असलेलें मानस सरोवर, १० मैल, उंची १४,९०० फूट. जुंग्वा गुहा व बरखा ८ मैल, उंची १५,००० फूट; मार्ग सरळ व आल्हाददायक. दारची (देवालय) ६ मैल, उंची १५,००० फूट; रस्ता सरळ व आल्हादकारक. येथे रस्ता कैलास पर्वताच्या पायथ्याजवळ येतो व कैलास पर्वताची २९ मैलांची प्रदक्षिणा येथून सुरू होते, लांडीगुंवा (देवालय) मैल, उंची १५,००० फूट. दुर्फू (देवालय) ८ मैल, उंची १५,००० फूट. लांडीगुंवा व दुर्फू ह्या दोन्ही ठिकाणांवरून सृष्टिसौंदर्याच्या भव्य देवालयाचें (कैलास पर्वताचें) उदात्त दर्शन होतें. गौरीकुंड कैलास २ मैल, उंची १८,६०० फूट. कैलास पर्वताची यात्रा येथें संपूर्ण होते. ह्या पवित्र कुंडांत बुडी मारून सर्वेश्वर शिवाची पूजा करावी व परत हिंदुस्थानाकडे वळावें.

परिशिष्ट ब.

यात्रेस झालेल्या खर्चाचा तपशील.

	रु. आ. पै.
(१) रेल्वे भाडे, मोटार, टांगा, कूली वगैरे.	३९-६-०
(२) भोजनखर्च ता. ९ जून ते ता १४ ऑगष्टपर्यंत स्वतः व नोकर; दोन माणसांस सरासरी रोज १२ आणे- प्रमाणें.	५६-०-३
(३) तीर्थांच्या ठिकाणीं दानधर्म, पूजा-अर्चा, श्राद्ध, पंढ्याची संभावना वगैरे.	५२-६-०
(४) प्रवासांत लागणाऱ्या जरूरीच्या वस्तू, पेटंट औषधें वगैरे.	४९-२-३
(५) टपालखर्च, तारा वगैरे.	६-८-०
(६) दंडीची खरेदी.	१८-०-०
(७) दंडी वाहून नेणारे ४ कूली. रोज २ आणेप्रमाणें दंडीवाल्यास ६० दिवसांचा छबिना.	१९०-०-० ७-८-०
प्रत्येक मुख्य तीर्थास रु. ४ प्रमाणे. चार तीर्थांचें बक्षीस व खिचडी.	१६-०-०
(८) दोन बोजेवाले. रोज १ आणा प्रमाणें बोजेवाल्यांस ६० दिवसांचा छबिना	११८-०-० ३-१२-०
प्रत्येक मुख्य तीर्थास रु. २ प्रमाणें चार तीर्थांचें बक्षीस	८-०-०
(९) दंडीवाल्यांस व बोजेवाल्यांस जादा बक्षीस.	५-०-०
(१०) नोकराचा दोन महिने ५ दिवसांचा पगार व जादा बक्षीस.	रु ४०-०-०

एकंदर खर्च रु. ६०९-१०-६

परिशिष्ट क.

प्रवासाची तारीखवार रोजनिशी.

ता. ११ जून १९३९ हृषीकेश येथून दुपारी तीन वाजतां निघालों नरेंद्र नगर ५ मैल रात्री ८ वाजतां.	ता. २७-६-३९ कुम्हाली ४ मैल ता. २७-६-३९ भटवारी ४ मैल ता. २८-६-३९ गंगणाणी ९ मैल
ता. १२-६-३९ नरेंद्रनगर सकाळीं ५ वाजता सोडले. फकोट ११ मैल ९ वाजतां पोहोचलों नागुनी १६ मैल	ता. २८-६-३९ लोहरी नाग ४ मैल ता. २९-६-३९ सुधी ५ मैल ता. २९-६-३९ हरसील ५३ मैल
ता. १३-६-३९ टेहरी १४ मैल. ता. १४-६-३९ वस्ती टेहरी येथें. ता. १५-६-३९ भलडियाना १४ मैल. ता. १६-६-३९ छाम ५ मैल.	ता. ३०-६-३९ धराली २३ मैल ता. ३०-६-३९ भैरवघाटी २३ मैल ता. १ जुलै १९३९ गंगोत्री ६३ मैल वस्ती
नागूना ५ मैल ता. १७-६-३९ धारासू ५ मैल. गेनूला ९ मैल	ता. २-७-३९ वस्ती गंगोत्री येथें दुपारपर्यंत ता. ३-७-३९ धराली १३ मैल
ता. १८-६-३९ सिलकियारी ५ मैल. गंगणाणी ११ मैल.	ता. ३-७-३९ गंगणाणी १६ मैल ता. ४-७-३९ भटवारी ९ मैल
ता. १९-६-३९ जम्नाचट्टी ५ मैल. ओझी २ मैल	ता. ४-७-३९ मल्ला २ मैल ता. ५-७-३९ फयालू ६ मैल
ता. २०-६-३९ हनुमानचट्टी ६३ मैल यन्त्रोत्री ८ मैल. संध्याकाळीं ७ वा.	ता. ५-७-३९ लुन्ना ३ मैल ता. ६-७-३९ बेलक ४ मैल
ता. २१-६-३९ वस्ती यन्त्रोत्री येथें ता. २२-६-३९ भीपा ४ मैल	ता. ६-७-३९ झाला ९ मैल ता. ७-७-३९ बुढाकेदार ५ मैल
ता. २२-६-३९ हनुमान चट्टी ८३ मैल ता. २३-६-३९ जम्नाचट्टी ८ मैल	ता. ७-७-३९ टोलचट्टी ४ मैल ता. ८-७-३९ भौंटा चट्टी ५ मैल
ता. २३-६-३९ गंगणाणी ८ मैल ता. २४-६-३९ सिंगोट ९३ मैल	ता. ८-७-३९ गुठु चट्टी ८ मैल ता. ९-७-३९ धुपंडा चट्टी ६ मैल
ता. २५-६-३९ उत्तर काशी ९३ मैल ता. २५-६-३९ वस्ती उत्तर काशी येथें.	ता. ९-७-३९ पंवाली ३ मैल ता. १०-७-३९ मग्गु-की-मंडा वस्त ता. ११-७-३९ त्रिजुगीनारायण
ता. २६-६-३९ दोडताल, मगेरी २६ मैल.	मैल, वस्ती

ता. १२-७-३९ गौरीकुंड ६^१/_२ मैल
 ता. १२-७-३९ रामबारा ४ मैल
 ता. १३-७-३९ केदारनाथ ३ मैल वस्ती
 ता. १४-७-३९ वस्ती केदारनाथ येथे
 ता. १५-७-३९
 ता. १६-७-३९ रामपूर १०^१/_२ मैल
 ता. १७-७-३९ नारायणकोटी १० मैल
 गुप्तकाशी ५ मैल, वस्ती
 ता. १८-७-३९ घालाबगड ८ मैल
 ता. १९-७-३९ बानियाकुंड ५ मैल,
 तुंगनाथ ५^१/_४ मैल, वस्ती
 ता. २०-७-३९ मंडळ ८ मैल
 ता. २१-७-३९ गोपेश्वर ४^१/_२ मैल
 चिकना ६ मैल
 ता. २२-७-३९ पीपलकोटी ६ मैल
 गरुडगंगा ६ मैल वस्ती
 ता. २३-७-३९ हेलंग ८ मैल
 ता. २४-७-३९ जोशीमठ ६ मैल
 ता. २४-७-३९ घाटचट्टी ६ मैल
 पंडुकेश्वर ८^१/_२ मैल, वस्ती
 ता. २५-७-३९ हनुमान चट्टी ७ मैल
 ता. २६-७-३९ बदरीनाथ, ३^१/_२ मैल
 वस्ती.
 ता. २७-७-३९ वसुधारा व सत्यपंथ
 (सतोपंथ)
 ता. २८-७-३९ ते बदरीनाथ येथे
 ता. ३१-७-३९ वस्ती

ता. ३१-७-३९ बलदौरा १६ मैल
 ता. १-८-३९ हेलंग ९ मैल
 ता. १-८-३९ तुंगनी ७ मैल
 ता. २-८-३९ सोध्यासेन, ७ मैल
 ता. २-८-३९ कुरेडा ८ मैल
 ता. ३-८-३९ नंदप्रयाग ७ मैल
 ता. ३-८-३९ नागासू ६ मैल
 ता. ४-८-३९ कर्णप्रयाग ६^१/_२ मैल
 ता. ४-८-३९ कामेरा ८ मैल
 ता. ५-८-३९ रुद्रप्रयाग ११^१/_२ मैल
 ता. ५-८-३९ नारकोटा ७ मैल
 ता. ६-८-३९ भाट्टिपेरा ७ मैल
 ता. ६-८-३९ श्रीनगर ७ मैल वस्ती
 ता. ७-८-३९ भिलकेंदर ३ मैल
 ता. ७-८-३९ रामपूर ५ मैल
 ता. ८-८-३९ कोलासू ४^१/_२ मैल,
 देवप्रयाग ७ मैल
 ता. ९-८-३९ वस्ती देवप्रयाग येथे
 ता. १०-८-३९
 ता. ११-८-३९ हृषीकेश ४० मैल
 ता. १२-८-३९ वस्ती हृषीकेश येथे
 ता. १३-८-३९ हरद्वार
 ता. १४-८-३९ कुरुक्षेत्र
 ता. १५-८-३९ दिल्ली
 ता. १६-८-३९ लाखेरी (घरीं परत)

(१५३)

परिशिष्ट ड.

टप्पे, चट्ट्या व मधील अंतर

अ. न.	चट्टीचें नांव	मागील चट्टी- पासून अंतर	हृषीकेशपासून अंतर	विशेष माहिती
१	हृषीकेशपासून लछमनझूला		३ मैल	
	मुनिकीरिटी	१ $\frac{१}{२}$ मैल		
	लछमनजीचें देऊळ	१ $\frac{१}{२}$ मैल		
	धुवकुंड व सूर्यकुंड	$\frac{१}{४}$ मैल		
२	लछमनझूलापासून महादेवसेन		११ मैल	
		८ $\frac{१}{२}$ मैल		
	गरुड चट्टी	२ मैल		
	फुलवारी चट्टी	२ मैल		
	गुलार चट्टी	३ मैल		
	माहादेवसेन	१ $\frac{१}{२}$ मैल		
३	माहादेवसेनपासून नेओरखाल		१७ $\frac{१}{२}$ मैल	
		६ मैल		
	नैमुहना	$\frac{१}{२}$ मैल		
	बिजनी	२ $\frac{१}{२}$ मैल		
	नेओरखाल	३ मैल		
४	नेओरखालपासून बंदरचट्टी		२३ $\frac{१}{२}$ मैल	
		६ मैल		
	कुंड चट्टी	३ मैल		
	बंदरचट्टी	३ मैल		
५	बंदर चट्टीपासून ओखलघाट		२९ मैल	
		५ $\frac{१}{२}$ मैल		
	माहादेव चट्टी	३ मैल		
	ओखलघाट	२ $\frac{१}{२}$ मैल		
६	ओखलघाटपासून कंडीचट्टी		३३ मैल	
		४ मैल		

अ. चट्टीचें नांव मागील चट्टी- हृषीकेशपासून विशेष माहिती
नं. पासून अंतर अंतर

संभाल १ मैल
खंडा २ मैल
कंडीचट्टी १ मैल

७ कंडीचट्टीपासून व्यासघाट

३ मैल
भैरवखाल १ मैल
व्यासघाट २ मैल

३६ मैल

८ व्यासघाटपासून देवप्रयाग

९ मैल
छालरी ३३ मैल
उमरासू २ मैल
सांडर २ मैल
देवप्रयाग ११ मैल

४५ मैल देवप्रयाग येथून
गंगोत्री व जम-
नोत्रीला टेहेरी
(३३ मैल) व
धरासू (२५ मैल)

९ देवप्रयागपासून श्रीनगर

२० मैल
विद्याकोटी ३ मैल
सिताकोटी ३ मैल
राणीबाग ३ मैल
रामपूर ३ मैल
डिंगोली ३ मैल
भिलकेदार २ मैल

६५ मैल ह्या ठिकाणावरून
दोन निरनिराळे
घोडो जाताले असे
रस्ते आहेत.

कमळेश्वर व लक्ष्मी-

नारायण देऊळ २ मैल
श्रीनगर १ मैल

१० श्रीनगरपासून रुद्रप्रयाग

१९ मैल
सुकाटा ४ मैल
भाटीसेरा ३३ मैल

८४ मैल

अ. चट्टीचें नांव मागील चट्टी- हृषीकेशपासून विशेष माहिती
नं. पासून अंतर अंतर

खांखरा २ मैल

पंच भाईयो की धार ३३ मैल

गुलाबराय चट्टी २३ मैल

रुद्रप्रयाग २ मैल

येथून बदरीनाथला रस्ता वळतो-

११ रुद्रप्रयागपासून अगस्ति मुनि

१०३ मैल

९४३ मैल

छातोली ४३ मैल

मठचट्टी १३ मैल

रामपूर १ मैल

अगस्ति मुनि ३३ मैल

१२ अगस्तिमुनीपासून गुप्तकाशी

१३ मैल

१०७ मैल

छोटा नारायण देऊळ ३ मैल

चंद्रपुरी ३३ मैल

भीरी ३ मैल

कुंड ३ मैल

गुप्तकाशी ३ मैल

१३ गुप्तकाशीपासून फाटाचट्टी

७ मैल

११४३ मैल

नालाचट्टी १ मैल

मातादेवी १ मैल

नारायणकोटी व ब्योग २ मैल

माईगा झूला अथवा २ मैल

शक्ति देऊळ

फाटा चट्टी १ मैल

१४ फाटाचट्टीपासून रामपूर

५ मैल

११९३ मैल

बादलचट्टी ३ मैल

(१७६)

अ. नं. चट्टीचें नांव मार्गाल चट्टीपासून हृषीकेशपासून विशेष माहिती
अंतर अंतर

रामपूर २ मैल

१५ रामपूरपासून त्रिजुगीनारायण

५ मैल

१२४½ मैल

पाटगर १½ मैल

गंगोत्रीचा रस्ता

त्रिजुगी-नारायण ३½ मैल

येथें येऊन मिळतो.

१६ त्रिजुगी-नारायणपासून गौरीकुंड

५½ मैल

१३० मैल

सोनप्रयाग २½ मैल

मुंड--कट्टा--गणेश १ मैल

गौरीकुंड २ मैल

१७ गौरीकुंडपासून रामबारा

४½ मैल

१३४½ मैल

चिरपट्याभैरव १ मैल

भीमशीला १ मैल

रामबारा २½ मैल

१८ रामबारापासून केदारनाथ

३½ मैल

१३८ मैल

देवदेखणी २ मैल

श्रीकेदारनाथ १½ मैल

केदारनाथ येथून परत नालाचट्टीपासून बदरीनाथ

अंतर ११२ मैल.

१९ केदारनाथपासून सोनप्रयाग

११ मैल

११९ मैल

अनुक्रम नंबर १८ व १७ मध्ये दर्शविलेल्या मार्गानें परत.

२० सोनप्रयागपासून नालाचट्टी

१२ मैल

१६१ मैल

रामपूर २ मैल

अ. नं. चट्टीचें नांव मागील चट्टीपासून हृषीकेशपासून विशेष माहिती
अंतर अंतर

बादलचट्टी	२ मैल
फाटाचट्टी	३ मैल
नारायणकोटी व ब्याँग	३ मैल
मातादेवी	१ मैल
नाला चट्टी	१ मैल

२१ नालाचट्टीपासून उरवीमठ
३ मैल

१६४ मैल

मंदाकिनी पूल	११ मैल
उरवीमठची चढण	११ मैल

२२ उरवीमठपासून पोथीबासा
१३ मैल

११७ मैल

ब्रह्मचट्टी	३ मैल
उतरण	२ मैल
दुर्गाचट्टी	२ मैल
पोथीबासा	६ मैल

२३ पोथीबासापासून तुंगनाथ
९ मैल

१८६ मैल

बनियाकुंड	३ मैल
चौपटा	३ मैल
तुंगनाथ	३ मैल

२४ तुंगनाथपासून मंडळचट्टी
१० मैल

१९६ मैल

जंगलचट्टी (भीमोद्धार)	३ मैल
पांगरबासा	३ मैल
मंडळचट्टी	४ मैल

२५ मंडळचट्टीपासून चमोली
७ मैल

२०३ मैल

सिधनाचट्टी	२ मैल
------------	-------

अ. नं. चट्टीचें नांव मार्गलि चट्टीपासून हृषीकेशपासून विशेष माहिती
अंतर अंतर

गोपेश्वर २३ मैल

वैतरणा-स्नान व परशूचें दर्शन

चमोली (लालसंगा) २३ मैल

(केदारनाथच्या रस्त्याला चमोली रुद्रप्रयागपासून ११९ मैल व थेटच्या
रस्त्याने ३७३ मैल पडते.)

२६ चमोलीपासून पीपलकोटी

९ मैल

२१२ मैल

मलचट्टी २ मैल

छिनकाचट्टी १ मैल

बावला १ मैल

सीयाचट्टी १ मैल

पीपलकोटी २ मैल

२७ पीपलकोटीपासून गरुडगंगा

४ मैल

मैल २१६

२८ गरुडगंगापासून कुमहारचट्टी

८ मैल

२२४ मैल

तंगणीचट्टी २ मैल

पाताळगंगा २ मैल

गुलाबकोटी २ मैल

कुमहारचट्टी (हेलंग) २ मैल

२९ कुमहारचट्टीपासून जोशीमठ

६ मैल

२३० मैल

खानोटीचट्टी २ मैल

झडकूला १ मैल

ह्युंगधार २ मैल

जोशीमठ २ मैल

३० जोशीमठपासून पंडुकेश्वर

९ मैल

२३९ मैल

विष्णुप्रयागची उतरण २ मैल

अ. चट्टीचें नांव मागील चट्टीपासून हृषीकेशपासून विशेष माहिती
नं. अंतर अंतर

बलदौरा १ मैल

घाट ४ मैल

पंडूकेश्वर २ मैल

३१ पंडुकेश्वरपासून लामबगर

३ मैल

२४२ मैल

शेषभारा १ मैल

बिनीख १ मैल

लामबगर १ मैल

३२ लामबगरपासून हनुमानचट्टी

३ मैल

दायापूल १ मैल

हनुमानचट्टी २३ मैल

३३ हनुमानचट्टीपासून बदरीनाथ

५ मैल

२५० मैल

घोरसील पूल १ मैल

राडग पूल १ मैल

काचनगंगा १ मैल

देवदेखणी १ मैल

बदरीनाथपुरी १ मैल

बदरीनाथपासून परत

३४ बदरीनाथपासून चमोली

४७ मैल

२९७ मैल

(मार्ग वर दिल्याप्रमाणें)

३५ चमोलीपासून नंदप्रयाग

७३ मैल

३०४ मैल

कुहेर गडणा २३ मैल

मैठाणा २ मैल

(१६०)

अ. चट्टीचें नांव मागील चट्टीपासून हृषीकेशपासून विशेष माहिती.
नं. अंतर. अंतर

नंदप्रयाग	३ मैल	
३६ नंदप्रयागपासून कर्णप्रयाग	१२ मैल	३१६½ मैल
सोनलाचट्टी	३ मैल	
हाडाकोटी	१½ मैल	
लंगासू	१½ मैल	
जैखंडी	२ मैल	
उमठा	२ मैल	
कर्णप्रयाग	२ मैल	

(येथून एक रस्ता रामनगरला जातो व दुसरा रुद्रप्रयागवरून
हृषीकेशच्या रस्त्याला मिळतो. मार्गे अ. नं. १० पहा.)

हृषीकेश—(१०२ मैल) चा मार्ग.

३७ कर्णप्रयागपासून रुद्रप्रयाग	१८ मैल	३३४½ मैल
चंदूवापीपल	४ मैल	
शिवनंदी	८ मैल	
रुद्रप्रयाग	६ मैल	

३८ रुद्रप्रयागपासून हृषीकेश	८ मैल	४८ ½ मैल
-----------------------------	-------	----------

रामनगर—(९६ मैल) चा मार्ग.

३९ कर्णप्रयागपासून दिवाळी खळ	६ मैल	३३२ मैल
सेमली	३½ मैल	
भाटोळी	१½ मैल	
आदिबदरी	४½ मैल	
जोंकपाणी	४½ मैल	
दिवाळी खळ	२ मैल	

अ. चट्टीचें नाव मागील चट्टीपासून हृषीकेशपासून विशेष माहिती.
नं. अंतर अंतर

४० दिवाळी खळपासून मेलचौरी

	१० ^१ / _२ मैल	३४३ मैल
कालीचट्टी	१ मैल	
गवारचट्टी	३ मैल	
धुनारघाट	१ ^१ / _२ मैल	
मेलचौरी	५ मैल	

४१ मेलचौरीपासून मासी

	१६ ^१ / _२ मैल	३५९ ^१ / _२ मैल
चौखुटिया	८ मैल	
भाटकोट	२ मैल	
भागोटीचट्टी	१ मैल	
गणेशचट्टी	१ मैल	
नर्मदेश्वर महादेवाचें देऊळ	^१ / _२ मैल	
मासी	४ मैल	

४२ मासीपासून भिक्यासेन

	११ मैल	३७० मैल
बुऱ्याकेदार	४ मैल	
नौलचट्टी	५ मैल	
भिक्यासेन	२ मैल	

४३ भिक्यासेनपासून गज्जरघट्टी

	१० मैल	३८० ^१ / _२ मैल
शेरकोट	२ मैल	
बासकोट	२ मैल	
गवालीकाना	३ मैल	
गज्जरघट्टी	३ मैल	

४४ गज्जरघट्टीपासून तुटाआम

	१३ मैल	३९३
कापूरनौली	२ ^१ / _२ मैल	

अ. नं.	चट्टीचें नांव	मागील चट्टी पासून अंतर	हृषीकेशपासून अंतर	विशेष माहिती
	देवखाना	२३ मैल		
	गोडीचट्टी	२ मैल		
	तुटाआम	६ मैल		

४५ तुटाआमपासून रामनगर

	१९ मैल	४१२ मैल
सौराल	२ मैल	
कुमरीया	४ मैल	
मोहनचट्टी	३ मैल	
गरज्या	४ मैल	
ढिकली	२ मैल	
रामनगर	४ मैल	

हृषीकेशपासून जम्नोत्री व गंगोत्री

हृषीकेश येथून निघणारा, नरेंद्र नगर, फकोट, जाजल व छम्मा-वरून जाणारा दुसरा मार्ग गंगोत्री-जम्नोत्रीच्या रस्त्यास भलडियाना येथें मिळतो.

(डेहेराडून येथून)

४६ हृषीकेशपासून डेहेराडून

	२५ मैल
राणीपोकरी	७ मैल
डोईवाला	६ मैल
डेहेराडून	१२ मैल

(हृषीकेश येथून डेहेराडूनला आगगाडीनेंहि जातां येतें.)

४७ डेहेराडूनपासून मसूरी

	१४ मैल	३९ मैल	डेहेराडून येथून
राजपूर	७ मैल		मसूरीला मोटार
मसूरी	७ मैल		सर्व्हिस आहे.

अ. चट्टीचें नांव मागील चट्टीपासून हृषीकेशपासून विशेष माहिती.
नं. अंतर अंतर

४८ मसूरीपासून धनलोटी

	१५ मैल	८४ मैल
सुराहोली	६ मैल	
येथून दोन निराळ्या जवळच्या पायवाटा मोलधारा व		
भालामारारावरून धारासूला जातात.		
झ्यालकी	१ मैल	
धनलोटी	८ मैल	

४९ धनलोटीपासून कंटल

८ मैल	६२ मैल
-------	--------

५० कंटलपासून भलडियाना

९ मैल	७१ मैल
टेहेरीचा रस्ता सुटतो १ मैल	
येथून टेहेरी १४ मैल पर्लाकडे आहे.	
बंडवल गाव	४ मैल
भलडियाना	४ मैल

५१ भलडियानापासून धरासु

१४ मैल	८५ मैल
छांम	६ मैल
नागुन	३ मैल
धरासु	५ मैल

येथून रस्त्यास दोन फाटे फुटतात. पुढे अ. नं. ५८ पहा. एक फाटा येथून ७३ मैल असलेल्या गंगोत्रीस जातो व दुसरा फाटा येथून ४७ मैल असलेल्या जमनोत्रीस जातो.

जमनोत्रीचा रस्ता.

५२ धरासूपासून सिलक्यारा

११ मैल	९६ मैल
कल्याणी	३ मैल

अ. चट्टीचें नांव मागील चट्टीपासून हृषीकेशपासून विशेष माहिती.
नं. अंतर अंतर

कुमरारा ५ मैल

सिलक्यारा ३ मैल

५३ सिलक्यारापासून गंगणाणी

१२ मैल

१०८ मैल

रादीका दंडा ४ मैल

येथून एक रस्ता बारकोटला व दुसरा रस्ता उत्तर काशीस जातो.

गंगणाणी ८ मैल

५४ गंगणाणीपासून हनुमानचट्टी

१६ मैल

१२४ मैल

जम्नाचट्टी ६ मैल

ओझी ४ मैल

राणा ३ मैल

हनुमानचट्टी ३ मैल

५५ हनुमानचट्टीपासून जम्नोत्री

८ मैल

१३२ मैल

खरसाळी ४ मैल

जम्नोत्री ४ मैल

गंगोत्रीचा रस्ता.

५६ जम्नोत्रीपासून गंगणाणीपर्यंत परत यावें लागतें (अ. नं. ५३ पहा)

२४ मैल

१५६ मैल

५७ गंगणाणीपासून नाकोरी

१५ मैल

१७१ मैल

सिघोट ८ मैल

धरासूपासून हुंडावरून येणारा गंगोत्रीचा रस्ता येथे ह्या रस्त्यास मिळतो.

नाकोरी (दूधगंगा) ७ मैल

५८ नाकोरीपासून उत्तरकाशी

५ मैल

१७६ मैल

वर्णा २३ मैल

अ. नं. चट्टीचें नांव मागील चट्टीपासून हृषीकेशपासून विशेष माहिती
अंतर अंतर

उत्तरकाशी २३ मैल

५९ धरासूपासून उत्तरकाशी

१८ मैल

हुंडा ९ मैल

नाकोरी (दूधगंगा) ४ मैल

वर्णा २३ मैल

उत्तरकाशी २३ मैल

१०३ मैल जम्मोत्रीच्या
प्रवासाचें अंतर
सोडून

६० उत्तरकाशीपासून मणेरी

९ मैल

अस्तीसंगम २३ मैल

मणेरी ६३ मैल

१८५ मैल जम्मोत्रीच्या
प्रवासाचें अंतर
घरून

६१ मणेरीपासून भटवारी

९ मैल

कैदारनाथला येथून
१९४ मैल रस्ता वळतो

६२ भटवारीपासून गंगणाणी

१० मैल

गंगेवरील झुलता पूल ६ मैल

गंगणाणी ४ मैल

२०४ मैल

६३ गंगणाणीपासून सुखी

६३ मैल

लोहरीनाग २३ मैल

सुखी ४ मैल

२१०३ मैल

६४ सुखीपासून धराली

७३ मैल

झाला २३ मैल

हरसिल ३ मैल

धराली २ मैल

२१८ मैल

६५ धरालीपासून गंगोत्री

१३ मैल

जंगला ३ मैल

भैरवघाटी ३ मैल

भैरवाचें देऊळ १ मैल

गौरीकुंड ५ मैल

२३१ मैल

अ. चट्टीचें नांव मागील चट्टीपासून हृषीकेशपासून विशेष माहिती
नं. अंतर अंतर

गंगोत्री १ मैल

(गंगमुख गंगोत्रीपासून १८ मैल आहे.)

६६ गंगोत्री येथून परतल्यानंतर, थेट केदारनाथला जावयाचें असल्यास,
येथून ३७ मैल असलेल्या भटवारीपर्यंत परत यावें व तेथून वळण
घेऊन १२ पुढें असलेल्या मल्लागाव येथें येऊन, तेथून केदारनाथचे
रस्त्यास लागवें.

६७ मल्लागांवपासून सिन्याली

१२ मैल

२७९ मैल

मल्लापूल व भागीरथी

आणि पीलंगनदी

याचा संगम १२ मैल

सिन्याली ९ मैल

६८ सिन्यालीपासून बुढाकेदार

१२ मैल

२९१ मैल

छुन्नाचट्टी ६ मैल

बुढाकेदार ६ मैल

६९ बुढाकेदारपासून गुट्ट

१५ मैल

३०६ मैल

चढण ६ मैल

जंगलचट्टी ४ मैल

गुट्ट (५ मैलांच्या

उतरणीनंतर) ५ मैल

७० गट्टपासून पंवाली

९ मैल

३१५ मैल

७१ पंवालीपासून त्रिजुगी-नारायण

१५ मैल

३३० मैल

मंगुका-मंडा १० मैल

त्रिजुगी-नारायण ५ मैल

(हृषीकेश-केदारनाथ रस्ता येथें मिळतो.)

(वर अ. नं. १५ पहा.)

(१६७)

परिशिष्ट ई

टपाल व तार ऑफिसें.

हृषीकेश-देवप्रयाग मार्ग

टपाल ऑफिस

तार ऑफिस

व्यासघाट, देवप्रयाग

देवप्रयाग-टेहरी मार्ग.

टेहरी

टेहरी

टेहरी-धरासू-जम्नोत्री मार्ग

उत्तरकाशी, धरासू

जम्नोत्री-सिमली-गंगोत्री मार्ग

उत्तरकाशी

गंगोत्री-केदारनाथ मार्ग

केदारनाथ

केदारनाथ-बदरीनाथ मार्ग

गुप्तकाशी

गुप्तकाशी

चमोली

चमोली

जोशीमठ

जोशीमठ

बदरीनाथ

बदरीनाथ

श्रीनगर

श्रीनगर

रुद्रप्रयाग

रुद्रप्रयाग

कर्णप्रयाग

कर्णप्रयाग

देवप्रयाग

देवप्रयाग

—

परिशिष्ट फ

टेहरी दरबारें मंजूर केलेल्या नियमान्वये दंडीवाल्यांची मजुरी प्रत्येक मजुरास दर मैलास चार आणि आढे. व बोजेवाल्यांची मजुरी प्रत्येक मैलास दर मणस २ आणि आढे.

प्रवास	मैल	दंडीवाल प्रत्येक मैलास ०-४-० प्रमाणे	बोजेवाले * प्र. मैलास दर म. ०-२-० प्रमाणे
हर्षकेशपासून देवप्रयाग	४४	११-०-०	६-०-०
देवप्रयागपासून बदरीनाथ व परत मैलचौरी	२२१	५५-०-०	२८-०-०
देवप्रयागपासून बदरीनाथ व परत देवप्रयाग	२५०	६३-०-०	३१-०-०
हर्षकेशपासून बदरीनाथ व मैलचौरी	२६५	६६-०-०	३३-०-०
हर्षकेशपासून बदरीनाथ व परत देवप्रयाग	२९४	७४-०-०	३७-०-०
देवप्रयागपासून केदारनाथ व बदरीनाथ व परत मैलचौरी	२९५	७४-०-०	३८-०-०
देवप्रयागपासून केदारनाथ व परत देवप्रयाग	३२४	८१-०-०	४१-०-०
हर्षकेशपासून केदारनाथ व परत मैलचौरी	३३९	८५-०-०	४३-०-०
हर्षकेशपासून बदरीनाथ व परत हर्षकेश	३३८	८५-०-०	४३-०-०
हर्षकेशपासून बदरीनाथ, केदारनाथ व परत देवप्रयाग	३६८	९२-०-०	४६-०-०
हर्षकेशपासून केदारनाथ, बदरीनाथ व परत हर्षकेश	४१२	१०४-०-०	५१-०-०
देवप्रयागपासून यम्नोत्री, गंगोत्री, केदारनाथ व परत मैलचौरी	५३२	१३३-०-०	६७-०-०
देवप्रयागपासून यम्नोत्री, गंगोत्री, केदारनाथ, बदरीनाथ, व परत देवप्रयाग	५६१	१४१-०-०	७०-०-०
हर्षकेशपासून यम्नोत्री, गंगोत्री, बदरीनाथ, केदारनाथ व परत मैलचौरी	६७६	१४४-०-०	७२-०-०
हर्षकेशपासून यम्नोत्री, गंगोत्री, बदरीनाथ, केदारनाथ व परत देवप्रयाग	६०५	१५१-०-०	७६-०-०
हर्षकेशपासून यम्नोत्री, गंगोत्री, बदरीनाथ, केदारनाथ व परत हर्षकेश.	६४९	१६२-०-०	८१-०-०

* बीस शेरपेक्षा कमी वजन असले तरी बीस शेरानेच पैसे द्यावे लागतात.

